



کہاں میں اور کہاں یہ کیفِ ایمان مرے اللہ تیری مہربانی

# ایمان اور اُس کے تقاضے



حضرت مولانا مفتی خالد سیف اللہ صاحب قاسمی دامت برکاتہم

شیخ الحدیث (ثانی) دناظم جامعہ اشرف العلوم رشیدی گنگوہ

ناشر

شریفیہ بلڈ پو گنگوہ ضلع سہارنپور یو پی (انڈیا)

# تفصیلات

نام کتاب: ایمان اور اس کے تقاضے  
نام مولف: حضرت مولانا مفتی خالد سیف اللہ صاحب قاسمی دامت برکاتہم  
شیخ الحدیث و ناظم جامعہ اشرف العلوم رشیدی گنگوہ

صفحات: ۱۴۴

اول ایڈیشن: ۱۴۲۳ھ

دوم ایڈیشن: ۱۴۲۹ھ

سوم ایڈیشن: زیقعدہ ۱۴۳۲ھ مطابق ۲۰۱۱ء

تصحیح و تزئین: عبدالواجد رشیدی خادم تدریس جامعہ ہذا

قیمت: ۶۰ روپے

تعداد: ۱۱۰۰

ناشر

شریفیہ بکڈپو گنگوہ ضلع سہارنپور یو پی (انڈیا)

پن کوڈ 247341

## فہرست مضامین

## دعائیہ کلمات

جامع الاوصاف والکمالات محسن اعظم مربی عظیم

والد بزرگوار حضرت مولانا الحاج قاری شریف احمد صاحب رحمۃ اللہ علیہ

بانی و ناظم جامعہ اشرف العلوم رشیدی گنگوہ

حامداً و مصلياً

عزیز القدر مفتی خالد سیف اللہ سلمہ کی غالباً یہ ساتویں تالیف

و تصنیف ہے، کتاب کے نام پر نظر پڑتے ہی ذہن میں آتا ہے کہ

موصوف نے اللہ و رسول ﷺ کی وہ باتیں بیان کی ہیں جن سے ایمان کو

پختگی اور روح کو تازگی میسر ہوگی۔

حق تعالیٰ شانہ اس کتاب کو مسلمین کیلئے مفید اور اپنی

رضامندی کا سبب بنا کر والدین کے لئے توشیحہ آخرت بنائے اور مزید

تالیف و تصنیف کی پوری پوری توفیق عطا فرمائے آمین، فقط۔

احقر شریف احمد

خادم جامعہ اشرف العلوم رشیدی گنگوہ

## انتساب

مؤلف اپنی اس تالیف کو حضرات صحابہ کرام رضوان اللہ علیہم اجمعین کی طرف منسوب کرنا باعث سعادت تصور کرتا ہے جنہوں نے ایمان کے تقاضوں کو سمجھا اور پورے طور پر ان کا حق اداء کیا، اسی وجہ سے ”رضی اللہ عنہم ورضوا عنہ“ کا مشرودہ جاں فزا ان کو حاصل ہوا۔

اللہ پاک ہمیں ان کے اتباع کی توفیق بخشے تاکہ ہم کو بھی اللہ جل شانہ کی رضاء مندی حاصل ہو جائے جو سب سے بڑی نعت ہے جیسا کہ اللہ پاک نے فرمایا ہے ”ورضوان من اللہ اکبر“ اللہ پاک کی خوشنودی سب سے بڑی شئی ہے۔

خالد سیف اللہ عفا اللہ عنہ

خادم جامعہ اشرف العلوم رشیدی گنگوہ

# حمد باری

## نام تیرا میرے دل کی ہے دوا

حمد تیری اے خدائے لم یزل  
تو ہی خالق ہے تو ہی خلاق ہے  
تیری قدرت کی نہیں کچھ انتہا  
یا علیم یا سمیع یا بصیر  
نام تیرا میرے دل کی ہے دوا  
یہ زمین و آسماں ، شمس و قمر  
تو ہی ہے مقصود تو ہی ہے مدعا  
کید سے شیطان کے یارب مجھ کو چھڑا  
اور شرورِ نفس سے مجھ کو بچا

ہے یہ اپنی زندگی کا حاصل  
تو ہی ربِ انفس و آفاق ہے  
شکر تیرا کیا کسی سے ہوا  
تو ہی قادر اور تو ہی ہے خبیر  
ذکر تیرا روح کی میری شفاء  
دیتے ہیں سب ذات کی تیری خبر  
جان و دل کرتا ہوں میں تجھ پر فدا  
اور شرورِ نفس سے مجھ کو بچا

یا الہی مجھ کو اب اپنا بنا

کر لے تو مقبول احمد کی دعا

## گزارش اولیں

لفظ ایمان جس قدر مشہور و معروف اور زبان زد ہے اس کا مقتضی تو یہ تھا کہ اس کی اہمیت و عظمت اتنی ہی زبیدہ ہوتی اور اس کے تقاضوں کو خوب سمجھا جاتا اور عمل کیا جاتا، تاکہ پورا معاشرہ پورا ملک بلکہ پوری دنیا اس کی برکتوں سے جنت نشاں بن جاتی، ہر جگہ امن و امان کا دور دورہ ہوتا ہر ایک کے حقوق ادا ہوتے، ہر شخص خوش ہوتا اور اپنے خالق و مالک کی اطاعت و عبادت میں لگ جاتا جو منشاء ربانی ہے اور دائمی فوز و کامرانی کا مستحق قرار پاتا۔ دنیا میں بھی لطف کی زندگی گزارتا اور آخرت میں بھی عیشہ راضیہ مرضیہ پاتا جو ایمان اور اس کے تقاضوں پر عمل کرنے پر موقوف ہے۔

اس وجہ سے ناکارہ کے قلب میں بڑی شدت سے یہ داعیہ پیدا ہوا کہ ایمان کے سلسلہ میں چند آیات و احادیث پیش کروں کہ تمام آیات و احادیث وغیرہ کا استیعاب تو مشکل ہے، خداوند تعالیٰ سے امید ہے کہ سمجھ دار انسان کے لئے یہ اشارے کافی ہو جائیں گے اور جس کا ارادہ صراط مستقیم پر چلنے کا نہ ہو اس کے لئے دفتر کے دفتر بیکار ہیں۔ اللہ پاک ہمیں ان

### ایمان کسے کہتے ہیں؟

#### ایمان کی تعریف

لغت میں کسی کی بات اس کے اعتماد پر یقینی طور پر مان لینے کا نام ایمان ہے، اس لئے محسوسات اور مشاہدات میں کسی کے قول کی تصدیق کرنے کو ایمان نہیں کہتے، مثلاً کوئی شخص سفید کپڑے کو سفید یا سیاہ کو سیاہ کہہ رہا ہے اور دوسرا اس کی تصدیق کر رہا ہے اس کو تصدیق تو کہتے ہیں مگر ایمان لانا نہیں کہیں گے، کیونکہ اس تصدیق میں قائل کے اعتماد کو

داخل نہیں بلکہ تصدیق مشاہدہ کی بنا پر ہے۔

اور اصطلاح شریعت میں خبر رسول ﷺ کو بغیر مشاہدہ کے محض رسول کے اعتماد پر یقینی طور پر مان لینے کا نام ایمان ہے، محض جاننے کا نام ایمان نہیں ہے، کیونکہ جاننے والے تو ابلیس و شیطان اور یہود و نصاریٰ و کفار و منافقین بھی تھے مگر وہ محض جاننے کی وجہ سے ایمان والے نہیں کہلائے گئے ہیں۔

## ایمان و اسلام میں فرق

ایمان دل کی گہرائی سے اللہ اور اس کے رسول ﷺ کو ماننے کا نام ہے اور اسلام اس کے مطابق فرمانبرداری کرنے کا نام ہے، ایمان کا محل قلب ہے اور اسلام کا محل بھی قلب ہے اور سب اعضاء و جوارح بھی، لیکن شرعاً ایمان بغیر اسلام کے اور اسلام بغیر ایمان کے معتبر نہیں، یعنی اللہ تعالیٰ اور اس کے رسول کریم ﷺ کی محض دل میں تصدیق کر لینا شرعاً اس وقت تک معتبر نہیں ہے جب تک کہ زبان سے اس تصدیق کا اظہار اور اطاعت و فرمانبرداری کا اقرار نہ کرے، اسی طرح زبان سے تصدیق کا اظہار یا فرمانبرداری کا اقرار اس وقت تک معتبر نہیں ہے جب تک کہ دل میں اللہ اور اس کے رسول ﷺ کی تصدیق نہ ہو۔

خلاصہ کلام یہ ہے کہ لغت کے اعتبار سے ایمان و اسلام الگ الگ مفہوم رکھتے ہیں اور قرآن و حدیث میں اس لغوی مفہوم کی بنا پر ایمان اور اسلام میں فرق کا ذکر بھی ہے مگر شرعاً ایمان بدون اسلام اور اسلام بدون ایمان معتبر نہیں ہے، نیز جب اسلام یعنی ظاہری اقرار و فرمانبرداری کے ساتھ دل میں ایمان نہ ہو تو اس کو قرآن کی اصطلاح میں نفاق کہا جاتا ہے اور یہ کھلے کفر سے زیادہ شدید جرم ٹھہرایا گیا ہے، کیونکہ اللہ پاک کا ارشاد



ہے کہ منافقین جہنم کے سب سے نیچے طبقے میں رہیں گے۔

حضرت علامہ انور شاہ صاحب کشمیری فرماتے ہیں: ایمان اور اسلام کی مسافت ایک ہے، فرق صرف ابتداء اور انتہاء کا ہے، یعنی ایمان قلب سے شروع ہوتا ہے اور ظاہر پر پہنچ کر مکمل ہوتا ہے اور اسلام ظاہر عمل سے شروع ہوتا ہے اور قلب پر پہنچ کر مکمل سمجھا جاتا ہے دونوں ایک دوسرے کے بغیر معتبر نہیں ہیں (ماخوذ از معارف القرآن)۔

حضرت امام بیہقی شعب الایمان میں فرماتے ہیں: کہ ایمان امن سے ماخوذ ہے، امن خوف کی ضد ہے جیسا کہ اللہ پاک نے ارشاد فرمایا: فَإِنْ خِفْتُمْ فَرِجَالًا أَوْ رُكْبَانًا فَإِذَا أَمِنْتُمْ فَأَدْكُرُوا اللَّهَ الْآيَةَ (سورہ بقرہ آیت ۲۳۹) ترجمہ: اگر تم خوف کی حالت میں ہو تو پیدل اور سوار جس طرح موقع ہو (نماز پڑھ لیا کرو) اور اگر امن و سکون، اطمینان و قرار کی حالت میں ہو تو اللہ پاک کو طریقہ اور ضابطہ سے یاد کرو، یہاں آیت میں امن اور خوف تقابل کے ساتھ مذکور ہوئے ہیں، اصل میں ایمان نام ہے کسی چیز کی دل سے تصدیق کرنے کا اور اسلام نام ہے اطاعت و فرمانبرداری کا، ایمان کے مفہوم و مراد میں دل کی تصدیق کے ساتھ زبان سے اقرار و اعتراف کرنا بھی شامل ہے، چنانچہ اللہ پاک نے فرمایا: قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَيْنَا مِن قَبْلُ مِن دُونِ ذَلِكَ لَعَلَّ نَحْنُ مُوقِنُونَ (پارہ ۱ آیت ۱۳۶) ترجمہ: اے لوگوں زبان سے اعتراف و اقرار کرو کہ ہم ایمان لاتے ہیں اللہ پر اور ان تمام باتوں پر جو ابراہیم، اسماعیل اور اسحاق پر اتاری گئی ہیں۔

تشریح: یہاں اللہ عزوجل نے مؤمنین کو ایمان کے زبانی اظہار و اعتراف کا حکم فرمایا ہے مگر خالی زبان سے اظہار و اعتراف بھی کافی نہیں ہے جب تک کہ دل کی گہرائی سے تصدیق نہ پائی جائے، چنانچہ اللہ پاک نے ارشاد فرمایا: قَالَتِ الْأَعْرَابُ آمَنَّا قُلْ لَمْ

تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ (الحجرات آیت ۱۴)۔ ترجمہ: دیہاتی لوگ آکر کہنے لگے کہ ہم تو اللہ پاک پر ایمان لائے ہیں آپ کہہ دیجئے کہ جب تک ایمان تمہارے دل کی گہرائیوں میں نہ اتر جائے تب تک تم اس طرح نہ کہو بلکہ یہ کہو کہ ہم ظاہری طور پر مان چکے ہیں اور ابھی نہیں داخل ہوا ایمان تمہارے دلوں میں۔

تشریح: معلوم ہوا کہ خالی وہ بات جس میں دل کی تصدیق شامل نہ ہو اعتقاد مضبوط نہ ہو ایمان نہیں، ایمان کی کیفیت جب حاصل ہوگی جبکہ دل میں اور زبان پر دونوں سے ایمان پایا جائے گا، احادیث شریفہ سے بھی یہی بات ثابت ہوتی ہے جو آیات سے ثابت ہوئی ہے، فرمان رسول ﷺ ہے: امرت ان اقاتل الناس حتی يقولوا لا اله الا الله فاذا قالوا امنوا دمانهم و اموالهم الا بحقها و حسابهم على الله عز وجل۔

ترجمہ: اور مجھے حکم دیا گیا ہے کہ میں لوگوں سے جہاد و قتال کرتا رہوں یہاں تک کہ وہ توحید کے قائل ہو جائیں اور دل کی تصدیق کے ساتھ زبان سے اللہ پاک کی وحدانیت کا اعتراف و اقرار کرنے لگیں، جب وہ ایسا کریں گے تو ان کی جان انکا مال محفوظ ہو جائے گا، مگر یہ کہ پھر کوئی ایسی بات پیش آئے جس سے جان چلی جائے جیسا قصاص وغیرہ کا معاملہ ہے کہ انہوں نے ناحق کسی کو قتل کر دیا ہو جس کے بدلہ میں اس کو قتل کیا جائے یا نکاح کے بعد زنا کر لیا ہو جس میں اس کو سنگسار کر دیا جائے۔

نیز فرمایا رسول ﷺ نے حضرت ابو ہریرہؓ سے تم جاؤ اور جو دل سے اللہ پاک کے ایک ہونے کا اعتراف و اقرار کرتا ہے اس کو جنت کی بشارت سنا دو، نیز فرمایا رسول ﷺ نے کہ جو شخص کلمہ طیبہ لا اله الا الله محمد رسول ﷺ کا اعتراف دل سے کرتا ہو اور گواہی دیتا ہو پھر وہ انتقال کر گیا تو وہ جنت میں داخل ہوگا۔

## باب دوم

### ایمان قرآن کی روشنی میں

غیب پر ایمان لانا ضروری ہے، اللہ پاک کا ارشادِ عالی ہے: **الذین يؤمنون بالغیب (بقرہ) ترجمہ: متقی وہ حضرات ہیں جو غیب پر ایمان رکھتے ہیں۔**

تشریح: یعنی متقی پرہیزگار کیلئے پہلے ایمان بالغیب ضروری ہے بعد میں اعمالِ صالحہ مثلاً نماز قائم کرنا، زکوٰۃ دینا اور دیگر ارکانِ ضروری ہیں تب ایمان مکمل ہوگا، یہاں غیب سے مراد بقول حضرت قتادہؓ جنت، جہنم، بعث بعد الموت (مرنے کے بعد زندہ ہونا) اور قیامت کا دن ہے ان سب پر ایمان لانا ضروری ہے، حضرت ابو العالیہؓ نے فرمایا مطلب یہ ہے کہ اللہ پاک پر، فرشتوں، اللہ پاک کی نازل کردہ کتابوں، رسولوں، جنت و جہنم، قیامت کے دن اللہ پاک کی ملاقات پر، مرنے کے بعد زندہ ہونے پر ایمان کامل رکھتے ہیں، اور زجاجؓ نے فرمایا کہ وہ تمام اشیاء اس میں آگئی ہیں جن کی حضرت نبی کریم ﷺ نے خبر دی اور وہ نظروں سے اوجھل اور غائب ہیں، جیسے عذابِ قبر، حشر، نشر، ہل صراط، میزان وغیرہ (کذا فی الوسیط ج ۱ ص ۸۰)۔

حضرت علامہ ابو حیان اندلسیؒ نے البحر المحیط ص ۱۶۴ ج ۱ میں بعض علماء سے غیب کی تفسیر قضاء و قدر سے بھی نقل کی ہے یعنی تقدیر میں جو لکھا ہے اللہ تعالیٰ نے جو فیصلے فرما رکھے ہیں ان سب پر ایمان رکھے۔

قرآن کریم اور پہلی کتابوں پر بھی ایمان ضروری ہے

اللہ پاک کا ارشادِ عالی ہے: **والذین يؤمنون بما انزل اليك وما انزل من**

قبلك وبالآخرة هم يوقنون (بقرہ) ترجمہ: اور وہ لوگ جو ایمان رکھتے ہیں اس کتاب پر جو اتاری گئی ہے آپ ﷺ پر اور ان کتابوں پر بھی جو آپ ﷺ سے پہلے اتاری گئی ہیں اور وہ آخرت پر مکمل یقین رکھتے ہیں۔

تشریح: معلوم ہوا کہ قرآن پاک پر مکمل طور سے ایمان لانا ضروری ہے یعنی اس کے ایک ایک حرف کی تصدیق کرے کہ یہ سب من جانب اللہ ہے، تو ریت، انجیل، زبور پر بھی ایمان رکھے کہ یہ کتابیں بھی اللہ پاک کی طرف سے پہلے انبیاء پر نازل ہوئی تھیں اگرچہ اس وقت ان پر عمل نہیں کیا جاسکتا ہے، کیونکہ قرآن پاک کے آنے کے بعد اب ان کی ضرورت ختم ہوگئی ہے وہ قابل عمل نہیں رہ گئی ہیں نہ ہمارے لئے اور نہ کسی دوسری قوم کیلئے، اب سب کیلئے اللہ پاک کے آخری پیغام قرآن کریم پر عمل نجات اور فلاح کے لئے لازم و ضروری قرار دیا گیا ہے اور آخرت پر پورا یقین رکھتے ہیں بغیر قیامت اور مرنے کے بعد زندہ ہونے پر ایمان و یقین رکھے ایمان ناقص ہے، یقین ہوگا تو ایمان مکمل ہوگا جتنا یقین زائد ہوگا اتنا ہی ایمان مضبوط ہوگا، بہر حال آیت میں ایمان، اعمال صالحہ اور یقین کا اجمالی خاکہ آگیا ہے۔

### محض زبان سے ایمان کا اظہار کافی نہیں ہے

اللہ پاک کا ارشاد عالی ہے: وَمِنَ النَّاسِ مَن يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ (بقرہ) ترجمہ: اور بعض لوگ ایسے بھی ہیں کہ محض زبان سے کہتے ہیں کہ ہم اللہ پاک اور قیامت کے دن پر ایمان رکھتے ہیں حالانکہ حقیقت میں وہ ایمان والے نہیں ہیں۔

تشریح: کیونکہ ان کا یہ کہنا کہ ہم اللہ پاک اور یوم آخرت پر ایمان رکھتے ہیں محض زبان سے ہے اور وہ بھی دھوکہ دینے کے لئے ہے حالانکہ جب تک دل کی گہرائی میں ایمان نہ اتر جائے تب تک ایمان والے کیسے ہو سکتے ہیں اس وجہ سے ایمان تو کہتے ہیں دل سے

تصدیق کرنے کو اور پھر اعمالِ صالحہ سے اس کا اظہار اور زبان سے اعتراف و اقرار کرنا یہ سب باتیں ہونگی تب ایمان کی سچائی ظاہر ہوگی۔

ان مذکورہ آیات میں منافقین کا تذکرہ ہے سورہ بقرہ کی شروع کی آیات میں مخلص ایمان والوں کا تذکرہ ہے پھر کفار کا ذکر ہے اور من الناس سے منافقین کا تذکرہ ہے جو ایک تیسرا گروہ تھا ظاہر میں مسلمانوں کے ساتھ اور باطن میں کفار کے ساتھ ان کا تعلق تھا حضرت حذیفہ رضی اللہ تعالیٰ عنہ سے معلوم کیا گیا کہ نفاق کیا چیز ہے؟ فرمایا کہ نفاق یہ ہے کہ زبان پر اسلام ہو اور عمل اس کے خلاف ہو، پھر منافقین کی بُری عادتیں بتائی گئی ہیں کہ وہ سب حرکتیں ایمان والوں کو دھوکہ دینے کے لئے کرتے ہیں ان کے دلوں میں کفر اور شرک اور شک کی بیماریاں ہیں اور جھوٹ بولتے ہیں اور فساد کرتے ہیں اور ایمان والوں کو بیوقوف قرار دیتے ہیں اپنے کو بہت عقلمند اور دانشمند سمجھتے ہیں ایمان والوں کا مذاق اور استہزاء بھی کرتے ہیں جس سے ان کی توہین ہوتی ہے، اللہ پاک ان سب کو ان سب باتوں پر عذاب دیں گے۔

کچھ علامتیں منافق کی حدیث پاک میں بتائی گئی ہیں

چنانچہ حدیث نبوی ﷺ ہے: آية المنافق ثلاث اذا حدث كذب واذا وعد اخلف واذا اتمن خان، جب بات کرے تو جھوٹ بولے اور جب وعدہ کرے تو اس کے خلاف کرے یعنی اس کو پورا نہ کرے اور جب اس کے پاس امانت رکھی جائے تو خیانت کرے، ان باتوں پر ایمان والوں کو غور و فکر کرنا چاہئے کہ یہ منافقین کی عادتیں ہمارے اندر تو نہیں ہیں اگر نہیں ہیں تو اللہ پاک کا شکر ادا کریں اور اگر یہ باتیں ہمارے اندر موجود ہیں تو ان سے پاک و صاف ہونے کی کوشش اور محنت کریں۔

نفاق سے ڈرنے اور بچنے کی بہت سخت ضرورت ہے خواہ وہ اعتقادی نفاق ہو یا عملی

نفاق ہو دونوں طرح کا نفاق خطرناک شے ہے خدا کی پناہ! نفاق اعتقادی یہ ہے کہ اس کے ایمان میں ہی کمزوری اور شک کی کیفیت ہو خواہ وہ اغیار اسلام کے پاس بیٹھنے کی وجہ سے ہو یا مرعوب ذہنیت رکھنے والوں کی کتابوں کے پڑھنے اور سننے سے ہو، اور نفاق عملی یہ ہے کہ فسق و فجور یعنی خلاف شریعت کاموں میں مبتلا ہو اللہ سبحانہ و تعالیٰ اور رسول اللہ ﷺ کی تمام باتوں میں اطاعت نہ کرتا ہو جہاں نفس کے مطابق ہو مان لیا اور جہاں نفس کے خلاف ہو چھوڑ دیا یہ نفاق کا طرز ہے۔

### صحابہ کرامؓ جیسا ایمان مطلوب ہے

اللہ پاک کا ارشاد عالی ہے: **وَإِذَا قِيلَ لَهُمُ آمَنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ أَلَا أَنهَمُ هُمُ السُّفَهَاءُ وَلَكِن لَّا يَعْلَمُونَ** (بقرہ) ترجمہ: اور جب ان سے (منافقین سے) کہا جاتا ہے کہ ایمان لاؤ جیسا کہ مخلص لوگ (صحابہؓ) ایمان لائے ہیں تو وہ کہتے ہیں کیا ہم بھی ایمان لائیں جیسا کہ یہ بے وقوف ایمان لائے ہیں؟ خبردار یہی بے وقوف لوگ ہیں لیکن ان کو معلوم نہیں ہے۔

تشریح: تمام مفسرین کا اتفاق ہے کہ اس آیت کریمہ میں ”الناس“ سے حضرات صحابہ کرامؓ مہاجرین و انصارؓ مراد ہیں (کنزانی الوسيط ج ۱ ص ۸۹) معلوم ہوا کہ حضرات صحابہ کرامؓ جیسا ایمان مطلوب ہے اور وہ حضرات معیار کامل ہیں تب ہی تو ان کا تذکرہ فرمایا گیا ہے اور ان جیسے ایمان کا مطالبہ کیا جا رہا ہے اور یہ بات بھی ثابت ہوئی کہ صحابہ کرامؓ کو بے وقوف کہنے والا خود بے وقوف اور جاہل ہے، قرآن پاک کی نظر میں یعنی اللہ پاک کے نزدیک اس کا کوئی اعتبار نہیں یہاں تک کہ وہ توبہ کر لے۔

## سب ایک خالق تعالیٰ کی عبادت کرو

اللہ پاک کا ارشاد عالی ہے: يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ (سورہ بقرہ آیت ۲۲ رکوع ۳)۔

ترجمہ: اے انسانوں عبادت کرو اپنے رب کی جس نے تم کو پیدا کیا ہے اور ان لوگوں کو جو تم سے پہلے گزرے ہیں تاکہ تم اچھے انسان بن جاؤ، وہ ذات پاک جس نے تمہارے لئے زمین کو بستر (آرام کرنے کی جگہ) بنایا اور آسمان کو چھت بنایا پھر آسمان سے بارش اتاری اس سے تمہارے کھانے کے لئے پھل پیدا کئے لہذا تم اس کے ساتھ کسی اور کو عبادت میں شریک نہ کرو اور تم جانتے بھی ہو۔

امام رازی فرماتے ہیں کہ باری تعالیٰ نے پانچ دلائل سے اپنی عبادت کرنے کو مدلل فرمایا ہے: (۱) تمہاری پیدائش کی (۲) تمہارے آباء و اجداد کی پیدائش کی (۳) زمین کو بستر بنایا (۴) آسمان کو چھت بنایا (۵) پھل وغیرہ تمہارے کھانے کے لئے پیدا فرمائے، جس کا شکر یہ ہے کہ خالص اللہ سبحانہ و تعالیٰ کی عبادت ہی کرو ان کے ساتھ کسی کو شریک نہ کرو۔

## ایمان اور اعمال صالحہ کرنے والوں کے لئے بشارت

اللہ پاک کا ارشاد علی ہے: وَيَسِّرُ الَّذِينَ آمَنُوا وَعَمِلُوا الصَّالِحَاتِ أَنْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رُزِقُوا قَالُوا هَذَا الَّذِي رُزِقْنَا مِنْ قَبْلُ وَأَنْتُمْ بِهَا مُتَشَابِهَةٌ وَلَهُمْ فِيهَا أَزْوَاجٌ مُطَهَّرَةٌ وَهُمْ فِيهَا خَالِدُونَ (سورہ بقرہ آیت ۲۵)۔

ترجمہ: اور اے ہمارے حبیب محمد ﷺ آپ بشارت سنا دو ان لوگوں کو جو ایمان لائے اور اچھے اعمال کرتے ہیں کہ ان کے لئے ایسے باغات ہوں گے جن کے نیچے سے نہریں جاری ہوں گی اور جب ان کو پھل کھانے کے لئے دئے جائیں گے وہ کہیں گے اس سے پہلے بھی ایسے ہی پھل ملے تھے اور ان کو ایک جیسے پھل ملیں گے اور وہ جنت میں ہمیشہ ہمیشہ رہیں گے۔

تشریح: ان آیات مبارکہ میں بڑی بشارت ہے اعمال صالحہ کرنے والوں کے لئے جنت میں دوام و خلود اور ہر قسم کی نعمتیں جن کا تصور دنیا میں بادشاہوں اور نوابوں کو بھی نہیں ہو سکتا ہے وہ ادنیٰ سے ادنیٰ جنتی کو حاصل ہوں گی ایمان اور اچھے اعمال کی برکت سے شاندار باغات ہوں گے اور محلات عجیب و غریب طرز کے ان کے نیچے سے نہریں جاری ہوں گی اور خوبصورت ازواج ہوں گی انتہائی خوبصورت حیاء دار بھی وفا شعار بھی اور حیض و نفاس اور دیگر گندگیوں سے پاک و صاف بھی۔

جو بھی ایمان اور اعمال صالحہ اختیار کرے گا اس کو کامیابی ملے گی

اللہ پاک کا ارشاد عالی ہے: ان الذین آمنوا والذین ہادوا والنصری والصابئین من امن باللہ والیوم الآخر وعمل صالحا فلہم اجرہم عند ربہم ولا خوف علیہم ولا ہم یحزنون (سورہ بقرہ ۶۲)۔

ترجمہ: بے شک وہ لوگ جو ایمان لائے ہیں اور (چاہے یہودی ہوں یا عیسائی یا ستارہ پرست لوگ اور فرشتوں کو ماننے والوں) میں سے جو بھی اللہ پاک پر ایمان لائے گا اور قیامت کے دن کو ماننے گا اور اچھے کام کرے گا تو ان کے لئے ان کے رب کے پاس اجر و ثواب ہوگا اور انکو نہ خوف ہوگا اور وہ نہ غم زدہ ہوں گے۔



تشریح: اس آیت پاک میں تمام اقوام کو ایمان کی دعوت ہے اور یہ بتایا ہے کہ جو بھی اللہ تعالیٰ اور اس کے رسول ﷺ کی اتباع کرے گا اس کے لئے بہترین اجر و ثواب ہوگا اور آخرت میں بلا خوف اور بلا حزن جنت ملے گی امن باللہ میں ایمان حقیقی مراد ہے اور وہ تب ہوگا کہ رسول ﷺ کو اپنا رسول اور مقتداء تسلیم کرے نیز عمل بھی عمل صالح تبھی ہوگا جبکہ آپ ﷺ پر ایمان ہوگا اور وہ عمل سنت مطہرہ کے موافق ہوگا (کذا فی الوسیط ص ۱۵۰ ج ۱)۔

بہر حال دنیا کا کوئی انسان ہو اس کی کامیابی اللہ اور ان کے رسول ﷺ کی اتباع میں منحصر ہے اور ایسے لوگوں کا ایمان معتبر نہیں ہے جو صرف ان پہلی کتابوں پر ایمان رکھیں اور اسلام اور رسول مقبول ﷺ پر ایمان نہ لائیں یہ ایمان نہیں ہے بلکہ ضد اور عناد کا راستہ ہے اس لئے ان پر شدید عذاب ہوگا، ہاں رسول اکرم ﷺ کی دنیا میں تشریف آوری سے پہلے اپنی اپنی کتابوں پر ایمان اور ان کے مطابق عمل نجات کے لئے کافی تھا مگر آپ ﷺ کی تشریف آوری کے بعد عند اللہ نجات کا راستہ صرف اسلام ہی میں ہے، جیسا کہ ارشاد باری تعالیٰ ہے: ان الدین عند اللہ الاسلام، بے شک پسندیدہ دین اللہ پاک کے یہاں اسلام ہی ہے یعنی جو اس پر قائم ہو وہ ہی اللہ پاک کے یہاں پسندیدہ ہوگا ورنہ نہیں۔

دوغلی پالیسی اللہ کے یہاں نہیں چلے گی

اللہ پاک کا ارشاد عالی ہے: واذ القوا الذین امنوا قالوا امنوا واذ خلا بعضهم الی بعض قالوا اتحدثونہم بما فتح اللہ علیکم لیحاجوکم بہ عند ربکم افلا تعقلون ، اولاً یعلمون ان اللہ یعلم ما یسرون وما یعلنون

(سورہ بقرہ)۔

ترجمہ: اور جب وہ ملاقات کرتے ہیں ایمان والوں سے تو ان کے سامنے ایمان کا اظہار کرتے ہیں اور جب وہ اپنے ہم خیال دوستوں کے پاس جاتے ہیں تو ان سے کہتے ہیں یہ تم کیا کر رہے ہو تم ان سے وہ باتیں کہتے ہو جو اللہ پاک نے تم پر کھولی ہیں ایسا نہ کرو ورنہ یہ لوگ تم سے قیامت میں جھگڑا کریں گے تمہارے رب کے پاس کیا تم سمجھتے ہو کیا یہ نہیں جانتے کہ بیشک باری تعالیٰ جانتے ہیں ان تمام باتوں کو جو چھپاتے ہیں اور ظاہر کرتے ہیں۔

تشریح: تفسیر وسط میں ہے جو علامہ واحدی نیشاپوریؒ کی تالیف ہے کہ حضرت عبد اللہ بن عباسؓ اور حضرت حسنؓ اور حضرت قتادہؓ یعنی کبار مفسرین نے فرمایا کہ یہاں منافق اور یہودی مراد ہیں جب وہ ایمان والے یعنی صحابہ کرامؓ سے ملاقات کرتے تھے کیونکہ مدینہ طیبہ میں سب ساتھ میں رہتے تھے اور ایک دوسرے سے کام بھی پڑتا تھا تو ملنے جلنے کی نوبت آتی تھی تو اس وقت یہ کہتے تھے کہ تمہارے نبی کو ہم بھی سچا نبی مانتے ہیں اور ہماری کتابوں میں بھی تمہارے نبی کے اوصاف اور کمالات مذکور ہیں، پھر جب اپنے لیڈر شیطانوں کے پاس جاتے تھے تو وہ ان کو ڈانٹتے تھے اور منع کرتے کہ ان باتوں کا اظہار کیوں کرتے ہو اس سے وہ تمہارے خلاف دلیل و حجت قائم کر دیں گے کہ تم ہمارے سامنے اقرار کرنے کے باوجود نبی ﷺ کا اتباع نہیں کرتے تھے کیا یہ باتیں صرف ہمیں خوش کرنے کے لئے کرتے تھے اللہ پاک فرماتے ہیں کیا یہ لوگ نہیں جانتے کہ اللہ تعالیٰ پر ان کے سب راز عیاں اور فاش ہیں وہاں کوئی بات پوشیدہ نہیں ہے لہذا ان کو ایسا نہ کرنا چاہئے تھا۔

بنی اسرائیل کی ایک اور خباثت، توریت کے علاوہ کتابوں کا انکار

ارشاد باری تعالیٰ ہے: **وَإِذَا قِيلَ لَهُمْ آمِنُوا بِمَا أَنْزَلَ اللَّهُ قَالُوا نُوْمِنُ**

بِمَا أَنْزَلَ عَلَيْنَا وَيَكْفُرُونَ بِمَا وَرَأَتْهُ وَهُوَ الْحَقُّ مُصَدِّقًا لِمَا مَعَهُمْ قُلْ فَلِمَ تَقْتُلُونَ أَمْ نُبَيِّئُ اللَّهُ مِنْ قَبْلُ إِنْ كُنْتُمْ مُؤْمِنِينَ (سورہ بقرہ)۔

ترجمہ: اور جب ان یہودیوں سے کہا جاتا ہے کہ ایمان لاؤ اس پر جو اللہ پاک نے نازل فرمایا ہے یعنی قرآن کریم، تو کہتے تھے کہ ہم تو اس پر ایمان رکھتے ہیں جو ہماری طرف کتاب اتاری گئی ہے یعنی توریت اور دوسری چیزوں کا کفر و انکار کرتے ہیں جو توریت کے بعد ہیں (انجیل اور قرآن) حالانکہ وہ تصدیق کرنے والی کتابیں ہیں اس کتاب کی جو ان کے پاس (توریت) ہے، آپ ﷺ فرما دیجئے کہ پھر تم نے انبیاء کو کیوں قتل کیا اس سے پہلے اگر واقعی ایمان لانے والے تھے۔

تشریح: یعنی تصدیق کرنے والی کتابوں کا انکار جو توریت کا انکار ہے پھر اگر تمہارا ایمان توریت پر ہی تھا تو تم پہلے انبیاء کو کیوں قتل کرتے تھے؟ کیا تمہاری کتاب نے تم کو نبیوں کو قتل کرنے کا حکم دیا تھا؟ کس کتاب اور کس نبی نے تمہیں یہ تعلیم دی تھی؟ یہ خطاب اگرچہ ان یہودیوں سے ہے جو نبی کریم ﷺ کے زمانہ میں تھے اور ان جرائم کا ارتکاب ان کے آباء و اجداد کرتے تھے مگر چونکہ یہ بھی ان کے افعال و کردار سے خوش تھے اس لئے جرم میں یہ بھی شریک ہو گئے، جیسا کہ حضرت ابن عباسؓ سے مروی ہے کہ جب دنیا میں کوئی گناہ کا کام ہوتا ہے جو اس پر انکار کرتا ہے وہ اس سے بڑی ہوتا ہے اور جو اس سے راضی و خوش ہو چاہے شریک نہ بھی ہو تب بھی گناہ میں شریک و ملوث ہوتا ہے (کذا فی الوسیطہ ص ۷۵ ج ۱)۔

اہل کتاب کو ایمان اور تقویٰ کی دعوت

ارشاد باری تعالیٰ ہے: **وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ**

لَوْ كَانُوا يَعْلَمُونَ (سورہ بقرہ)۔ ترجمہ: کاش یہ لوگ اہل کتاب ایمان لاتے اور پرہیزگاری اختیار کرتے تو اللہ پاک کے یہاں جو جزائے خیر اور ثواب و بدلہ ان کو ملتا وہ بہت بہتر تھا کاش یہ لوگ جانتے۔

تشریح: ان آیات میں اہل کتاب کو ایمان اور تقویٰ کی دعوت دینا مقصود ہے اور یہ مضمون بہت سی آیات میں آیا ہے مگر یہ ایسے خبیث نکلے کہ خود ایمان و تقویٰ پر آنے کے بجائے ایمان والوں ہی کو ایمان اور تقویٰ سے ہٹانے کی سازشیں کرتے ہیں تاکہ وہ بھی گمراہ ہو جائیں، چنانچہ ارشاد باری تعالیٰ ہے: وَذَكَخِرُ مِنْ أَهْلِ الْكِتَابِ لَوْ يَرُوا نُكْحًا مِنْ بَعْدِ إِيمَانِكُمْ كُفْرًا حَسَدًا مِنْ عِنْدِ أَنْفُسِهِمْ مِنْ بَعْدِ مَا تَبَيَّنَ لَهُمُ الْحَقُّ فَاعْتُوا وَاصْفَحُوا حَتَّى يَأْتِيَ اللَّهُ بِأَمْرِهِ إِنَّ اللَّهَ عَلَى كُلِّ شَيْءٍ قَدِيرٌ (سورہ بقرہ)۔

ترجمہ: بہت سے اہل کتاب (یہودی و عیسائی) یہ چاہتے ہیں کہ تم کو (ایمان والوں) تمہارے ایمان لانے کے بعد کافر بنا دیں یہ سب اس حسد و جلن کی وجہ سے ہے (جو ان کے دلوں میں ہے) بعد اس کے کہ حق ظاہر ہو چکا ہے، لہذا تم ان کو معاف کر دو اور درگزر سے کام لو یہاں تک کہ اللہ پاک اپنا حکم ان کے بارے میں نافذ کر دیں، بے شک باری تعالیٰ ہر چیز پر مکمل قدرت رکھتے ہیں۔

تشریح: حضرت ابن عباسؓ فرماتے ہیں کہ یہ آیت کریمہ یہود کے ایک گروہ کے بارے میں نازل ہوئی ہے جنہوں نے غزوہٴ احد کے بعد جس میں مسلمانوں کو تکلیف اور چوٹ پہنچی تھی یہ کہا کہ اگر تم لوگ حق پر ہوتے تو تم کو یہ پریشانیاں تکلیف اور چوٹ نہ لگتی لہذا تم ہمارے دین کی طرف لوٹ آؤ یہ تمہارے لئے بہتر ہے۔

حالانکہ یہ غلط ہے یہودی مذہب اسلام سے کسی طرح خیر و بہتر نہیں ہو سکتا ہے اسلامی

تعلیمات، آداب، اخلاق کے مقابلہ دنیا کی کوئی تہذیب اور کوئی تعلیم اور کوئی مذہب نہیں ہے اور نہ آسکتا ہے یہ باتیں یہ لوگ بھی جانتے ہیں مگر صرف حسد ہے لہذا تم ان سے درگزر کرو اور حلم و بردباری سے کام لو، ان کے بارے میں اللہ پاک کا فیصلہ عنقریب ہونے والا ہے، چنانچہ کچھ ہی دن کے بعد بنو نضیر شیطان یہودیوں کو جلاوطن کرنے اور بنو قریظہ جیسے خبیث یہودیوں کو قتل کرنے کا حکم نازل ہوا، اور خیبر وفدک جو ان کے مرکز تھے فتح ہوئے، اور اللہ پاک نے پورے علاقہ میں اپنے فضل و کرم سے اسلامی احکام نافذ کر دئے اور اسلام کا نور چمکنے لگا۔

ایک اور جگہ اللہ پاک نے فرمایا کہ یہودی و عیسائی تم کو گمراہ کرنا چاہتے ہیں فرمایا:  
 وَذَاتِ طَائِفَةٍ مِّنْ أَهْلِ الْكِتَابِ لَوْ يُضِلُّوكُمْ وَمَا يُضِلُّونَ إِلَّا أَنْفُسَهُمْ وَمَا يَشْعُرُونَ (ال عمران)۔ ترجمہ: اہل کتاب کی ایک جماعت یہ چاہتی ہے کہ تم کو گمراہ کر دیں حالانکہ یہ خود اپنے آپ ہی کو گمراہ کر رہے ہیں اور ان کو اس کا شعور و احساس بھی نہیں ہے۔

### اسلام اور احسان پر بشارت

ارشاد باری تعالیٰ ہے: بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ عَلَيْهِمْ وَلَا هُمْ يَحْزَنُونَ (سورہ بقرہ)۔  
 ترجمہ: ضرور جو بھی اپنا رخ اللہ پاک کی طرف کرے گا اس حال میں کہ وہ مخلص ہو تو اس کا ثواب اپنے پروردگار کے پاس پاویگا اور ایسے لوگوں پر نہ خوف ہوگا قیامت میں اور نہ وہ منموم ہونگے۔

تشریح: اس آیت کریمہ میں احسان اور اسلام کا ساتھ ساتھ تذکرہ ہے اور اس پر بشارت دی گئی ہے، اسلام نام ہے رب العزت والجلال کی اطاعت و فرمانبرداری کرنے کا،

حدیث جبرئیل میں ہے کہ حضرت جبرئیلؑ نے آقائے نامدار رسول اکرم ﷺ سے معلوم کیا کہ اسلام کیا چیز ہے؟ فرمایا کہ تم اس بات کی گواہی دو کہ اللہ کے علاوہ کوئی معبود نہیں ہے اور اس بات کی کہ محمد ﷺ اللہ کے رسول ہیں، اور نماز قائم کرو، زکوٰۃ دو، حج کرو، رمضان المبارک کے روزے رکھو، ایک دوسری روایت میں فرمایا حضور اقدس ﷺ نے فرمایا کہ: اسلام کی بنیاد پانچ چیزوں پر ہے، اس بات کی گواہی دینا کہ اللہ کے علاوہ دوسرا کوئی لائق عبادت نہیں ہے اور یہ کہ محمد ﷺ اللہ کے رسول ہیں، نماز قائم کرنا، زکوٰۃ دینا، رمضان المبارک کا روزہ رکھنا، حج کرنا۔

یہ اسلام کے بڑے بڑے پانچ ارکان ہیں ان کے اہتمام کے بغیر مسلمان مکمل نہیں ہو سکتا، اسی طرح احسان کے بارے میں جبرئیلؑ نے رسول اللہ ﷺ سے معلوم کیا تو فرمایا کہ اللہ پاک کی اس طرح عبادت کرنا گویا تو اس کو دیکھ رہا ہے، اگر یہ نہ ہو سکے تو یہ خیال جماؤ کہ اللہ تم کو دیکھ رہے ہیں، اس سے اخلاص پیدا ہوگا اور عبادت میں خشوع و خضوع حاصل ہوگا، اب مطلب یہ نکلا کہ تم ارکان اخلاص و احسان کے ساتھ جب ادا کرو گے تو اس بشارت کے مستحق بنو گے۔

### یہود و نصاریٰ کے راستہ سے بچو

ارشاد باری تعالیٰ ہے: وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَبِيعَ مِلَّتَهُمْ قُلْ إِنَّ هُدَىٰ اللَّهِ هُوَ الْهُدَىٰ وَلَئِنِ اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ، الَّذِينَ اتَّيْنَهُمُ الْكِتَابَ يَتْلُونَهُ حَقَّ تِلَاوَتِهِ أُولَٰئِكَ يُؤْمِنُونَ بِهِ وَمَنْ يَكْفُرْ بِهِ فَأُولَٰئِكَ هُمُ الْخَاسِرُونَ (سورۃ بقرہ)۔

ترجمہ: اور آپ سے یہود و نصاریٰ ہرگز راضی نہ ہوں گے جب تک کہ آپ ان کے ملت (دین) کی پیروی نہ کرنے لگیں، آپ کہہ دیجئے کہ اصل ہدایت تو اللہ پاک کی ہدایت

ہے اور اگر بالفرض آپ ان کی خواہشات کی اتباع و تکمیل کرنے لگ جائیں بعد اس کے کہ آپ کے پاس صحیح علم آچکا ہے تو آپ کو اللہ سے بچانے کے لئے کوئی دوست اور نصرت کرنے والا نہ رہے گا، وہ لوگ جن کو ہم نے کتاب دی ہے ان میں سے بعض ایسے بھی ہیں جو اس کتاب کی کما حقہ قدر کرتے ہیں یہی لوگ حقیقت میں ان پر ایمان رکھنے والے ہیں، اور جو اس کتاب کا انکار کریں گے ایسے لوگ سخت خسارہ اور نقصان میں ہوں گے۔

**تشریح:** ان آیات سے معلوم ہوتا ہے کہ یہود و نصاریٰ کو خوش کرنے کے لئے جو مسلمان اپنا صحیح راستہ اسلام کا بتایا ہوا چھوڑ کر ان کے راستہ پر چلے گا وہ کبھی کامیاب نہ ہو سکے گا نہ دنیا میں نہ آخرت میں بلکہ اس کے لئے ان کی اتباع ہدایت و ایمان والے راستہ سے دور کرنے والی چیز ہوگی، قرآن پاک نے سورہ فاتحہ میں ہی اس بات کو واضح کر دیا تھا کہ خیر و بھلائی یہود و نصاریٰ سے بچ کر زندگی گزارنے میں ہے یہ لوگ کبھی اسلام اور مسلمانوں کے خیر خواہ اور ہمدرد نہیں ہو سکتے ان کے طریقہ سے بچنا اور منعم علیہم (انبیاء، شہداء، صالحین) کے طریقہ کو اختیار کرنا اس میں تمہاری صلاح و فلاح کی ضمانت ہے، اتنا واضح و صاف اعلان کرنے کے باوجود کتنے ہیں جو پھر بھی یہود و نصاریٰ کے طریقہ پر چلتے ہیں اور اسلام کے طریقہ کو معیوب سمجھتے ہیں ایسے لوگ ظاہر میں مسلمان ہیں اور باطن میں یہود و عیسائی ہیں ان سے بچنا ضروری ہے۔

## ملتِ ابراہیمی سے اعراض کرنے والا جہنم ہے

ارشاد باری تعالیٰ ہے: وَمَنْ يَرْعُبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ وَلَقَدْ اصْطَفَيْنَاهُ فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ إِذْ قَالَ لَهُ رَبُّهُ أَسْلِمْ قَالَ أَسْلَمْتُ لِرَبِّ الْعَالَمِينَ وَوَصَّىٰ بِهَا إِبْرَاهِيمُ بَنِيهِ وَيَعْقُوبُ بَنِيَّ إِنَّ اللَّهَ

اصْطَفَىٰ لَكُمْ الدِّينَ فَلَا تَمُوتُنَّ اِلَّا وَاَنْتُمْ مُسْلِمُونَ (سورہ بقرہ)۔

ترجمہ: ملت ابراہیمی سے تو وہی روگردانی کرے گا جو اپنی ذات سے احمق ہو اور ہم نے ابراہیم علیہ السلام کو دنیا میں منتخب کیا وہ آخرت میں بڑے لائق لوگوں میں شمار کئے جائیں گے، جب کہ ان سے انکے پروردگار نے فرمایا کہ تم ہماری اطاعت اختیار کرو تو انہوں نے عرض کیا کہ میں نے رب العظیم کی اطاعت اختیار کر لی اور اس کا حکم و وصیت کر گئے ہیں ابراہیم اپنے بیٹوں کو اور اسی طرح یعقوب نے بھی، اے میرے بیٹو! اللہ تعالیٰ نے اس دین اسلام کو تمہارے لئے منتخب فرمایا، لہذا تم بجز اسلام کے اور کسی حالت پر جان مت دینا۔

فائدہ: یہاں حضرت ابراہیم کی ملت پر زور دینا مقصود ہے اور ان کی ملت ہی دین اسلام ہے لہذا دین اسلام سے اعراض اور زورگردانی کرنے والا احمق ہے۔

حضرت ابراہیم کا خاص وصف اسلام ہے یعنی حق تعالیٰ کی اطاعت و فرمانبرداری کا جذبہ اور ہر وقت عمل سے اس کا ثبوت پیش کرنا جیسی بھی کوئی حالت ہو خوشی یا غمی کی، یہی وجہ ہے کہ وہ اللہ پاک کے خلیل خاص قرار پائے، اسلام پر قائم و دائم رہنے کی حضرت ابراہیم اور حضرت یعقوب نے بعد والوں کو تاکید فرمائی ہے لہذا ہمیں بھی اس نصیحت پر قائم و دائم رہنا ضروری ہے تبھی ہم صلاح و فلاح سے ہمکنار ہو سکتے ہیں، صالحین سے مراد بقول حضرت عطاء نوح و آدم ہیں مگر تمام ہی وہ حضرات اس میں شامل ہیں جو اللہ پاک کے یہاں قابل احترام و اکرام ہیں اور ان کے لئے بہترین ثواب ہے۔

تمام انبیاء کرام پر ایمان ضروری ہے

ارشاد باری تعالیٰ ہے: قُولُوا آمَنَّا بِاللّٰهِ وَمَا اُنزِلَ اِلَيْنَا وَمَا اُنزِلَ اِلَىٰ اِبْرٰهِيْمَ وَاِسْمَاعِيْلَ وَاِسْحٰقَ وَيَعْقُوْبَ وَاَلْسَباطِ وَمَا اوتِيَ مُوسٰى وَعِيسٰى وَمَا



أُولَى النَّبِيِّونَ مِنْ رَبِّهِمْ لِأَنْفَرِقَ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا وَإِنْ قَوْلُوا فَإِنَّمَا هُمْ فِي شِقَاقٍ فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ (سورة بقره)۔

ترجمہ: اے لوگو ایسے کہو کہ ہم اللہ پر ایمان رکھتے ہیں اور ان تمام چیزوں پر جو ہماری طرف نازل کی گئی اور جو اللہ سبحانہ و تعالیٰ نے ابراہیم، اسماعیل، اسحاق، یعقوب اور ان کی اولاد میں اتاری ہیں ہم ان سب پر ایمان رکھتے ہیں اور ان نبیوں کے درمیان تفریق نہیں کرتے ہیں کہ بعض پر ایمان لائیں اور بعض کا انکار کریں، ہم سب اللہ پاک کے تابع اور اطاعت گزار ہیں، اگر یہ لوگ ایمان لاتے ہیں جیسا کہ تم ایمان لائے ہو تو یہ لوگ ہدایت پر آجائیں گے اور اگر یہ لوگ اعتراض اور روگردانی کریں تو یہ لوگ عداوت و اختلاف میں مبتلاء ہیں، اللہ پاک ان کے لئے کافی ہیں اور وہ خوب سننے اور جاننے والا ہے۔

تشریح: حضرات علماء فرماتے ہیں کہ کوئی فرد بشر بھی اس وقت تک مکمل ایمان والا نہیں بن سکتا ہے جب تک کہ تمام انبیاء اور تمام کتب منزل من اللہ پر ایمان نہ رکھتا ہو، لہذا انسانوں پر لازم ہے کہ خود بھی، اپنی اولاد، عورتوں اور خادموں کو انبیاء کے نام اور ان کے حالات بتائیں اور ان پر ایمان رکھنے کا حکم کریں تب ہی ایمان مکمل ہوگا اور آیت کریمہ کے مقتضی پر عمل ہوگا (کذافی الوسیطہ ج ۱ ص ۲۲۱)۔

اور ساتھ ساتھ یہ بھی معلوم ہوا کہ کسی بھی نبی کی شان میں گستاخی اور اس کی نبوت کا انکار کفر کو مستلزم ہوگا، الحمد للہ یہ نعمت مسلمانوں کو حاصل ہے کہ انبیاء کی تعظیم کرتے ہیں اور ان پر ایمان رکھتے ہیں اور ان پر جان و دل سے فدا ہوتے ہیں بخلاف یہود و نصاریٰ اور دوسرے لوگوں کے کہ وہ صرف اپنے انبیاء ہی کو مانتے ہیں دوسرے انبیاء کی تکذیب کرتے

ہیں، جب کہ ان کے نبیوں نے خود اس بات کا حکم فرمایا کہ ہمارے بعد سب سے بڑے نبی اور رسول حضرت محمد صلی اللہ علیہ وسلم پر ایمان لانا تباہ نجات ہوگی۔

## اس امت کی اصل صفت اعتدال ہے

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ  
الرُّسُولُ عَلَيْكُمْ شَهِيدًا وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعِ  
الرُّسُولَ مِمَّنْ يَنْقَلِبُ عَلَى عَقْبَيْهِ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ  
وَمَا كَانَ اللَّهُ لِيُضِلَّ إِيمَانَكُمْ إِنَّ اللَّهَ بِالنَّاسِ لَرُؤُوفٌ رَحِيمٌ (سورہ بقرہ آیہ ۱۴۳)۔

ترجمہ: اور ہم نے تم کو ایسی ہی اک جماعت بنا دیا ہے جو ہر پہلو سے اعتدال پر ہے، تاکہ تم مخالف لوگوں پر گواہ ہو اور تمہارے اوپر رسول ﷺ گواہ ہوں اور جس سمت قبلہ پر آپ رہ چکے ہیں یعنی بیت المقدس وہ تو محض اس لئے تھا کہ ہم کو معلوم ہو جائے کہ کون رسول اللہ ﷺ کا اتباع اختیار کرتا ہے اور کون پیچھے کو ہٹتا جاتا ہے اور یہ قبلہ کا بدلنا لوگوں پر بڑا ثقیل ہے ہاں مگر جن لوگوں کو اللہ تعالیٰ نے ہدایت فرمائی ہے اور اللہ تعالیٰ ایسے نہیں کہ تمہارے ایمان کو ضائع کر دیں، واقعی اللہ تعالیٰ ایسے لوگوں پر بہت ہی شفیق اور مہربان ہیں۔

## امت محمدیہ کا خاص وصف اعتدال ہے

نبی کریم ﷺ نے لفظ ”وسط“ کی تفسیر عدل سے کی ہے جو بہترین کے معنی میں آیا ہے، مذکورہ بالا آیت میں امت محمدیہ ﷺ کی ایک امتیازی فضیلت اور خصوصیت کا ذکر ہے کہ وہ ایک معتدل امت بنائی گئی ہے، امت محمدیہ ﷺ کی اعتدال کی حقیقت اور اہمیت کو حضرت مفتی محمد شفیع صاحب نور اللہ مرقدہ نے معارف القرآن ص ۳۵۶ ج ۱ میں تفصیل کے ساتھ بیان فرمایا ہے، ہم یہاں ملخص کر کے اس کا حاصل بیان کریں گے۔

اعتدال کے معنی آتے ہیں برابر ہونا، جس طرح بدن انسان کی صحت اعتدال مزاج سے ہے کہ جہاں بھی یہ اعتدال کسی جانب سے خلل پذیر ہے تو مرض لاحق ہو جائے گا اسی طریقہ سے روحانیت اور اخلاقیات کے صحت کا مدار روحانی اور اخلاقی اعتبار سے معتدل ہونا ہے، جہاں یہ اعتدال ختم ہو تو روح اور اخلاق کے امراض میں مبتلاء ہوا اگر اس کا علاج نہ کیا گیا تو اس کا نتیجہ روحان موت ہے، انسان کو ضوا اشرف المخلوقات کا خطاب ملا ہے وہ محض اسی روحانی اور اخلاقی کمال کی وجہ سے ہے نہ کہ جسم کے ظاہری اعضاء کی وجہ سے، مولانا رومی رحمۃ اللہ علیہ نے کیا خوب فرمایا ہے

آدمیت لحم و لحم و پوست نیست      آدمیت بجز رضائے دوست نیست

معلوم ہوا کہ انسان کا جو ہر شرافت اور مدار فضیلت اس کے اخلاقی و روحانی کمالات ہیں لہذا کامل انسان کہلانے کا مستحق وہی شخص ہوگا جو جسمانی اعتدال کے ساتھ روحانی اعتدال بھی رکھتا ہو، یہ کمال تمام انبیاء کو عموماً اور آقاء نامدار صلی اللہ علیہ وسلم کو خصوصیت کے ساتھ عطا کیا گیا ہے اس لئے آپ صلی اللہ علیہ وسلم انسان کامل کے اولین مصداق ہیں، جس طرح جسم کو اعتدال پر لانے کے لئے ہر جگہ علاج معالجوں کا اللہ نے انتظام فرمایا ہے اسی طرح روح و اخلاق کو اعتدال پر لانے کے لئے انبیاء کرام بھیجے گئے ہیں ان کے ساتھ آسمانی ہدایت بھیجی گئی اور بقدر ضرورت مادی طاقتیں بھی عطاء کی گئیں جن کے ذریعہ وہ قانون اعتدال دنیا میں نافذ کر سکیں، اسی کو قرآن پاک میں اس طرح بیان فرمایا گیا ہے: لقد ارسلنا رسلنا بالبینت وانزلنا معهم الكتاب والميزان ليقوم الناس بالقسط وانزلنا الحديد فيه باس شديد (سورہ حدید آیت ۲۵) اس مختصر سی تفصیل اور آیت کریمہ سے یہ بات واضح ہو جاتی ہے کہ انبیاء کرام علیہم السلام کا اصل

مقصد اور حکمت یہ ہے کہ لوگوں کو اخلاقی اور عملی اعتدال پر قائم کیا جائے اور یہی قوموں کی صحت مندی و تندرستی ہے۔

## امت محمد ﷺ میں ہر قسم کا اعتدال

آیت کریمہ میں ”وَجَعَلْنَاكُمْ أُمَّةً وَسَطًا“ فرما کر یہ بتلا دیا ہے کہ امت محمد ﷺ امت وسط یعنی معتدل امت ہے جن کے اندر انسان کا جو ہر شرافت اور فضیلت بدرجہ کمال موجود ہے اور جس غرض کے لئے یہ آسمان و زمین کا سارا نظام قائم ہے اور جس نظام کے لئے انبیاء کرام علیہم السلام اور آسمانی کتابیں بھیجی گئی ہیں یہ امت اس میں ساری امتوں سے افضل و ممتاز ہے، سورہ آل عمران میں ارشادِ خداوندی ہے کنتم خیر امة اخرجت للناس اس بات کی طرف اشارہ ہے کہ امت محمد ﷺ کو جس طرح سب سے افضل رسول نصیب ہوئے ہیں اور سب سے افضل کتاب نصیب ہوئی، اسی طرح ان کو قوموں کا صحت مند اندازہ مزاج اور اعتدال بھی اسی اعلیٰ پیمانہ پر نصیب ہوا ہے کہ وہ بہترین امت قرار پائی، اس مختصر تفصیل کے بعد اب ایسے چند امور پیش کریں گے جن سے یہ بات بالکل واضح ہو جاتی ہے کہ امت محمد ﷺ افراط اور تفریط سے بالاتر ہو کر مکمل اعتدال کے مرکب پر راکب (سواری پر سوار) ہے بالمقابل دوسری امتوں کے چند مثالیں حسب ذیل ہیں۔

## اعتقاد میں اعتدال

پچھلی امتوں میں بعض نے اتنے افراط سے کام لیا ہے کہ اپنے نبی کو خدا یا خدا کا بیٹا بنایا جیسا کہ نصاریٰ نے حضرت عیسیٰ علیہ السلام کے بارے میں کیا، اللہ پاک نے فرمایا و قالت النصارى المسيح بن اللہ اور بعض نے اتنی تفریط کی کہ اپنے نبی کے مسلسل معجزات کا مشاہدہ کرنے کے باوجود گستاخ ہو کر یوں کہنے لگے: اذْهَبْ اَنْتَ وَرَبُّكَ فَقَاتِلَا اِنَّا

هَهْنًا قَاعِدُونَ (سورہ مائدہ آیت ۲۴) بخلاف اس کے امت محمد ﷺ کے اعتدال کا حال یہ ہے کہ اپنے نبی ﷺ سے وہ عشق و محبت رکھتے ہیں کہ ان کے لئے اپنی جان و مال اور اولاد و آبرو سب کچھ قربان کر دیتے ہیں اور دوسرا اعتدال یہ ہے کہ خدا کو خدا اور رسول کو رسول کا درجہ دیتے ہیں رسول اللہ ﷺ کو بائیں ہمہ کمالات و فضائل عبد اللہ و رسولہ مانتے ہیں اور کہتے ہیں۔

## عمل و عبادات میں اعتدال

عمل و عبادات کے بارے میں پچھلی امتوں میں ایک طرف یہ نظر آئے گا کہ اپنی شریعت کو چند ٹکوں کے بدلے فروخت کیا جاتا ہے، رشوتیں لیکر آسمانی کتاب میں ترمیم کی جاتی ہے غلط فتویٰ دے دیا کرتے تھے عبادت سے پیچھا چھڑا کر بے حد تفریط کرتے تھے اور دوسری طرف افراط کرنے والوں کا حال یہ ہے کہ ترک دنیا کر کے رہبانیت اختیار کر لی اور جنگلوں کے غاروں کے اندر چھپ گئے اللہ کی دی ہوئی حلال نعمتوں کو اپنے اوپر حرام کر لیا کرتے، لیکن امت محمد ﷺ اعتدال پر ہے کہ رہبانیت کو انسانیت پر ظلم قرار دیا اور دوسری طرف احکام رسول پر مرنے کا جذبہ پیدا کیا اور قیصر و کسریٰ کے تخت و تاج کے مالک بن کر دنیا کو یہ دکھلایا کہ دیانت و سیاست میں یا دین و دنیا میں کوئی پیر نہیں، مذہب صرف مسجدوں اور خانقاہوں تک ہی محدود نہیں بلکہ اس کی حکمرانی بازاروں اور دفتروں پر بھی ہے۔

## معاشرت اور تمدن میں اعتدال

پچھلی امتوں میں انسانی حقوق میں اتنی بے اعتدالی تھی کہ حق اور ناحق کی کوئی پروا نہیں تھی، اپنی اغراض کیلئے قتل و قتال کی کوئی پروا نہیں کرتے تھے، لوٹ مار کو سب سے بڑا کمال سمجھا جاتا تھا، عورتوں کو انسانی حقوق دینا تو بعید بات ہے ان کو زندہ رہنے ہی نہیں

دیتے تھے۔ شوہر مر گیا تو عورت کو زندہ رہنے کا حق نہیں تھا بلکہ مردہ شوہر کی چتا میں زندہ بیوی کو بھی جلنا ضروری تھا۔ دوسری قسم کے لوگوں کا حال یہ تھا کہ وہ اپنی بیوہ کو فائدہ بے جا رحم دلی سے کیڑے مکوڑے اور دیگر جانوروں کو مارنا اور ذبح کرنا حرام سمجھتے تھے، خدا تعالیٰ کے حلال کئے ہوئے جانوروں کے گوشت پوست سے نفع اٹھانا ان کے نزدیک ظلم تھا، لیکن امت محمدیہ ﷺ اس افراط و تفریط اور بے اعتدالی کو ختم کرنے والی امت ہے، لہذا اعتدال سے کام لیتے ہوئے انسان کو انسانی حقوق عطاء کئے اور نہ صرف صلح و دوستی کے وقت بلکہ عین میدان جنگ میں مخالفین کے حقوق کی حفاظت سکھلائی، عورتوں کو مردوں کی طرح حقوق عطاء فرمائے اور اعتدال کا خاص نقطہ نظر یہ ہے کہ ہر چیز کی حد مقرر فرمائی جس کے آگے بڑھنے اور پیچھے رہنے کو جرم قرار دیا اور اپنے حقوق کے معاملے میں درگزر و عفو اور چشم پوشی کا سبق سکھلایا، دوسروں کے حقوق کا پورا اہتمام کرنے کے آداب سکھلائے۔

### اقتصادی اور مالی حالات میں اعتدال

دنیا کی ہر قوم و ملت میں سب سے اہم مسئلہ معاشیات اور اقتصادیات کا ہے لیکن اس میں بھی دیگر قوموں اور امتوں میں اس قدر بے اعتدالی اور افراط و تفریط ہو رہی ہے کہ سرمایہ داری صرف سرمایہ داروں ہی تک محدود رہی اور غربت غریب کے سر پر تاحیات منڈلاتی رہتی ہے، حلال و حرام کے قیود سے اور دوسرے لوگوں کی خوش حالی یا بد حالی سے آنکھیں بند کر کے زیادہ سے زیادہ دولت جمع کر لینا سب سے بڑی انسانی فضیلت سمجھی جاتی ہے اور دوسری طرف شخصی اور انفرادی ملکیت ہی کو سرے سے جرم قرار دیا جاتا ہے، اس کے برعکس امت محمدیہ ﷺ نے اس میں بھی عجیب و غریب اعتدال اختیار کیا ہے کہ ایک طرف تو دولت کو مقصدِ زندگی بنانے سے منع فرمایا اور انسانی عزت و شرافت یا کسی منصب

و عہدہ کا مدار اس پر نہیں رکھا۔ دوسری طرف تقسیم دولت کے ایسے پاکیزہ قوانین مقرر کئے جن سے کوئی بھی شخص ضروریات زندگی سے محروم نہ رہے اور کوئی فرد ساری دولت کو نہ سمیٹ لے۔ الحاصل امت محمدیہ ﷺ ہی دنیا میں ایک ایسی امت ہے جو زندگی کے ہر معاملہ خواہ دینی ہو یا دنیاوی ہو مکمل اور کامل طریقہ سے اعتدال پر ہے (تلخیص از معارف القرآن بمصنفہ حضرت مولانا مفتی شفیع صاحب)۔

### ایمان، صبر و صلاۃ

اللہ پاک کا ارشاد عالی ہے: **يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ** (سورہ بقرہ) اے ایمان والو صبر اور نماز کے ذریعہ اللہ پاک سے مدد حاصل کرو بیشک اللہ تبارک و تعالیٰ صبر کرنے والوں کے ساتھ ہے۔

تشریح: اس سے اوپر والی آیت میں ذکر اور شکر کی تعلیم دی گئی ہے اور کفر سے روکا گیا ہے اس آیت میں ایمان والوں کو صبر و نماز کے ساتھ استعانت کا حکم دیا جا رہا ہے کہ صبر اور نماز سے اپنی پریشانیوں میں سکون اور تسلی حاصل کریں جیسا کہ نبی کریم ﷺ کا طریقہ تھا کہ جب بھی کوئی مصیبت اور کوئی پریشانی آتی تو آپ ﷺ کی طرف صبر اور نماز کے ذریعہ متوجہ ہو جاتے۔ بیشک اللہ پاک صبر کرنے والوں کے ساتھ ہیں، یعنی اللہ کی رحمت خاصہ اور معیت خاصہ ان کے ساتھ ہوتی ہے اور یہ کس قدر بڑی نعمت ہے کہ اللہ پاک کی معیت حاصل ہو جائے۔ آگے صبر کرنے والوں کو مزید بشارت دیکر فرماتے ہیں کہ ان پر رب تعالیٰ کی طرف سے خاص عنایات اور رحمتیں نازل ہوتی ہیں اور یہی لوگ ہدایت یافتہ ہوتے ہیں۔ حضرت مقاتل فرماتے ہیں: مطلب یہ ہے کہ آخرت کو طلب کرنے کیلئے فرائض پر مکمل عمل کروان پر صبر کرو یعنی جے رہو اور پانچوں نمازیں اپنے اپنے

اوقات میں ادا کرو اس سے تمہارے گناہ ختم ہو جائیں گے (کذا فی الوسیطہ ص ۲۳۷)۔

## دلائل توحید باری تعالیٰ

قال اللہ سبحانہ و تعالیٰ: **وَإِلَهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ**  
**إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي**  
**تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا**  
**بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيْحِ وَالسَّحَابِ**  
**الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِقَوْمٍ يَعْقِلُونَ** (سورہ بقرہ آیت ۱۶۴)۔

ترجمہ: اللہ پاک کا ارشاد ہے: اور تمہارا معبود ایک ہی معبود ہے اس کے علاوہ  
 اور کوئی معبود نہیں ہے، وہ ہی رحمن اور رحیم ہے، بیشک آسمان و زمین کی تخلیق میں اور رات  
 و دن کے آنے جانے میں اور ان کشتیوں میں جو دریا میں چلتی ہیں ایسی چیزوں کو لیکر جو  
 لوگوں کو فائدہ دیتی ہیں اور اس میں جو کہ اللہ پاک نے پانی اتارا ہے آسمان سے پھر اس  
 کے ذریعہ سے زندہ فرمادیا زمین کو اس کے پھل ہونے کے بعد اور پھیلا دئے ہر قسم کے  
 جانور اور ہواؤں کے گھومنے میں اور ان بادلوں میں جن کو اللہ پاک نے آسمان اور زمین  
 کے درمیان روک رکھا ہے عبرت کی نشانیاں ہیں ان لوگوں کے لئے جو سمجھ رکھتے ہیں۔

**تفہیم:** ان مبارک آیات میں حق تعالیٰ جل شانہ نے تفصیل کے ساتھ اپنی  
 قدرت کے دلائل کو واضح فرمایا ہے اور تمام انسانوں کو غور و فکر کرنے کی دعوت دی ہے۔

**پہلی دلیل:** آسمان کا نظام دیکھئے جو عقل کو حیرت میں ڈالنے والا ہے، کتنا لمبا  
 چوڑا جبکہ آسمان اور درمیان میں کوئی ستون نہیں ہے، پھر ایک آسمان نہیں بلکہ اس طرح  
 اوپر نیچے سات آسمان جن میں فرشتوں کے لئے راستے ہیں، جس کو دوسری جگہ سبع طرائق



سے یاد فرمایا ہے، اے انسان! تو ہر وقت آسمان کو دیکھتا ہے پھر غور سے کام لیکر اللہ پاک کی قدرت و کمال تک نہیں پہنچتا ہے یہ کس قدر عجیب بات ہے جو ہرگز تیرے لائق نہیں ہے۔

دوسری دلیل: زمین کا وجود ہے، پانی پر پھیلی ہوئی یہ زمین کس قدر طویل و عریض ہے انسان کی ساری ضروریات اس میں موجود ہیں پھر یہ بھی ایک نہیں اوپر نیچے ساتھ زمینیں اور ان میں اللہ پاک کی بے شمار مخلوقات کا وجود کیا تیری آنکھوں کے لئے یہ عبرت اور بصیرت کا سامان نہیں ہے یہ کس قدر عجیب بات ہے۔

تیسری دلیل: رات و دن کا نظام دیکھو! کبھی رات آتی ہے کبھی دن آتا ہے، رات میں کتنے فائدے آرام و راحت کے اور دن میں کتنے فائدے اسباب معیشت حاصل کرنے کے ان سے تو فیضیاب ہو رہا ہے فائدہ اٹھا رہا ہے، پھر بھی ان کے خالق و متصرف کو نہیں جانتا یہ کس قدر عجیب ہے۔

چوتھی دلیل: کشتیاں ہیں جو دریا میں پہاڑوں کی طرح چلتی ہیں بڑے بڑے اسٹیمر اور جہازوں کا سلسلہ جن سے ساری دنیا میں مال سپلائی ہوتا ہے پانی پر قائم ہے اور اس نظام سے عالم کے رہنے والوں کے لئے بے شمار فائدے وابستہ ہیں، اے انسان! تیرے لئے ان میں عبرت اور بصیرت کا سامان نہیں ہے کہ اللہ پاک کے دئے ہوئے فائدے حاصل کرتا رہتا ہے پھر خود باری تعالیٰ کی معرفت اور عبادت سے محروم رہتا ہے یہ کس قدر عجیب ہے، غور و فکر سے کام لے اور اس خالق حقیقی کی اطاعت و عبادت میں اخلاص و توحید کے ساتھ مشغول ہو جا بھی کامیاب ہو سکتا ہے۔

پانچویں دلیل: بارش کا نظام ہے، بادلوں سے آسمانوں سے بارش کا اس طرح مسلسل اترنا اور زمین پر گر کر اس کو سرسبز و شاداب بنا دینا جس سے اس کی مردگی ختم ہو جائے

گی اور پھل و پھول تمام غلہ جات، سبزیاں، ترکاریاں، ہری گھاس پیدا ہو جائیں جن سے انسان اور جانور کی زندگی چلتی ہے عجیب قدرت باری تعالیٰ کا مظاہرہ ہے، واہ رے انسان! اللہ سبحانہ و تعالیٰ کی عطا کردہ نعمتوں کو استعمال خوب کرتا ہے مگر پھر بھی ان کی قدرت پر ایمان نہیں لاتا اگر ایمان لاتا تو عبادت و توحید کو اختیار کرتا جیسا کہ اس کے نیک مخلص بندے اختیار کرتے ہیں اور ہر وقت اپنے مولیٰ کی اطاعت میں مشغول ہوتے ہیں مگر تیرا اللہ پاک کی اطاعت و عبادت و توحید سے اعراض کرنا کس قدر عجیب بات ہے۔

چھٹی دلیل: ہواؤں کا نظام: ہوا انسان کو نظر نہیں آتی انتہائی لطیف شئی ہے غایت لطافت سے نظروں سے اوجھل ہے مگر اس کا وجود محسوس ہوتا ہے جس کا کوئی انکار نہیں کر سکتا ہے، ہوا کبھی مغرب سے مشرق میں کبھی شمال سے جنوب میں کبھی اس کے برعکس چلتی ہے اور اس سے انسانوں، حیوانوں، درختوں اور جملہ نباتات کو غذا اور تقویت ملتی ہے، انسان کی زندگی میں ہوا اتنی ضروری ہے جس قدر پانی ضروری ہے، کیونکہ ہوا انسان کے اجزاء ترکیبیہ کا جزء ہے، انسان تو اللہ پاک کی اس نعمت سے کتنا فائدہ اٹھا رہا ہے پھر بھی اس کی اطاعت و بندگی اخلاص و توحید کے ساتھ کرنے میں کتنا وقت لگاتا ہے یہ سوچنے کا مقام ہے۔

ساتویں دلیل: بادل ہے جو زمین و آسمان کے درمیان مسخر ہے یعنی ٹھہرا ہوا ہے جو مختلف ٹکڑوں پر مشتمل ہوتا ہے اس کے مختلف ٹکڑے پہلے ایک دوسرے کے ساتھ جڑتے ہیں پھر اوپر نیچے ہو کر وہ گھنا اور موٹا بن جاتا ہے پھر اللہ پاک کے حکم سے جہاں کا بھی حکم ہوتا ہے برستا ہے اس میں آگ بھی ہے اور پانی بھی ہے دونوں کا اجتماع عقل کو حیرت میں ڈالنے والا ہے۔

آٹھویں دلیل: اسی طرح زمین و آسمان میں جو اللہ پاک نے بے شمار جانور پھیلا دیئے ہیں جن سے انسان قسم قسم کے فائدے اٹھاتا ہے بہت سے کھانے کے کام میں اور بہت سے سواری کے کام میں اور بہت سے دوسرے کاموں میں استعمال ہوتے ہیں، ان کا وجود بھی باری تعالیٰ کی کمال قدرت و وحدانیت کا بین ثبوت ہے، اے انسان! تو بھی عجیب ہے کہ ان سب سے فائدہ تو اٹھاتا ہے مگر خالق حقیقی کی معرفت و عبادت سے محروم ہے یہ کس قدر عجیب بات ہے۔

حضرت امام رازیؒ اپنی تفسیر کبیر میں لکھتے ہیں کہ آیت کریمہ میں بتلانا مقصود یہ ہے کہ باری تعالیٰ کے وجود پر ان دلائل کے ساتھ استدلال کرنا چاہئے تاکہ ایمان محض تقلیدی نہ رہے بلکہ استدلالی اور حقیقی بن جائے۔

علامہ ابن جریرؒ فرماتے ہیں کہ اس آیت کریمہ کا سبب نزول یہ ہے کہ جب رسول اللہ ﷺ مدینہ منورہ تشریف لے آئے تو آیت **إِلَهُكُمْ اللَّهُ وَاحِدٌ** کا نزول ہوا اس پر مکہ کے کفار نے کہا کہ تمام انسانوں کو ایک معبود کیسے کافی ہو سکتا ہے؟ اس پر یہ آیت **خَلَقَ السَّمَوَاتِ وَالْأَرْضِ** نازل ہوئی جس میں دلائل قدرت کا مکمل طور پر تذکرہ فرمایا گیا ہے (تفسیر فخر الدین رازیؒ ص ۲۰۲ ج ۲)۔

### آیت بالا کے بعض فوائد

(۱) مذکورہ آیت کے ضمن میں امام رازی رحمۃ اللہ علیہ لکھتے ہیں کہ ہمارے لئے سب سے قریب چاند ہے پھر اس کے اوپر کرہ عطاروہ ہے پھر زہرہ پھر کرہ شمس ہے پھر مریخ ہے پھر مشتری ستارہ ہے پھر زحل ہے پھر ثوابت ہیں پھر فلک کرہ اعظم ہے، اس کے بعد امام رازیؒ نے آسمانوں کی تحقیق میں اس مقام پر فلسفیانہ کلام فرمایا ہے جس کو اس موضوع

سے دلچسپی ہو وہاں مطالعہ کرے۔

(۲) زمینوں کے احوال و اختلاف اور احوال کے اسباب پر امام رازیؒ نے مستقل

کلام کیا ہے اور بتایا ہے کہ زمین سے استدلال آسان ہے و جو دصانع باری تعالیٰ پر۔

(۳) رات و دن کا اختلاف یعنی آنا جانا، یکے بعد دیگرے یا ان میں طول و قصر

کے اعتبار سے یہ جو اختلاف پایا جاتا ہے یہ امکانہ اور ازمنہ کے اختلاف کا نتیجہ ہے، کبھی

دن بڑا اور رات چھوٹی اور کبھی اس کا برعکس، یہ عجیب معاملات غور و فکر کی چیزیں ہیں ان

کے اسباب کی وضاحت امام رازیؒ نے فرمائی، لکھتے ہیں کہ رات اور دن کے احوال کا

اختلاف شمس کی حرکات سے تعلق رکھتا ہے اور دنوں کا طویل ہونا کبھی راتوں کا طویل ہونا

یہ موسموں کے ادل بدل ہونے کا نتیجہ و ثمرہ ہے۔

پھر دن کا مصالح عباد کے حصول میں معاون ہونا بھی دلیل قدرت باری ہے،

اسی طرح رات کے آغاز میں ساری مخلوق کا سونے پر متوجہ و مائل ہونا یہ ایسا ہے جیسا کہ نختہ

اولیٰ کے وقت مخلوق کا مرجانا اور ان کا طلوع شمس کے اوقات میں یا طلوع فجر کے اوقات

میں بے دار ہونا نختہ ثانیہ کے وقت اٹھ جانے کے مشابہ ہے۔

## ایمان اور محبت الہی

اللہ پاک کا ارشاد ہے: وَمِنَ النَّاسِ مَن يَتَّخِذُ مِنْ دُونِ اللَّهِ

أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ (سورہ بقرہ)۔

ترجمہ: اور لوگوں میں بعض ایسے بھی ہیں جو اللہ کے علاوہ دوسروں کو اپنا معبود بنا کر

اللہ کے ساتھ شریک ٹھہراتے ہیں اور ان سے ایسی محبت کرتے ہیں جیسی اللہ پاک سے ہونی

چاہئے اور ایمان والے اللہ پاک سے بے حد محبت کرتے ہیں۔

تشریح: معلوم ہوا کہ ایمان کے ساتھ محبتِ خداوندی بہت ضروری ہے وہ بھی شدت والی محبت تب ایمان مکمل ہوگا، ایسی محبت ہونی چاہئے کہ اللہ کے راستہ میں جان، مال، عزت، وقت، اولاد سب کچھ قربان کرنے کو تیار ہو جائیں، جیسا کہ صحابہ کرام رضی اللہ عنہم اس محبت کا نمونہ تھے۔

## ایمان اور شکر

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ (سورہ بقرہ)

ترجمہ: اے ایمان والو! پاکیزہ چیزوں میں سے کھاؤ جو ہم نے تم کو دی ہیں اور اللہ پاک کا شکر ادا کرو اگر واقعی تم اس کی عبادت کرنے والے ہو۔

تشریح: سبحان اللہ! اللہ تعالیٰ کس قدر شفیق اور مہربان ہیں کہ فرما رہے ہیں اے ایمان والو! ہماری وی ہوئی عمدہ اور پاکیزہ چیز کھاؤ اور ان نعمتوں کا شکر ادا کرو، یعنی اللہ پاک کی اطاعت اور فرمانبرداری کو اختیار کرو اور عبادت کرو یہی نعمتوں کا شکر ہے، باری تعالیٰ سے بڑھ کر محسن کون ہو سکتا ہے؟ ایمان کا مقصد یہی ہے کہ شکر اختیار کرو زبان سے بھی اور اعضاء و جوارح سے بھی اور دل سے بھی اس کی عظمت کا اظہار کرو۔

## ایمان کے کام

ارشادِ باری تعالیٰ شانہ ہے: لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ ۖ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ

إِذَا عَاهَلُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ ﴿٥﴾ (سورہ بقرہ)۔

ترجمہ: بھلائی اور نیکی صرف یہی نہیں ہے کہ تم اپنے چہروں کو مشرق یا مغرب کی طرف کر لو (نماز میں) لیکن اصل بھلائی والا وہ شخص ہے جو اللہ پاک پر ایمان لایا اور آخرت کے دن پر، فرشتوں، کتابوں اور نبیوں پر ایمان لایا ہو اور اس نے مال کی محبت کے باوجود رشتہ داروں، یتیموں، مسکینوں، مسافروں، مانگنے والوں اور غلاموں کی آزادی میں خرچ کیا، نماز ادا کی، زکوٰۃ ادا کی۔ اور وہ لوگ جو اپنے وعدوں کو پورا کرتے ہیں جب کسی سے کوئی نیک و جائز وعدہ کرتے ہیں اور وہ لوگ جو صبر سے کام لیتے ہیں، فقر و غربت میں اور پریشانی و مصیبت میں اور جنگ کے موقع پر، ایسے ہی لوگ سچے ہیں اور ایسے ہی لوگ متقی ہیں حقیقتاً۔

تشریح: علامہ ابو حیان اندلسیؒ اپنی تفسیر البحر المحیط میں لکھتے ہیں: حضرت قتادہؓ اور حضرت مقاتلؓ نے فرمایا کہ یہ آیت یہود و نصاریٰ کے سلسلہ میں نازل ہوئی ہے، یہود مغرب کی طرف اور عیسائی مشرق کی طرف اپنی عبادات میں رخ کرتے ہیں اور اسی کو سب سے بڑی عبادت خیال کرتے ہیں۔ مفسرین کی ایک جماعت جن میں حضرت ابن عباسؓ، مجاہدؓ، ضحاکؓ جیسے حضرات ہیں فرماتے ہیں کہ ابتداء اسلام میں جب کوئی مسلمان ہوتا اور شہادتین کا اقرار و اعتراف کر لیتا تو کسی بھی جانب رخ کر کے نماز پڑھ لیا کرتا اور اس پر اس کا انتقال ہو جاتا اس کے لئے جنت ثابت و واجب ہو جاتی، لیکن جب رسول اللہ ﷺ ہجرت فرما کر مدینہ تشریف لائے اور احکامات تفصیلاً نازل ہوئے اور کعبہ اللہ کو مستقل طور پر قبلہ قرار دے دیا گیا تو اس پر یہ آیت کریمہ نازل ہوئی تو اس میں

مسلمانوں کو بھی سمجھانا تھا کہ یہود و نصاریٰ کی طرح تم بھی کعبۃ اللہ کی طرف رخ کرنے کو ہی سب کچھ تصور مت کر لینا ابھی بہت کام اور بھی باقی ہیں جو ایمان کے متقاضی ہیں اور ان سے ایمان میں استحکام پیدا ہوتا ہے اور وہ بہت ضروری ہیں تب بھلائی والے بنو گے اور وہ کام یہ ہیں:

(۱) اللہ پاک پر ایمان لائے اور ساتھ ساتھ قیامت کے دن پر ایمان لائے اور فرشتوں، کتابوں، نبیوں پر ایمان لائے۔ حدیث جبرئیل علیہ السلام میں ہے: رسول اللہ صلی اللہ علیہ وسلم سے جبرئیل علیہ السلام نے معلوم کیا کہ ایمان کیا ہے؟ فرمایا کہ اللہ پر ایمان لاؤ اور فرشتوں، کتابوں، رسولوں، قیامت کے دن پر تقدیر پر کہ خیر و شر سب اللہ پاک کی طرف سے ہے۔ تمام عقائد جن کا تعلق ایمان سے ہے وہ سب اس آیت کریمہ میں داخل ہیں جن کی تفصیل اہل سنت والجماعت کے عقائد کی کتابوں میں موجود ہیں اس کو سمجھنا بہت ضروری ہے، اللہ پاک پر ایمان میں ان کی ذات و صفات کے بارے میں کیا عقائد ہونے چاہئے وہ سب شامل ہیں، رسولوں پر ایمان میں ان کے بشریت و صداقت، طہارت، عفت و عصمت اور عالم الغیب نہ ہونے کے عقائد آگئے ہیں، اسی طرح کتابوں اور دیگر رسولوں کے سلسلہ میں ہے۔

(۲) مال کے سلسلہ میں، اللہ کے حقوق، بندوں کے حقوق اور مال کی ادائیگی ہیں جن میں سے زیادہ اہم اقرباء، رشتہ داروں اور اہل و عیال و متعلقین کے حقوق ہیں جن کی تفصیل کتب فقہ میں مذکور ہے۔ اسی طرح یتیموں، غریبوں، مسافروں اور سالمین اور غلاموں کی حریت میں تعاون کے معاملات ہیں۔

(۳) نماز قائم کرنا، زکوٰۃ ادا کرنا، وعدہ پورا کرنا اور غربت و مصیبت میں صبر

سے کام لینا، اسی طرح جہاد کے موقع پر دشمن کے مقابلہ میں جم کر رہنا یہ سب ایمان کے کام ہیں، ان کے بعد صادقین اور متقیین میں داخلہ ملے گا۔ علامہ واحدی تفسیر الوسیطہ ص ۲۶۳ ج ۱ میں لکھتے ہیں کہ جو شخص اس آیت پر عمل کرے گا اس کا تو ایمان مکمل ہوگا، نیز لکھتے ہیں کہ حضرت ابوذر غفاری رضی اللہ عنہ کے پاس ایک شخص آیا اور اس نے ایمان کے متعلق سوال کیا تو حضرت ابوذر غفاری رضی اللہ عنہ نے یہ آیت کریمہ لیس البرائح اس کے سامنے تلاوت فرمائی، وہ کہنے لگا کہ میں نے بُرائی اور بھلائی کے بارے میں معلوم نہیں کیا تھا بلکہ ایمان کے بارے میں معلوم کیا تھا، تو حضرت ابوذر غفاری رضی اللہ عنہ نے فرمایا کہ نبی پاک صلی اللہ علیہ وسلم کے پاس ایک شخص آیا تھا اور اس نے ایمان کے بارے میں سوال کیا تھا تو آپ صلی اللہ علیہ وسلم نے بھی یہی آیت کریمہ تلاوت فرمائی تھی تو اس نے بھی ایسا ہی کہا تھا جیسا کہ تو نے کہا ہے، تو رسول اللہ صلی اللہ علیہ وسلم نے فرمایا: کہ قریب ہو جاؤ مؤمن جب نیک کام کرتا ہے تو اس کا دل خوش ہوتا ہے اور ثواب کا امیدوار ہوتا ہے اور جب اس سے کوئی غلطی ہوتی ہے تو اس کے دل میں احساس و تکلیف ہوتی ہے اور اس کی سزا سے ڈرنے لگتا ہے۔

ان آیات مبارکہ میں صادقین و متقیین کے بعض اوصاف مذکور ہوئے ہیں، متقیوں کے باقی اوصاف دیگر آیات میں مذکور ہوئے ہیں مثلاً ارشاد باری تعالیٰ ہے: **وَعَبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا ۝ وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ۝ وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ۝ إِنَّهَا سَاءَتْ مُسْتَقَرًّا وَمُقَامًا ۝ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ۝ وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ**



يَفْعَلْ ذَلِكَ يَلْقَ أَثَامًا ۝ يُضَعَفُ لَهَا الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا ۝ إِلَّا  
 مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ط  
 وَكَانَ اللَّهُ غَفُورًا رَحِيمًا ۝ وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ  
 مَتَابًا ۝ وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا ۝ وَالَّذِينَ إِذَا  
 ذُكِرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا ۝ وَالَّذِينَ يَقُولُونَ رَبَّنَا  
 هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا ۝ أُولَٰئِكَ  
 يُجْزَوْنَ الْغُرْفَةَ بِمَا صَبَرُوا وَيُلَقَّوْنَ فِيهَا تَحِيَّةً وَسَلَامًا ۝ خَلِيدِينَ فِيهَا  
 حَسُنَتْ مُسْتَقَرًّا وَمُقَامًا ۝ قُلْ مَا يَعْجُبُكُمْ رَبِّي لَوْلَا دُعَاؤُكُمْ فَقَدْ كَذَّبْتُمْ  
 فَسَوْفَ يَكُونُ لِزَامًا ۝ (سورہ فرقان)۔

ترجمہ: اور رحمن کے خاص الخاص بندے وہ ہیں جو چلتے ہیں زمین پر عاجزی  
 کے ساتھ (متواضعانہ انداز سے) اور جب بات کرنے لگیں ان سے جاہل لوگ تو  
 صاحب سلامت کہہ کر رخصت ہو جاتے ہیں اور وہ لوگ جو رات گزارتے ہیں اپنے  
 رب کے آگے سجدے اور قیام کی حالت میں وہ لوگ یہ دعا مانگتے رہتے ہیں اے رب!  
 ہم سے عذاب جہنم کو دور رکھئے بے شک اس کا عذاب دائم و لازم ہے۔ بلاشبہ وہ بری جگہ  
 ہے رہنے کی اور ٹھہرنے کی، اور وہ جب خرچ کرنے لگتے ہیں تو نہ فضول خرچی کرتے ہیں  
 اور نہ تنگی کرتے ہیں اور ان کا خرچ کرنا اس کے درمیان اعتدال پر ہوتا ہے اور جو لوگ  
 اللہ کے ساتھ کسی اور معبود کی عبادت نہیں کرتے اور جس شخص کو اللہ تعالیٰ نے حرام فرمایا  
 اس کو قتل نہیں کرتے ہاں مگر حق پر، اور بدکاری نہیں کرتے اور جو کرے یہ کام وہ اپنے کئے  
 کو پائے گا قیامت کے دن اسے دو ہر عذاب دیا جائے گا اور وہ ہمیشہ ہمیشہ ذلیل ہو کر

اس عذاب میں پڑا رہے گا، مگر جس نے توبہ کی اور ایمان لایا تو وہ اللہ تعالیٰ کی طرف خاص طور پر رجوع کر رہا ہے اور وہ بے ہودہ باتوں میں شامل نہیں ہوتے اور اگر بے ہودہ لوگوں کے پاس سے گذریں تو سنجیدگی کے ساتھ گذر جاتے ہیں اور وہ لوگ کہ جب ان کو ان کے پروردگار کی آیتوں سے نصیحت کی جاتی ہے تو وہ ان پر بہرے اور ندھے ہو کر نہیں گرتے اور وہ ایسے ہیں کہ دعاء کرتے رہتے ہیں کہ اے ہمارے پروردگار ہم کو ہماری بیویوں اور اولاد کی طرف سے آنکھوں کی ٹھنڈک عطا فرما اور اے اللہ ہم کو پرہیز گاروں کا پیشوا بنا دے، ایسے لوگوں کو بالا خانے ملیں گے کیونکہ وہ طاعت پر ثابت قدم رہے اور لینے آویں گے ان کو وہاں دعاء و سلامتی کہتے ہوئے، ہمیشہ ہمیشہ رہا کریں گے ان میں، بلاشبہ بہشت نہایت عمدہ آرام گاہ اور قیام گاہ ہے، کہہ دیجئے آپ ﷺ کہ میرا رب تمہاری پرواہ نہیں کریگا اگر تم عبادت نہ کرو گے سو تم تو جھوٹا سمجھتے ہو تو عنقریب یہ وبال جان ہوگا۔

## ایمان والوں کو روزہ کا حکم

ارشاد باری تعالیٰ ہے: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ (سورہ بقرہ)۔

ترجمہ: اے ایمان والو تم پر روزہ (رمضان) کا فرض کیا گیا ہے جیسا کہ فرض کیا گیا تھا تم سے پہلے والوں پر تاکہ تم متقی بن جاؤ۔

**تشریح:** تفسیر الوسیط میں علامہ واحدی نیشاپوریؒ لکھتے ہیں کہ مفسرین کا اتفاق ہے کہ اس آیت کریمہ میں صیام سے مراد رمضان المبارک کے روزے ہیں اور ابتدائے اسلام میں دسویں محرم کا روزہ فرض تھا اور ہر ماہ کے تین دن کے روزے فرض تھے، جب رمضان کے

روزے فرض ہو گئے تو ان کی فرضیت منسوخ ہو گئی البتہ ان کا استحباب اب بھی باقی ہے، اس کی احادیث میں فضیلت بھی آئی ہے نیز یہ معلوم ہوا کہ روزے صرف تمہارے اوپر ہی فرض نہیں ہوئے بلکہ تم سے پہلے اہل کتاب یہود و نصاریٰ پر بھی فرض تھے، اگرچہ کیفیت اور زمانہ کا فرق ضرور تھا اور بعض حضرات نے فرمایا آدم سے لیکر آپ ﷺ تک تمام امتوں نے روزہ رکھا ہے اور روزوں سے مقصود تم کو متقی و پرہیزگار بنانا ہے کہ عارضی طور پر جائز اور مباح افعال سے دور رکھ کر ممنوع اور حرام کاموں سے ہمیشہ کے لئے بچانا مقصود ہے اور ایک ماہ اس کی مشق Training ہے (کنزانی البحر ص ۹/۷ ج ۲)۔

### ایمان اور دعاء

قال اللہ تعالیٰ: وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ

إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ (سورۃ بقرہ)۔

ترجمہ: اور جب آپ سے میرے بندے میرے متعلق دریافت کریں تو میں قریب ہی ہوں، قبول کر لیتا ہوں دعاء کرنے والے کی دعاء جب وہ مجھ سے دعاء کرتا ہے، سوان کو چاہئے کہ میرے احکام کو قبول کیا کریں اور مجھ پر یقین رکھیں امید ہے کہ وہ لوگ اس طرح فلاح حاصل کر سکیں گے۔

تشریح: ان آیات میں اللہ سبحانہ و تعالیٰ نے بندوں کو دعاء کرنے کی ترغیب دی ہے اور اپنے قرب کو بتایا ہے کہ وہ بندوں کے بہت قریب ہے بندوں کی دعاء ان کی درخواست قبول فرماتے ہیں لہذا بندوں کو چاہئے کہ اللہ پاک کے احکام کی تعمیل کریں اور انہی پر بھروسہ رکھیں کہ اللہ پاک ضرور جزائے خیر عطا فرمائیں گے طاعت قبول کریں گے۔

حضرت ابن عباس رضی اللہ عنہما سے مروی ہے کہ یہود نے کہا کہ ہمارے رب ہماری

دعائیں قبول کیسے کرتے ہیں کیسے سنتے ہیں جب کہ آپ لوگوں کا کہنا ہے ہمارے اور آسمان کے درمیان پانچ سو برس کی مسافت ہے اور پھر ہر آسمان سے دوسرے آسمان کا فاصلہ ایسا ہی ہے؟ اس پر یہ آیت نازل ہوئی۔

حضرت حسن بصری رحمۃ اللہ علیہ کہتے ہیں کہ آیت کا سوپ نزول یہ ہے کہ بعض لوگوں نے حضور اکرم ﷺ سے کہا کہ ہمارے پروردگار ہمارے قریب ہیں یا دور ہیں اگر قریب ہیں تو آہستہ پکار لیا کریں اگر دور ہیں تو زور زور سے پکار لیا کریں۔ تب یہ آیت نازل ہوئی اس میں بتلایا گیا کہ اللہ پاک بہت قریب ہیں قبول کرنے کے اعتبار سے یا جاننے کے اعتبار سے اور کہا گیا ہے کہ قریب ہیں اپنے نیک بندوں پر انعام و احسان کرنے کے اعتبار سے (کذا قال الامام القرطبی رض ۳۰۸ ج ۲)۔

معلوم ہوا کہ ایمان والوں کو کثرت سے دعاء کا اہتمام کرنا چاہئے کہ دعاء مؤمن کا ہتھیار ہے اور اللہ پاک کو دعاء کرنا بیحد پسندیدہ ہے اور وہ دعاء کرنے سے بیحد خوش ہوتے ہیں اور نہ کرنے سے ناراض ہوتے ہیں، ایک روایت میں دعاء کو عبادت کا مغز قرار دیا گیا ہے کیونکہ دعاء میں تواضع اور عاجزی کی انتہائی شکل پائی جاتی ہے کہ انسان ہاتھ پھیلا کر مانگتا ہے یہ صورت رب جلیل کو بہت زیادہ پسندیدہ ہے۔ دعاء قبول کب ہوتی ہے؟ حضرت شیخ سہیل بن عبد اللہ تسری نے فرمایا کہ دعاء کی سات شرطیں ہیں:

- (۱) تضرع، عاجزی، رونا، گونگوانا (۲) خوف، ڈر کی کیفیت کا ہونا (۳) رجاء و امید کی کیفیت کا ہونا (۴) مداومت و پیچھلگی کیساتھ دعاء کرنا (۵) خشوع و خضوع کے ساتھ دعاء کرنا (۶) عموم یعنی سب کے لئے اگرچہ پہلے اپنے لئے کرے مگر دوسرے کی نفی نہ کرے (۷) اکل حلال کا استعمال کرنا۔

ابن عطاء فرماتے ہیں کہ دعاء کے کچھ ارکان ہیں کچھ اسباب ہیں کچھ خاص اوقات ہیں۔

ارکان دعاء: یہ ہیں! دعاء کرتے وقت دل حاضر ہو نرم ہو اللہ کے سامنے عاجزی خشوع و خضوع کی کیفیت ہو۔

ہاں دعاء: یہ ہیں! سچ بولنا ہو، کھانا حلال ہو، لباس صحیح ہو، اوقات دعاء ہوں یعنی آخری شب اور نمازوں کے بعد کے اوقات زیادہ دعاء کے قبول ہونے کے اوقات ہیں "فلیست جیبوالی" کا ترجمہ ابورجاء انحرسانی نے کیا ہے کہ مجھ ہی سے دعاء کیا کریں، ابن عطیہ نے فرمایا یعنی دعاء کی قبولیت کی درخواست بھی کرے۔

اسباب دعا: یہ ہیں! درود شریف و باری تعالیٰ کی حمد و ثنا بھی دعاء میں ہو اور بعض علماء نے فرمایا کہ شرائط چار چیزیں ہیں: (۱) جب تنہا ہو تو دل برائیوں سے محفوظ ہو (۲) زبان لوگوں کے ساتھ صحیح استعمال کرے غلط استعمال سے محفوظ رکھے (۳) آنکھ کو غلط دیکھنے سے بچائے (۴) پیٹ کو حرام غذا سے بچائے۔

حضرت ابراہیم بن ادہم رحمۃ اللہ علیہ سے پوچھا گیا کہ ہماری دعاء کیوں قبول نہیں ہوتی؟ فرمایا اس لئے کہ تم نے اللہ تعالیٰ کو پہچانا مگر ان کی اطاعت کامل نہیں کی۔ تم نے رسول اللہ ﷺ کو پہچانا مگر ان کی سنتوں پر عمل نہیں کیا۔ تم نے قرآن کریم کو پہچانا مگر اس پر عمل نہیں کیا۔ تم نے اللہ تعالیٰ کی نعمتیں کھائیں مگر ان کا شکر ادا نہیں کیا۔ تم نے جنت کو جانا مگر اعمال صالحہ کے ذریعہ اس کو تلاش نہیں کیا۔ جہنم کو جانا مگر اس سے فرار کی راہ اختیار نہیں کی۔ شیطان کو جانا مگر اس کے ساتھ جنگ نہیں کی بلکہ اس کی موافقت کی۔ موت کو جانا مگر اس کے لئے تیاری نہیں کی۔ مردوں کو دفن کیا مگر عبرت نہیں پکڑی۔ اپنے عیوب کو

چھوڑ کر دوسروں کے عیوب میں مشغول ہو گئے۔ پھر دعاء کی قبولیت کی امید رکھتے ہو یہ عجیب بات ہے (قرطبی ص ۳۱۲ ج ۲)۔

اسلام میں مکمل داخلہ مطلوب ہے

ارشاد باری تعالیٰ ہے: يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ ۝ فَإِنْ زَلَلْتُمْ مِنْ بَعْدِ مَا جَاءَ تَكُمُ الْبَيِّنَاتُ فَاعْلَمُوا أَنَّ اللَّهَ عَزِيزٌ حَكِيمٌ (سورہ بقرہ آیت ۲۰۸)۔

ترجمہ: اے ایمان والو! اسلام میں پورے پورے داخل ہو جاؤ اور شیطان کے نشانات قدم پر مت چلو، بے شک وہ تمہارا کھلا دشمن ہے اگر پھسل گئے بعد اس کے کہ تمہارے پاس واضح دلائل آچکے ہیں تو جان لو اللہ غالب ہے اور حکمت والے ہیں۔

تشریح: علامہ واحدی نیشاپوریؒ ”الوسیط“ میں لکھتے ہیں کہ آیت کریمہ حضرت عبداللہ بن سلام رضی اللہ تعالیٰ عنہ اور ان کے اصحاب کے سلسلہ میں نازل ہوئی اور ہوا یہ تھا کہ جب یہ لوگ نبی کریم ﷺ پر ایمان لائے اور شریعت مطہرہ پر عمل کرنے لگے تو ایک دفعہ ان لوگوں کے خیال و ذہن میں اپنے پرانے دین یہودیت کے بعض احکامات پر عمل کرنے کا جذبہ پیدا ہوا کیونکہ یہ پہلے اس دین پر قائم تھے یہ سوچ کر انہوں نے سنیچر (Saturday) کے دن کی تعظیم شروع کر دی اور انہوں کا گوشت اور دودھ اپنے اوپر حرام و ممنوع قرار دیدیا تو دوسرے مسلمانوں نے اس پر اعتراض کیا کہ یہ کیا طریقہ ہے مسلمان ہونے کے بعد اب دوسرے مذہب پر عمل نہیں کیا جاسکتا، انہوں نے کہا کہ ہم دونوں پر عمل کرنے کا خیال رکھتے ہیں اور یہ بات نبی کریم ﷺ کے سامنے رکھی گئی تو اس سلسلہ میں یہ آیت نازل ہوئی اس میں ان کو اس طرز عمل سے باز رہنے کا حکم دیا گیا اور یہ کہ اسلام میں پورے پورے داخل ہو جاؤ اور

یہ کہ ایسا خیال شیطانی خیال ہے وہ آہستہ آہستہ اس طرح ایمان اور ہدایت سے دور کرنے کی سازش کر رہا ہے وہ تمہارا کھلا دشمن ہے۔

دیکھو تمہارے پاس قرآن کریم کے ذریعہ ہدایات، مواعظ، اور مکمل نظام زندگی آچکا ہے اس کے بعد اگر تم کسی اور دین و مذہب کو اختیار اور پسند کرو گے اس میں تمہارے لئے سخت نقصان و خطرہ ہوگا، اللہ پاک انتقام لیں گے اور وہ غالب ہیں ان سے تم کو کوئی نہیں بچا سکے گا اور جو نظام انہوں نے دیا ہے وہ انتہائی حکمت و مصلحت پر مبنی ہے کیونکہ وہ اس نظام کو نازل کرنے والا حکیم ہے۔

### جنت میں داخلہ کے لئے امتحان ہوگا

رَمَن تَعَالَىٰ كَارِشَادٍ هِيَ: اَمْ حَسِبْتُمْ اَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْمُ الْبِاسَاءِ وَالضَّرَّاءِ وَزُلْزَلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَىٰ نَصْرُ اللَّهِ اِلَّا اِنْ نَصَرَ اللَّهُ فَرِيبًا -

ترجمہ: کیا تم نے یہ سمجھ لیا ہے کہ ویسے ہی جنت میں داخل ہو جاؤ گے حالانکہ ابھی تمہارے اوپر گذشتہ لوگوں جیسی باتیں نہیں آئی ہیں ان کو فقر و غربت سے اور مصیبت سے دوچار ہونا پڑتا تھا اور مختلف بلاں اور پریشانیوں سے جھڑ جھڑا دئے گئے یہاں تک کہ رسول اور ایمان والے کہنے لگے اللہ تعالیٰ کی نصرت کب آئے گی، خبردار! اللہ کی نصرت قریب ہے۔

تشریح: علامہ واحدی نیشاپوریؒ حضرت عطاءؒ سے نقل کرتے ہیں کہ حضرت ابن عباسؓ نے فرمایا کہ جب رسول اللہ ﷺ مدینہ طیبہ ہجرت فرما کر تشریف لے آئے تو چونکہ بہت سے حضرات بلامال و دولت خالی ہاتھ آگئے تھے اور اپنا سارا مال و جائیداد مکہ معظمہ میں کفار کے قبضہ میں چھوڑ کر آگئے تھے اس لئے ان پر شروع کا وقت بہت سخت گذرا۔ ادھر یہ ہوا اور ادھر یہ

ہوا کہ مدینہ طیبہ میں رہنے والے خبیث یہود اپنی شرارت کر رہے تھے اور نبی کریم ﷺ کے خلاف مکمل سازش کر رہے تھے تو اللہ پاک نے قلوب کی راحت کے لئے سمجھانے اور تسلی دینے کے لئے یہ آیت نازل فرمائی کہ دیکھو تم ابھی سے گھبرا گئے ہو حالانکہ تم سے پہلے ایمان والوں کو بھی قسم قسم کی تکالیف اور آزمائش سے گزرنا پڑا ہے، فقر و فاقے، مصیبت و بھوک کی شدت اور دوسری سختیاں انہوں نے بھی برداشت کی تھیں حتیٰ کہ اس دور کے نبی اور ایمان والے پکاراٹھے کہ یا اللہ تیری نصرت کب آئے گی، تب اللہ پاک نے فرمایا کہ عنقریب نصرت آنے والی ہے، لہذا گھبرانے کی ضرورت نہیں ہے، اس آیت سے موجودہ حالات میں مسلمانوں کے لئے بڑی تسلی کا سامان ملتا ہے۔

### ایمان اور ہجرت و جہاد

اللہ پاک کا ارشاد ہے: **إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ رَحْمَتَ اللَّهِ وَاللَّهُ غَفُورٌ رَّحِيمٌ** (سورہ بقرہ آیت ۲۱۸)۔ ترجمہ: بے شک وہ لوگ جو ایمان لائے جنہوں نے ہجرت بھی کی اور خدا کی راہ میں جہاد بھی کیا ایسے لوگ تو خدا تعالیٰ کی رحمت کی امید رکھتے ہیں اور وہ مستحق ہیں کہ ان کو رحمتِ خداوندی حاصل ہو اور اللہ پاک بہت معاف کرنے والا اور بہت مہربان ہے۔

**تفہیم:** اس آیت کریمہ سے معلوم ہو رہا ہے کہ ایمان کے ساتھ ہجرت اور جہاد بھی ضروری ہے، یعنی جبکہ ہجرت اور جہاد کا موقع آجائے تو اللہ کے لئے اہل ایمان کو تیار رہنا ضروری ہے تب ہی صحیح معنی میں اللہ پاک کی رحمت کے حق دار ہوں گے۔

حضرات صحابہ کرام رضوان اللہ علیہم اجمعین نے مکہ معظمہ جیسی جگہ سے ہجرت کی اللہ تعالیٰ اور رسول اللہ ﷺ کے حکم سے جہاں بیت اللہ تھا مگر عبادت اور فرائض کی ادائیگی مشکل



ہو چکی تھی تو بیت اللہ شریف کو چھوڑ کر ایمان کی حفاظت کے لئے مدینہ طیبہ اور حبشہ کا رخ کیا پہلے حبشہ گئے پھر مدینہ آگئے تھے اور کفر کی کمر توڑنے کے لئے کفار سے جہاد بھی کیا، اللہ پاک نے ان کے جملہ اعمال قبول فرمائے، واقعی ان حضرات کے واقعات میں بعد میں آنے والوں کے لئے راہ عمل ہے۔

### ایمان والوں کو اللہ کے راستہ میں خرچ کرنے کا حکم

خالق ارض وسموات کا ارشاد ہے: يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خُلَّةَ وَلَا شَفَاعَةَ وَالْكَافِرُونَ هُمُ الظَّالِمُونَ (سورہ بقرہ آیت ۲۵۴)۔ ترجمہ: اے ایمان والو! خرچ کرو ان چیزوں میں سے جو ہم نے تم کو دی ہیں اس سے پہلے کہ ایسا دن آجائے جس میں نہ خرید و فروخت کا مسئلہ ہوگا اور نہ دوست کام آئیں گے اور سفارش نہیں چلے گی، کافر لوگ ظالم ہیں۔

تشریح: حضرت حسن بصریؒ سے منقول ہے کہ مراد فرض زکوٰۃ ادا کرنا ہے اور ابوالحسنؒ نے جہاد میں خرچ کرنا مراد لیا ہے اور بعض نے عام رکھا ہے کہ فرض ہو یا نفل ہو راہِ خدا میں خرچ کرو جس سے دین کو قوت و استحکام حاصل ہو، قیامت کے آنے سے پہلے پہلے وہاں نہ بدل اور فدیہ لیا جائے گا اور نہ سفارش چلے گی یعنی (کفار کے حق میں) یہ سب چیزیں بیکار رہیں گی کیونکہ کفار ظالم ہیں۔

### توحید کا باغ (یعنی آیۃ الکرسی)

اللہ لا الہ الا هو الحي القيوم لا تاخذه سنة ولا نوم له ما في السموات وما في الارض من ذالذی يشفع عنده الا باذنه يعلم ما بين ايديهم وما خلفهم ولا يحيطون بشئ من علمه الا بما شاء وسع كرسيه السموات والارض ولا يؤده

حفظہما وهو العلی العظیم (سورہ بقرہ آیت ۲۵۵)۔

ترجمہ: اللہ وہ ذات ہے جس کے سوا کوئی معبود نہیں خدا تعالیٰ کی ذات خود بخود زندہ اور موجودہ ہے وہی ہر شئی کو قائم رکھنے والا ہے اس کو اونگھ اور نیند نہیں پکڑتی ہے، آسمان اور زمین میں جو کچھ بھی ہے وہ سب اسی کی ملک ہے، کسی کی مجال نہیں ہے کہ بغیر اس کی اجازت کے کوئی سفارش کر سکے، وہی مخلوقات کے تمام اگلے پچھلے احوال کو خوب اچھی طرح جانتا ہے، تمام عقلاء عالم ملکر بھی معلومات خداوندی میں سے کسی ایک معمولی چیز کے علم اور ادراک کا بھی احاطہ نہیں کر سکتے مگر جتنی مقدار وہ تم کو علم دینا چاہے، اسکی کرسی تمام آسمانوں اور زمین کو گھیرے ہوئے ہے اور اپنے اندر سمائے ہوئے ہے، آسمانوں اور زمینوں کی حفاظت و نگہبانی اس پر ذرہ برابر شاق اور گراں نہیں (اور کیسے اس پر گراں ہو سکتی ہے) وہ بڑا عالی شان اور بلند مرتبہ والا ہے۔

تشریح: اس آیت کو آیت الکرسی کہتے ہیں جس میں حق تعالیٰ شانہ کی توحید ذاتی اور صفاتی کا ذکر ہے، توریت و انجیل اور کتب سابقہ کے دیکھنے والے خوب جانتے ہیں کہ حق تعالیٰ کے ذاتی و صفاتی کمالات کا جس قدر اس میں بیان ہے ان کتابوں میں اس کا کوئی خاص حصہ نہیں ہے، سب سے پہلے توحید ذاتی کا بیان ہے۔

”اللہ لا الہ الاہو“ (ان کے سوا کوئی اور معبود نہیں ہے)۔

”الحمی“ کمالات وجود میں سب سے پہلا کمال حیات ہے ”حمی“ لغت میں اس زندہ شئی کو کہتے ہیں کہ جو واقف ہو اور سنتا، دیکھتا اور قادر ہو، پس صفت حیات تمام صفات کمال کا مبداء ہے (معارف القرآن اور یسی)

”القیوم“ یعنی کائنات کو قائم اور باقی رکھنے والا۔ ”حمی“ سے خدا کا واجب الوجود ہونا بیان کیا اور قیوم سے واجب الوجود ہونا بیان کیا ہے، یعنی بذاتہ اور بنفسہ وہ واجب الوجود

ہے اور دوسروں کو وجود و حیات ہے اور عطا کرنے والا ہے، ممکنات میں جو وجود بھی ہے وہ اسی واجب الوجود کا ہے اور عطیہ ہے۔ صفت حیات کا ذکر کر کے کمال وجود کو بیان فرمایا، صفت قیومیت کا ذکر کر کے کمال ایجا کو بیان فرمایا (معارف القرآن)۔

”لا تأخذہ سنة ولا نوم“ اس کو نہ اونگھ پکڑتی ہے نہ نیند۔ اس سے حق تعالیٰ کا تغیرات اور حوادث اور خصائص ممکنات سے پاک اور بری ہونا بیان فرمایا، یہ جملہ ”الحی القيوم“ کی تاکید ہے کیونکہ اونگھ اور نیند سے حیات میں نقصان آتا ہے اس لئے کہ نیند موت کی بہن ہے۔ خدا تعالیٰ موت کے شائبہ سے بھی پاک اور منزہ ہیں، علاوہ ازیں جس کی حیات ناقص ہوگی اس کی قیومیت یعنی حفاظت و نگرانی بھی ناقص اور کمزور ہوگی، لہذا ”لا تأخذہ سنة ولا نوم“ کا مطلب یہ ہوا کہ وہ ایسا قیوم اور مدبر ہے کہ ایک لمحہ بھی تدبیر سے غافل نہیں ہو سکتا، وہ اپنی قیومیت میں سہا اور نسیان و سستی سے پاک اور منزہ ہے۔

”لہ ما فی السموت وما فی الارض“ اس جملہ سے صفت مالکیت کو ثابت کرنا ہے کہ وہ آسمانوں اور زمینوں کا مالک ہے، اس لئے کہ مالک حقیقی وہ ہے کہ جو وجود عطا کرے، پس جس نے آسمانوں اور زمینوں کو وجود عطا کیا اور جو ان کے وجود کو قائم رکھنے والا اور تھانے والا ہے وہی ان کا مالک حقیقی ہے۔

”من ذالذی یشفع عنده الا باذنه“ اس جملہ سے اس کی مالکیت کا جلال اور کبریائی کو بیان کرنا مقصود ہے کہ اس کی بارگاہ عالی میں کسی کی مجال نہیں کہ بغیر اس کی اجازت کے لب کشائی کر سکے، کوئی سفارش نہیں کر سکتا مگر جس کو اجازت دے دیں وہی کر سکتا ہے۔

”یعلم ما بین یدہم وما خلفہم“ اس جملہ میں اس کے علم محیط کو بیان فرمایا ہے کہ اس کا علم مخلوقات کے تمام احوال کو محیط ہے کوئی شئی اس کے علم سے باہر نہیں۔

”ولا يحيطون بشئ من علمه الا بما شاء“ اس جملہ میں یہ بتلایا گیا کہ جس طرح مخلوقات کا وجود عطیہ خداوندی ہے اسی طرح مخلوقات کا علم بھی عطیہ خداوندی ہے، بندے فقط اتنی مقدار جان سکتے ہیں جتنا وہ چاہے، بندے کا علم اس کی مشیت کے تابع ہے، بندہ کا علم نہایت ہی قلیل اور محدود ہے۔

”وسع كرميه السموت والارض“ اس جملہ میں یہ بتایا ہے کہ حق تعالیٰ کی حاکمیت و مالکیت آسمانوں اور زمینوں کو شامل ہے، اس کی حاکمیت سے کوئی شئی خالی نہیں ہے۔

”ولا يؤده حفظهما“ اور اللہ تعالیٰ کو آسمانوں اور زمینوں کی حفاظت ذرہ برابر گراں نہیں، اس جملہ سے یہ بتلانا ہے کہ اس کی صفت قدرت اور قیومیت ضعف اور نقصان سے پاک اور منزہ ہے۔

”وهو العلی العظیم“ اس جملہ میں اللہ تعالیٰ کی صفت علو و عظمت کو بیان فرمایا ہے۔

### فضیلت آیت الکرسی و سورۃ بقرہ

متدرک حاکم میں ابو ہریرہ سے مروی ہے کہ آنحضرت ﷺ نے ارشاد فرمایا کہ سورۃ البقرۃ فیہا آیۃ سید ای القرآن لا تقرأ فی بیت فیہ شیطان الا خرج منه وہی آیت الکرسی۔

سورۃ بقرہ میں ایک آیت ہے جو تمام آیات قرآن کی سردار ہے وہ آیت الکرسی ہے، جس گھر میں وہ پڑھی جاتی ہے شیطان اس سے نکل جاتا ہے، صحیح مسلم وغیرہ میں ابی بن کعب سے مروی ہے کہ نبی کریم ﷺ نے مجھ سے دریافت فرمایا کہ اے ابوالمنذر قرآن میں سب سے عظیم یعنی سب سے بڑی آیت کون سی ہے؟ میں نے کہا لا الہ الا وہ الوحی القیوم آنحضرت ﷺ

نے میرے سینے پر ہاتھ مارا اور یہ فرمایا اے ابوالمنذر! علم تمہیں مبارک ہو، اور اسی طرح حضرت عمر اور حضرت علی اور حضرت عبداللہ بن مسعود اور حضرت عبداللہ بن عباس رضوان اللہ علیہم اجمعین اور دیگر صحابہ کرامؓ سے منقول ہے کہ تمام آیتوں کی سردار اور سب سے بڑی آیت الکرسی ہے (درد منشور ص ۳۲۵ ج ۱) سنا پر کہا جاتا ہے کہ اسم اعظم اللہ لا الہ الا هو الحی القيوم ہے اور عیسیٰ علیہ السلام جب مردوں کو زندہ کرنے کا ارادہ فرماتے تو یا حی یا قیوم پڑھ کر دعاء فرماتے، اور آصف بن برخیا نے جب بلقیس کے عرش کو لانے کا ارادہ کیا تو یا حی یا قیوم پڑھ کر دعاء مانگی (تفسیر قرطبی ص ۲۶ ج ۳)۔

حضرت شاہ عبدالعزیز دہلوی قدس سرہ فرماتے ہیں کہ آیت الکرسی سورہ بقرہ کا قلب ہے اور الحی القيوم بمنزلہ روح اور جان ہے اور باقی جسم اعضاء و جوارح کے مانند ہے۔

### مزید فضیلت احادیث کی روشنی میں

(۱) لكل شئى سنام وان سنام القرآن سورة البقرة وفيها آية هي سيادة اى القرآن آية الكرسي ، روى عن ابى هريرة ؓ - ترجمہ: ہر چیز کیلئے کوہان (بلند مرتبہ) ہے اور قرآن پاک کی کوہان سورہ بقرہ ہے، اس میں ایک آیت ہے آیت الکرسی جو تمام آیات قرآنیہ کی سردار ہے۔

(۲) اعطيت آية الكرسي من تحت العرش (عن الحسن مرسلًا) ترجمہ: مجھے عرش کے نیچے سے آیت الکرسی دی گئی ہے۔

(۳) من قرأ آية الكرسي دبر كل صلاة مكتوبة لم يمنع من دخول الجنة (عن ابى امامة) ترجمہ: جس نے ہر فرض نماز کے بعد آیت الکرسی پڑھی اس کو جنت میں داخل ہونے سے نہیں روکا جائے گا۔

(۴) آية الكرسي ربيع القرآن، ترجمہ: آية الكرسي قرآن کا چوتھا ہی حصہ ہے۔

(۵) اعظم آية في القرآن آية الكرسي واعدل آية في القرآن (ان

اللَّهِ يَأْمُرُ بِالْعَدْلِ وَالْإِحْسَانِ) الى آخرها، واخوف آية في القرآن (فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ) وارجمي آية القرآن (قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ) الزمر آيت ۵۳.

عن ابن مسعود، ترجمہ: قرآن پاک کی سب سے بڑی آیت (مرتبہ کے اعتبار سے) آیت الکرسی ہے اور قرآن پاک کی جس آیت میں عدل و انصاف کو بیان کیا گیا ہے وہ ہے ان اللہ یا امر بالعدل الایة۔ بے شک اللہ تعالیٰ انصاف کرنے اور احسان کرنے کا حکم کرتا ہے اور قرآن پاک کی جس آیت میں خوف دلایا گیا وہ ہے فمن يعمل مثقال الایة۔ پس جس نے ذرہ برابر نیکی کی ہوگی اور جس نے ذرہ برابر بدی کی ہوگی ہر ایک کو اپنا کئے ہوئے کا بدلہ ملے گا۔ اور قرآن کی جس آیت میں امید کا تذکرہ ہے وہ قُلْ يَا عِبَادِيَ الَّذِينَ يَرْجُونَ لِي لا يضرهم ذنوبهم ولا عملهم يَوْمَئِذٍ يَمُنُّونَ بِاللَّذِي هُمْ كَانُوا يَكْفُرُونَ) اور قرآن کی جس آیت میں اللہ کی رحمت سے ناامید مت ہو۔

(۶) افضل سورة القرآن البقرة وافضل آي القرآن آية الكرسي (عن ربيعة

الجریشی)۔ ترجمہ: قرآن پاک کی سب سے افضل سورت سورہ بقرہ ہے اور سب سے افضل آیت آیت الکرسی ہے۔

(۷) البقرة سنام القرآن وذروته ونزل مع كل آية منها ثمانون ملكاً

واستخرجت أكلة لا إله إلا هو الحي القيوم من تحت العرش فوصلت بها وينسين قلب القرآن لا يقرأ بها رجل يريد الله والدار الآخرة الا غفر له واقرو

ہا علی موتاکم (عن معقل بن یسار)۔ ترجمہ: سورۃ بقرہ قرآن کی کوہان اور اس کی بلندی ہے اور اس کی ہر آیت کے ساتھ اسی فرشتے اترتے ہیں اور عرش کے نیچے خزانہ سے اللہ لا الہ الا هو الحی القیوم کو ظاہر کیا گیا ہے اور سورۃ یسین قرآن پاک کا دل ہے جو شخص اس کو اللہ تعالیٰ اور آخرت کیلئے پڑھتا ہے وہ ضرور بخشا جائے گا اور اس سورۃ یسین کو اپنے مردوں پر پڑھو۔

(۸) لیس شیئ اشد علی مردۃ الجن من هو لثک آیات فی سورۃ البقرۃ والہکم الہ واحد الایہ۔ ترجمہ: سورۃ بقرہ کی آیت میں سے کوئی آیت سرکش شیطان پر اتنی زیادہ سخت نہیں جتنی سخت یہ آیت ہے وَالْهُكْمُ لِلَّهِ وَاحِدٌ الْآیہ۔

(۹) یا ابا المنذر اتلری ای آیۃ معک فی القرآن اعظم؟ قال آیۃ الكرسی قال لیہنک العلم یا ابا المنذر فوالذی نفسی بیدہ ان لها لساناً یوم القیامۃ وشفیتین کعب وروی عن ابی الی قولہ یا ابا المنذر۔ ترجمہ: اے ابو منذر کیا آپ کو معلوم ہے کہ قرآن پاک کی سب سے بڑی آیت (مرتبہ کے اعتبار سے) کونسی ہے؟ فرمایا کہ آیۃ الکرسی۔ فرمایا کہ تم کو علم مبارک ہو اے ابو منذر، قسم ہے اس ذات پاک کی جس کے قبضے میں میری جان ہے اس آیت کی قیامت کے دن زبان ہوگی اور دو ہونٹ ہونگے۔

(۱۰) اعطیت آیت الکرسی من کنز تحت العرش ولم یوتها نبی قبلی عن علیؑ۔ ترجمہ: مجھے آیۃ الکرسی دی گئی ہے جو عرش کے نیچے خزانوں میں سے ہے مجھ سے پہلے کسی نبی کو نہیں دی گئی ہے۔

(۱۱) من قرأ فی دہر کل صلاۃ مکتوبۃ آیۃ الکرسی حفظ الی الصلاۃ الاخری ولا یحافظ علیہا الا نبی او صدیق او شہید (وضعہ عن

انس)۔ ترجمہ: جس نے ہر فرض نماز کے بعد آیۃ الکرسی پڑھی تو وہ دوسری نماز تک محفوظ رہتا ہے اور اس کی مواظبت و مداومت صرف نبی، صدیق اور شہید کرتا ہے۔

(۱۲) من قرأ آية الكرسي دبر كل صلاة مكتوبة كان فيه ذمة الله الى الصلاة الاخرى (عن الحسين بن علي عن علي)۔ ترجمہ: جس نے ہر فرض نماز کے بعد آیۃ الکرسی پڑھی دوسری نماز تک اللہ کے ذمہ میں ہوتا ہے۔

(۱۳) من قرأ آية الكرسي دبر كل صلاة كان الذي يلي قبض روحه ذوالجلال والاکرام وکمن قاتل عن انبياء الله ورسوله حتى يستشهد (عن زيد المروزي)۔ ترجمہ: جس نے ہر فرض نماز کے بعد آیۃ الکرسی پڑھی تو ان لوگوں میں سے ہوگا جن کی روح اللہ تبارک و تعالیٰ نکالتے ہیں اور ایسا ہوگا جیسا کہ وہ شخص اللہ کے نبیوں اور رسولوں کی طرف سے جہاد کرے، یہاں تک کہ شہید کر دیا گیا ہو۔

(۱۴) من قرأ آية الكرسي دبر كل صلاة مكتوبة كان لم يمنع من دخول الجنة الا الموت ومن قرأها حين ياخذ مضجعه آمنه الله تعالى اعلی داره ودار جره وديواره (عن علي)۔ ترجمہ: جس نے ہر فرض نماز کے بعد آیۃ الکرسی پڑھی اس کو موت کے سوا کوئی چیز جنت میں داخل ہونے سے نہیں روکتی ہے، اور جس نے آیۃ الکرسی سونے کے وقت پڑھی تو وہ اور اس کا گھر اور اس کے پڑوسی کا گھر اور اس کے آس پاس کے گھر سب اللہ تعالیٰ کی حفاظت میں ہوتے ہیں۔

(۱۵) من قرأ آية الكرسي في دبر كل صلاة مكتوبة لم يحل بينه وبين دخول الجنة الا الموت (عن ابی امامة)۔ ترجمہ: جس نے ہر فرض نماز کے بعد آیۃ الکرسی پڑھی اس کے درمیان اور دخول جنت کے درمیان صرف موت ہی حائل ہوتی ہے۔



(۱۶) من قرأ آية الكرسي وقل هو الله احد دبر كل صلاة مكتوبة لم يمنعه من دخول الجنة الا الموت (عن ابى امامة)۔ ترجمہ: جس نے ہر فرض نماز کے بعد آیت الکرسی اور قل ہو اللہ احد کو پڑھا تو اس کو دخولِ جنت سے صرف موت ہی روکتی ہے۔  
اب آیت الکرسی کی مناسبت سے کچھ توحید کے فضائل لکھے جاتے ہیں:

### فصل فی توحید

(۱) عن عبادة بن الصامت رضى الله عنه قال سمعت رسول الله ﷺ يقول من شهد ان لا اله الا الله وان محمد رسول الله ﷺ حرم الله عليه النار (رواه مسلم) ترجمہ: حضرت عبادہ بن صامت رضی اللہ عنہ سے مروی ہے میں نے سنا رسول اللہ ﷺ کو فرماتے ہوئے جو گواہی دے یہ کہ اللہ کے سوا کوئی معبود نہیں ہے اور بیشک محمد ﷺ اللہ کے رسول ہیں تو حرام کر دے گا اللہ تعالیٰ اس پر جہنم کو۔

(۲) عن معاذ بن جبل قال قال لى رسول الله ﷺ مفاتيح الجنة شهادة ان لا اله الا الله (رواه احمد)۔ ترجمہ: حضرت معاذ بن جبل رضی اللہ عنہ سے مروی ہے کہ مجھ کو ارشاد فرمایا رسول اللہ ﷺ نے کہ جنت کی کنجیاں گواہی دینا ہے اس بات کی کہ اللہ کے سوا کوئی معبود نہیں ہے۔

(۳) عن جابر قال قال رسول الله ﷺ ثنتان موجبتان قال رجل يا رسول الله ما الموجبتان قال من مات يشرك بالله شيئا دخل النار ومن مات لا يشرك بالله شيئا دخل الجنة (رواه مسلم) ترجمہ: حضرت جابر سے مروی کہ رسول اللہ ﷺ نے ارشاد فرمایا کہ دو چیزیں واجب کرنے والی ہیں، عرض کیا ایک آدمی نے یا رسول اللہ ﷺ وہ کیا ہیں دو واجب کرنے والی چیزیں؟ ارشاد فرمایا کہ جو شخص مر گیا حال یہ کہ شریک

کرتا تھا اللہ کے ساتھ کسی کو تو داخل ہوگا وہ جہنم میں اور جو شخص مر گیا حال یہ کہ شریک نہیں کرتا تھا کسی کو اللہ کے ساتھ داخل ہوگا جنت میں (مسلم شریف)۔

(۴) عن ابی ہریرۃ عن النبی ﷺ اذهب فمن لقيت يشهد ان لا اله الا الله مستيقناً بها قلبه فبشره بالجنة (رواه البيهقي في شعب الايمان ۳۹)  
ترجمہ: حضرت ابو ہریرہ سے مروی ہے وہ بیان کرتے ہیں نبی کریم ﷺ سے کہ جاؤ جو شخص ملے حال یہ کہ وہ گواہی دیتا ہو کہ اللہ کے سوا کوئی معبود نہیں یقین کرتا ہو اپنے دل میں اس کا پس اس کو خوشخبری دو جنت کی۔

(۵) عن معاذ بن جبل ان رسول الله ﷺ قال من مات وهو يشهد ان الا اله الا الله وان محمداً رسول الله صادقاً من قلبه دخل الجنة (رواه البيهقي في شعب الايمان)۔ ترجمہ: حضرت معاذ بن جبل سے مروی ہے کہ فرمایا رسول اللہ ﷺ نے کہ جو شخص مر گیا حال یہ کہ گواہی دیتا تھا کہ اللہ کے سوا کوئی معبود نہیں اور اس بات کی کہ محمد ﷺ اللہ کے رسول ہیں سچے دل سے، وہ داخل ہوگا جنت میں۔

(۶) عن ابی قتادۃ قال قال رسول الله ﷺ من شهد ان لا اله الا الله وان محمداً رسول الله فذل بها لسانه واطمان قلبه لم تطعمه النار (رواه البيهقي في شعب الايمان)۔ ترجمہ: حضرت ابو قتادہ سے مروی ہے ارشاد فرمایا رسول اللہ ﷺ نے کہ جو شخص گواہی دے کہ اللہ کے سوا کوئی معبود نہیں محمد ﷺ اللہ کے رسول ہیں، اس کی زبان اس شہادت کے ساتھ لگ گئی ہو اور اس کا دل اس پر مطمئن ہو تو نہیں کھائے گی اس کو جہنم کی آگ۔

## کرسی سے کیا مراد ہے؟

علامہ ابن الجوزیؒ نے زاد المسیر ص ۲۵۱ میں تین اقوال بیان فرمائے ہیں: (۱) ”کرسی“ وہ ہے جو ساتوں آسمانوں کے اوپر ہے جو تمام آسمانوں اور زمینوں پر حاوی ہے (۲) کرسی ہی خود عرش ہے، یہ حسن بصریؒ کا قول ہے، صاحب روح المعانی نے سلف صالحین کی ایک بڑی جماعت کی طرف منسوب کر کے لکھا ہے کہ کلام میں تمثیل ہے، حقیقت میں کرسی مراد ہے اور نہ قاعد اور نہ قعود بلکہ عظمت باری تعالیٰ اور ان کی عظیم الشان قدرت و طاقت اور علم محیط کا اظہار ہے، اور بعض عارفین نے فرمایا ہے کہ ”کرسی“ اللہ پاک کی صفات فعلیہ..... کی تجلیات کے اظہار سے کنایہ ہے جو کہ تمام آسمانوں اور زمینوں پر محیط ہے۔

## اللہ پاک ایمان والوں کے دوست ہیں

ارشاد باری تعالیٰ ہے: **اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ (سورہ بقرہ) وَالَّذِينَ كَفَرُوا أَوْلِيَهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ (سورہ بقرہ) ترجمہ: اللہ ایمان والوں کے ناصر و مددگار ہیں یعنی اپنی نصرت اور مدد سے مسلمانوں کے بہت قریب ہیں وہ ان کو کفر و گمراہی اور محاصی کی تاریکیوں سے ہدایت و ایمان کے نور کی طرف نکالنا چاہتے ہیں اور جو کفار ہیں ان کے دوست شیطان، وہ ان کو نور سے تاریکیوں میں نکالتے ہیں اور وہ اس میں ہمیشہ ہمیشہ رہیں گے۔**

**تشریح:** ان دو آیات میں یہ تذکرہ آیا ہے کہ جو شیطان و جنوں کا انکار کرے گا اللہ پاک پر ایمان لائے گا تو اس نے مضبوط حلقہ پکڑ لیا ہے، جو چھٹنے والا نہیں ہے اور اس کی برکت سے وہ جنت میں اللہ پاک کی رضا اور خوشنودی کے ساتھ داخل ہوگا، کیونکہ

خالق تعالیٰ شانہ ایمان والوں کے ناصر و معاون ہیں، وہ ایمان والوں کو برائیوں کی تاریکیوں سے نور و ہدایت میں نکالتے ہیں ہدایت و ایمان کی برکت سے، بخلاف کافروں کے کہ وہ کفر و شرک کی تاریکیوں میں مبتلا رہتے ہیں جس کا انجام جہنم ہے۔

## ایمان والوں اپنے صدقات باطل مت کرو

ارشاد باری تعالیٰ ہے: يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ صَفْوَانَ عَلَيْهِ تُرَابٌ فَاصَابَهُ وَابِلٌ فَتَرَكَهُ صَلْدًا لَا يَقْدِرُونَ عَلَىٰ شَيْءٍ مِّمَّا كَسَبُوا وَاللَّهُ لَا يَهْدِي الْقَوْمَ الْكَافِرِينَ (سورہ بقرہ)۔

ترجمہ: اے ایمان والوں اپنے صدقات اور خیرات کو احسان جتا کر، تکلیف پہنچا کر باطل مت کرو، اس شخص کی طرح جو اپنے مال کو لوگوں کے دکھاوے کے لئے خرچ کرتا ہے اور اللہ پاک اور قیامت پر ایمان نہیں رکھتا ہے، اس کی مثال اس پتھر کے جیسی ہے جس پر تھوڑی سی مٹی پڑی ہو اور اس پر زور دار بارش پڑ جائے اور بالکل صاف ہو جائے، ایسے ہی یہ لوگ بھی اپنے اعمال کا ثواب بالکل نہیں پاسکیں گے اور اللہ پاک کافر لوگوں کو سیدھا راستہ نہیں دکھاتے ہیں۔

تشریح: ان آیات میں بڑی عبرت اور بصیرت ہے جو اپنا مال راہِ خدا میں خرچ تو کرتے ہیں اور جس کو دیا اس کو تکلیف دیتے ہیں، اس طرح کی حرکت سے انکا خرچ کرنا بے سود اور بے فائدہ ہو جاتا ہے، انکو آخرت میں اس کا ثواب نہیں ملے گا۔

اے ایمان والو! ایسا نہ کرو یہ تو منافق جیسا کام ہو گیا جو محض لوگوں کو دکھانے کے لئے خرچ کرتا ہے کہ نہ ایمان نہ ثواب کی امید اس کے پیش نظر ہے۔ اس منافق کی مثال ایسی ہے کہ

کوئی چکنا چقر ہے، اس پر گرد و غبار ہے جو نظر آ رہا ہے اس میں کسی نے دانا بو دیا، لیکن تیز بارش ہوئی اور وہ بالکل صاف ہو گیا، نہ مٹی رہی نہ دانا باقی رہا۔ اسی طرح قیامت میں اس کا عمل باطل ہو جائے گا، کیونکہ وہ اللہ کی رضاء کے لئے نہیں تھا، جس طرح بارش نے گرد و غبار کو صاف کر دیا، اسی طرح ریا کاری و احسان جتنا اور تکلیف پہنچانا صدقہ کے ثواب کو ختم کرنے والی چیزیں ہیں، جس کے سبب آخرت میں عمل کا بدلہ اس کے ہاتھ نہ لگے گا، اور یہ بالکل خالی ہاتھ رہ جائے گا اور اللہ پاک کفار کو ہدایت نہیں دیتے، یعنی کفر پر رہتے ہوئے ان کو ہدایت کیسے مل سکتی ہے؟، کفر چھوڑ دے تو ہدایت ملے گی۔

علامہ بغویؒ نے فرمایا کہ مطلب یہ ہے کہ اللہ پاک کافروں کو آخرت میں جنت و ثواب تک نہیں پہنچائیں گے، جنت کا راستہ اور ثواب ایمان پر موقوف ہے۔

### خراب مال خرچ نہ کرو

ارشاد باری تعالیٰ ہے: يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِأَخْيَارٍ إِلَّا أَنْ تَعْمُوا فِيهِ وَاعْلَمُوا أَنَّ اللَّهَ غَنِيٌّ حَمِيدٌ (بقرہ آیت ۲۶۷)۔

ترجمہ: اے ایمان والو! اپنے کمائے ہوئے عمدہ مال میں سے خرچ کرو (راہِ خدا میں) اور جو ہم نے تمہارے لئے زمین سے پیدا کیا ہے غلہ، سبزیاں وغیرہ اس میں سے بھی خرچ کرو اور بری چیزوں کو دینے کا ارادہ نہ کرو جس کو تم خود بھی لینا پسند نہیں کرتے، اگر تم چشم پوشی سے کام لو، اس بات کو جان لو کہ بیشک اللہ پاک غنی ہے اور قابل تعریف بھی ہے۔

تشریح: علامہ واحدیؒ الوسیط میں لکھتے ہیں کہ امام مجاہدؒ نے فرمایا کہ ما کسبتہم سے مراد تجارت ہے، مطلب یہ ہے کہ زکوٰۃ ادا کرو تجارت اور صنعت سے کمائے ہوئے مال

و دولت کی اور مما اخراجنا لکم سے مراد غلہ جات اور سبزیاں ہیں، ان میں بھی زکوٰۃ ہے جس کا نام عشر ہے وہ ادا کرو مگر اچھا مال خرچ کرنا چاہئے، خراب مال خرچ کرنے سے ثواب نہیں ملے گا، یہ احکام تمہارے فائدہ کے لئے ہیں ورنہ اللہ پاک تمہارے صدقات سے مستغنی ہیں، ان کو اپنی ذات کے لئے کوئی ضرورت نہیں اور قابل حمد و ثنا ہیں، اپنے احسانات و انعامات کی وجہ سے۔

### ایمان اور نیک عمل پر بشارت

اللہ پاک کا ارشاد ہے: **إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ** (سورہ بقرہ آیت ۲۷۷)۔

ترجمہ: بے شک وہ لوگ جو ایمان لائے اور نیک عمل اختیار کئے اور نماز قائم کی اور زکوٰۃ ادا کی ان کے لئے ان کے رب کے پاس عظیم اجر و ثواب ہوگا، ان پر نہ کوئی خوف ہوگا اور نہ وہ کفار کی طرح رنج و تکلیف میں مبتلا ہوں گے۔

### ایمان والو! سو ڈرنا چھوڑو

اللہ پاک ارشاد فرماتے ہیں: **يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبِّ إِن كُنتُمْ مُؤْمِنِينَ ، فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتُمْ فَلَكُمْ رُؤُوسٌ أَمْوَالِكُمْ لَا تَظْلِمُونَ وَلَا تُظْلَمُونَ** (بقرہ آیت ۲۷۸)۔

ترجمہ: اے ایمان والو! اللہ پاک سے ڈرو اور سووی کاروبار چھوڑ دو اگر تم واقعی ایمان والے ہو، اگر تم باز نہیں آؤ گے تو اللہ اور اس کے رسول سے جنگ کے لئے تیار ہو جاؤ اور اگر تم توبہ کر لو گے سوڈ سے تو تمہارے لئے اصل مال لینا درست ہے، نہ تم ظلم کرو کہ زیادہ

طلب کرنے لگو اور نہ تم پر ظلم کیا جائے کہ اصل مال سے کم کیا جائے۔

تشریح: علامہ واحدی الوسیط میں لکھتے ہیں کہ جب یہ آیت کریمہ نازل ہوئی تو سودی کاروبار کرنے والے قبیلہ ثقیف کے لوگ کہنے لگے کہ ہم سب اللہ پاک کی طرف توبہ کرتے ہیں، ہم میں اللہ اور ان کے رسول ﷺ سے مقابلہ جنگ کی طاقت نہیں ہے اور وہ اصل مال (بلا سود) پر راضی ہو گئے، یہ تھا صحابہ کرام رضوان اللہ علیہم اجمعین کا جذبہ اطاعت، آج کل کے لوگوں کی طرح نہیں کہ ہزاروں وعیدیں سن کر بھی توبہ کرنے کے لئے تیار نہیں، الا ماشاء اللہ۔ علامہ شوکانی لکھتے ہیں کہ مسلمان بادشاہ کو چاہئے کہ سودی کاروبار کرنے والوں کو توبہ کرنے اور سود سے باز رہنے کی تلقین کرے، اگر باز نہ آئیں تو وہ انکو مار بھی سکتا ہے (فتح القدیر ارض ۲۹۸)۔

### ایمان والوں کو ادھار کے معاملات لکھنے کا حکم

ارشاد باری تعالیٰ ہے يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ (سورہ بقرہ)۔

ترجمہ: اے ایمان والو جب تم کوئی ادھار کا معاملہ کر دو کسی خاص مدت تک تو لکھ لیا کرو۔

تشریح: کیونکہ نہ لکھنے کی صورت میں بعض دفعہ بھول ہو جاتی ہے اور نزاع و فساد واقع ہو جاتا ہے اور لکھنے کی شکل میں نزاع اور فساد کا امکان نہیں رہتا یا کم رہتا ہے، الوسیط میں لکھتے ہیں کہ اللہ سبحانہ و تعالیٰ ادھار کے معاملات میں لکھنے اور گواہ بنانے کا حکم فرما رہے ہیں، دوسری بات آیت کریمہ سے یہ معلوم ہوئی کہ ادھار کے معاملات میں میعاد متعین ہونا بھی ضروری ہے۔

## خاتمہ سورہ بقرہ کی فضیلت

أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ  
وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا  
وَإِلَيْكَ الْمَصِيرُ، لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا  
مَا كَسَبَتْ رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إَصْرًا  
كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِلْنَا مَا لَا طَاقَةَ لَنَا بِهِ وَاعْفُ عَنَّا  
وَاعْفِرْ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ (بقرہ)۔

ترجمہ: رسول بھی ایمان لاتے ہیں ان چیزوں پر جو نازل کی گئی ہیں ان کی طرف  
ان کے رب کی طرف سے اور ایمان والے بھی سب ایمان رکھتے ہیں اللہ پر اور اس کے  
فرشتوں پر اور اس کی کتابوں پر اور اسکے پیغمبروں پر کہ ہم اس کے پیغمبروں میں کسی میں تفریق  
نہیں کرتے اور ان سب نے یوں کہا کہ ہم نے سنا اور خوشی سے مانا، ہم آپ کی بخشش چاہتے  
ہیں، اے ہمارے پروردگار اور آپ ہی کی طرف لوٹنا ہے، اللہ تعالیٰ کسی شخص کو مکلف نہیں بناتا  
مگر اسی کا جو اس کی طاقت میں ہو کہ ثواب بھی اسی کا ملے گا جو ارادہ سے کرے اور اس پر  
عذاب بھی اسی کا ہوگا جو ارادہ سے کرے، اے ہمارے رب ہم پر دار و گیر (پکڑ) نہ فرمائیے  
اگر ہم بھول جائیں یا چوک جائیں، اے ہمارے رب ہم پر کوئی سخت حکم نہ بھیجئے جیسے ہم سے  
پہلے لوگوں پر آپ نے بھیجے تھے۔ اے ہمارے رب اور ہم پر کوئی ایسا بار نہ ڈالئے جس کی ہم کو  
سہار (طاقت) نہ ہو اور درگزر کیجئے ہم سے اور بخش دیجئے اور رحم کیجئے ہم پر آپ ہمارے کار  
ساز ہیں سو آپ ہم کو کار فر لوگوں پر غالب کیجئے۔

تشریح: (۱) علامہ زجاج رحمۃ اللہ علیہ فرماتے ہیں اللہ سبحانہ و تعالیٰ نے سورہ بقرہ



میں نماز، زکوٰۃ، نکاح، طلاق وغیرہ احکامات نازل فرمائے آخر میں یہ بتادیا کہ ان سب احکامات کو نبی اور دیگر ایمان والے صحیح مانتے ہیں اور ان پر ایمان رکھتے ہیں اور ساتھ ساتھ یہ دعاء بھی کرتے ہیں رَبَّنَا لَا تُؤَاخِذْنَا اِنْ نَسِينَا الْاٰیَةَ۔

(۲) ان آیات مبارکہ میں ایک خاص طرز سے دعاء کرنے کی تلقین فرمائی گئی ہے اور یہ کلمات مولیٰ جلیل رحمن و غفار کو بجد پسند ہیں اس لئے ان کو بطور خاص دعاء وغیرہ میں پڑھتے رہنا چاہئے۔

### ان آیات کی فضیلت میں وارد ہونے والی احادیث

(۱) حضرت عبداللہ ابن مسعود رضی اللہ تعالیٰ عنہ نقل کرتے ہیں کہ رحمتِ دو عالم ﷺ نے فرمایا جو سورہ بقرہ کی ان آخری آیات کو کسی شب میں تلاوت کرے تو یہ اس کے لئے کافی ہیں۔ (۲) نعمان بن بشیر سے منقول ہے فرمایا رسول اللہ ﷺ نے کہ اللہ پاک نے آسمان اور زمین کو پیدا کرنے سے دو ہزار سال پہلے ایک کتاب لکھی تھی اور اس میں سے یہ آیات بھی ہیں جن پر سورہ بقرہ کا اختتام ہے، یہ آیات اگر کسی مکان میں پڑھی جائیں تو وہاں شیطان قریب نہ آسکے گا۔ (۳) حضرت حدیقہؓ سے منقول ہے کہ رسول کریم ﷺ نے فرمایا کہ یہ آیات عرش کے نیچے ایک خزانہ ہے وہاں سے بطور خاص دی گئی ہیں، اس سے قبل کسی نبی کو یہ دولت نصیب نہیں ہوئی۔ (۴) عبداللہ بن مسعودؓ سے مروی ہے کہ رسول اللہ ﷺ نے فرمایا معراج میں تین چیزیں مجھے خاص طور پر دی گئی ہیں (۱) پانچ نمازیں (۲) یہ آیات مبارکہ (۳) یہ کہ تیری امت کے گناہ کبیرہ معاف ہونگے جو شرک سے بچے گا۔ یہ وہ چیزیں ہیں جو آپ ﷺ سے پہلے کسی کو نہیں ملی ہیں (فتح القدیر، شوکانی)۔

اللہ پاک کے یہاں پسندیدہ دین اسلام ہے

ارشادِ باری تعالیٰ ہے: شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ إِنَّ الَّذِينَ عِنْدَ اللَّهِ لَإِسْلَامُ (ال عمران)۔

ترجمہ: گواہی دی اللہ پاک نے (کتبِ سلویہ میں) اس بات کی کہ اس کے علاوہ کوئی معبود نہیں ہے اور فرشتوں نے بھی گواہی دی اور علم والوں نے بھی گواہی دی اور وہ معبود بھی اس شان کے ہیں کہ ہر چیز کا اعتدال کے ساتھ انتظام رکھنے والے ہیں اور حکمت والے ہیں اور بے شک محبوب و پسندیدہ دین اللہ پاک کے نزدیک مذہبِ اسلام ہے۔

تشریح: علامہ واحدی الوسیط میں لکھتے ہیں: کہ زجاج نے فرمایا شہد کے معنی یہ ہیں کہ اللہ پاک نے تمام مخلوق کے اندر اپنی توحید کے دلائل پیدا کر دیئے ہیں کہ جن سے اللہ پاک کی ربوبیت اور توحید پر استدلال ہو سکتا ہے۔ بطور خاص اللہ پاک کی توحید کا اعلان فرشتے اور علم والے یعنی انبیاء و رسل اور تمام ایمان والے اہل علم مہاجرین و انصار ہو یا بعد والے یا دوسری کتابوں کے ماننے والے اہل حق ایمان دار کرتے ہیں اور کرتے رہیں گے اور بے شک اسلام ہی اللہ پاک کو پسند اور محبوب ہے، اس آیت کریمہ میں علماء کی کس قدر فضیلت ثابت ہوتی ہے کہ اللہ پاک نے اپنے بعد فرشتوں کا تذکرہ فرمایا اور ان کے بعد تیسرے نمبر پر علماء کا تذکرہ فرمایا ہے، یہ آیت شہادت کی آیت کہلاتی ہے۔ اس کی ایک خاص شان اور فضیلت ہے، علامہ ابن منذر نے حضرت سعید ابن جبیر سے نقل کیا ہے کہ بیت اللہ شریف کے اردگرد ۳۶۰ ربت رکھے ہوئے تھے ہر قبیلہ و خاندان کا الگ مستقل بت تھا اللہ پاک نے جب یہ آیت نازل فرمائی تو تمام بت اللہ پاک کو سجدہ کرنے کیلئے گر گئے۔

نیز حضرت علیؑ نبی کریم ﷺ سے نقل کرتے ہیں کہ آپ نے فرمایا کہ سورہ فاتحہ اور آیت الکرسی اور آل عمران کی یہ آیت اور قل اللهم مالك الملك والی آیت عرش کے نیچے معلق رہتی ہے اور زمین پر اترنے کیلئے کہتی ہے اللہ پاک نے فرمایا میری قسم جو ان آیات کو نمازوں کے بعد پڑھے گا تو جنت اسکا ماویٰ و طباء بنا دوں گا اور اس کو حظیرۃ القدس میں جگہ دوں گا اور اپنی پوشیدہ آنکھ سے ہر دن اس کی طرف نظر کروں گا اور ۷۰ ضرورتیں پوری کروں گا کم سے کم ضرورت مغفرت ہے، دیلمی نے مسند فردوس میں حضرت ابویوب انصاریؓ سے یہ بھی نقل کیا ہے کہ رسول اللہ ﷺ نے فرمایا جو شخص اس آیت کو فرض نماز کے بعد تلاوت کریگا تو اس کی مغفرت کر دوں گا اور جنت الفردوس میں جگہ دوں گا اور ۷۰ بار نظر کرم کروں گا اور ۷۰ ضروریات پوری کروں گا کم سے کم درجہ مغفرت ہے۔

حضرت زبیر ابن عوامؓ سے مروی ہے کہ رسول کریم ﷺ نے عرفہ میں یہ آیت تلاوت فرمائی اور فرمایا انا علی ذالک من الشاہدین میں بھی اس پر گواہ ہوں (کذافی فتح القدر للعلامة الشوكاني ج ۱ ص ۳۲۷) اور معارف القرآن میں بغوی کے حوالہ سے لکھا ہے کہ یہود کے دو بڑے عالم ملک شام سے مدینہ آئے یہاں آکر ان کو محسوس ہوا کہ یہ نبی آخر الزماں ﷺ کی ہجرت گاہ ہے پھر ان کو نبی کریم ﷺ کا علم ہوا تو حاضر خدمت ہوئے اور جملہ علامات دیکھی جو تورات میں مذکور تھیں پھر سوال کیا کہ سب سے بڑی شہادت کونسی ہے؟ اس پر یہ آیت نازل ہوئی یہ سنکر دونوں اسلام میں داخل ہو گئے۔

یہاں یہ سوال ہو سکتا ہے کہ جب اللہ پاک کو اسلام ہی پسند تھا تو دوسری قوموں کو دوسرے مذاہب یہودیوں کو تورات اور عیسائیوں کو انجیل اور داؤد کو زبور کیوں دی گئی جن سے دوسرے مذاہب وجود میں آئے تو سمجھ لینا چاہئے کہ ہر نبی کے زمانے میں انکالا یا ہوا دین اسلام ہی

تھا اور وہ عند اللہ مقبول ہے مگر جب اسلام اپنی آخری شکل میں اتر گیا تو اب اسلام کی مکمل تصویر یہ ہے کہ اب اس کے بغیر نجات کا کوئی راستہ نہیں (مستفاد از معارف القرآن ج ۲ ص ۳۷)۔

## مسلمانوں کو غیر مسلموں کے ساتھ دوستی کی ممانعت

ارشاد باری تعالیٰ: لَا يَتَّخِذُ الْمُؤْمِنُونَ الْكَافِرِينَ أَوْلِيَاءَ مِنْ دُونِ

الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاهُ وَيَحْذَرُكُمْ اللَّهُ نَفْسَهُ وَاللَّهُ الْمَصِيرُ (آل عمران)۔ ترجمہ: مسلمانوں کو چاہئے کہ ظاہر و باطناً کفار کو دوست نہ بنائیں ایمان والوں کو چھوڑ کر، اور جو ایسا کرے گا تو وہ اللہ پاک کے ساتھ دوستی رکھنے میں شمار نہیں مگر (ایسی صورت میں ظاہری دوستی کی اجازت ہے) کہ تم ان سے کسی قسم کا اندیشہ رکھتے ہو اس سے بچاؤ کیلئے اور اللہ پاک تم کو اپنی ذات سے ڈراتے ہیں اور اللہ پاک ہی کی طرف لوٹ کر جانا ہے۔

تشریح: ایمان والوں کو ہدایت دی جا رہی ہے کہ غیر مسلموں کے ساتھ دوستی نہ رکھیں کیونکہ ان کے ساتھ دوستی کا انجام خراب ہے، ایمان و اعمال صالحہ سے دور کریں گے اور تمہارے راز دار ہو کر سب مسلمانوں اور اسلام کو سخت نقصان پہنچائیں گے کیونکہ غیر مسلم تمہارا کبھی دلی خیر خواہ نہیں ہو سکتا ہے ہاں مگر ظاہر داری کے طور پر تم نقصان اور اسکے شر سے بچنے کے لئے تھوڑا تعلق رکھ سکتے ہو۔ چنانچہ بارہا کا تجربہ ہے کہ غیر مسلموں کی دوستی نے بہت زیادہ نقصان کیا ہے۔

## حضرت عیسیٰ علیہ السلام کے حواری مسلمان تھے

ارشاد باری تعالیٰ ہے: فَلَمَّا أَحَسَّ عِيسَى مِنْهُمُ الْكُفْرَ قَالَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ إِيَّاكَ يَا اللَّهُ وَأَشْهَدُ بِأَنَّكَ مُسْلِمُونَ (آل عمران) ترجمہ: اور جب محسوس کیا حضرت عیسیٰ نے ان سے کفر (یعنی ان کو معلوم ہو گیا کہ وہ قتل

کرنا چاہتے ہیں حالانکہ وہ ان کو اللہ پاک کی طرف سے دعوت دے رہے ہیں تو نصرت طلب کرنے کیلئے پکارا کہ کون ہے میری نصرت کرنے والا اللہ پاک کیساتھ تو حواریوں نے کہا کہ ہم لوگ ہیں اللہ کے دن کی نصرت کرنے والے ہم اللہ پاک پر ایمان لائے ہیں اور گواہ رہے کہ ہم مسلمان ہیں۔

تشریح: اوپر آیات میں حضرت مریم اور حضرت عیسیٰ علیہما السلام کے واقعات ان کے معجزات و کمالات کا تذکرہ چلا آ رہا ہے اور یہ کہ انہوں نے ان معجزات کو دکھا کر لوگوں کو رب العزت والجلال کی عبادت کی طرف دعوت دی اور صراطِ مستقیم کی نشان دہی فرمائی، مگر جب حضرت نے اپنی محنت مفید ہوتے ہوئے نہیں دیکھی، بجائے اطاعت و تسلیم کے انکار اور عداوت کا نقشہ سامنے آنے لگا اور قوم مخالفت پر آمادہ ہو گئی تب انہوں نے مخلصین سے نصرت طلب کی، اللہ تعالیٰ کی نصرت کیساتھ ”الی اللہ“ بمعنی ”مع اللہ“ ہے جیسا کہ علامہ واحدی نے الوسیط میں فرمایا ہے تو یہ آواز سنکر جو لوگ خوش قسمت اور سعادت مند تھے نصرت کیلئے تیار ہو گئے اور نصرت بغیر ایمان کے مکمل نہ ہو سکتی تھی، لہذا پہلے انہوں نے ایمان قبول کیا اور اپنے ایمان پر آپ کو گواہ اور شاہد بنایا اور پھر اس طرح دعاء کرنے لگے:

”ربنا ائمننا بما انزلت واتبعنا الرسول فاكتبنا مع الشاهدين“ (آل عمران)

ترجمہ: اے ہمارے رب ہم نے یقین کیا اس چیز کا جو تو نے اتاری اور ہم تابع ہوئے رسول کے سوا کھ لے ہم کو ماننے والوں میں۔

تشریح: اے ہمارے رب ہم ایمان لائے ہیں اس پر جو آپ نے اتارا ہے اور ہم نے تیرے رسول کی تصدیق و تائید کی تھی، ہمارا شمار بھی ان کیساتھ فرماتا کہ ان جیسے بلند درجات تک ہم بھی پہنچ جائیں، کہا جاتا ہے کہ حواری شکار پیشہ لوگ تھے چونکہ ان کے کپڑے

نہایت سفید تھے اس وجہ سے ان کو خواری کہتے ہیں اور کہا جاتا ہے کہ خواری کے معنی مخلص مددگار کے ہیں۔ جیسا کہ رسول کریم ﷺ نے فرمایا کہ میرے خواری زبیر بن العوامؓ ہیں (کذا فی الوسیطہ ص ۴۴۱)۔

## کفار کیلئے عذاب اور ایمان والوں کیلئے بشارت

ارشاد باری تعالیٰ ہے: فاما الذین کفروا فاعذبہم عذابا شدیدا فی الدنیا والآخرۃ وما لہم من نصیرین (۱۰) واما الذین امنوا و عملوا الصالحات فیو فیہم اجر وہم واللہ لایحسب الظالمین (۱۱) (ال عمران)۔ ترجمہ: بہر حال کفار تو میں ان کو دنیا اور آخرت میں سخت عذاب دوں گا اور ان کا کوئی مددگار نہ ہوگا اور وہ لوگ جو ایمان لائے ہیں اور عمل صالح کئے اللہ ان کو پورا پورا اجر و ثواب دیں گے اور اللہ پاک ظلم کرنے والوں کو پسند نہیں کرتے ہیں۔

تشریح: یہ آیت خاص ان کفار کے بارے میں ہے جن کو سمجھایا گیا اور بار بار ہدایت کی بات ان تک پہنچی مگر وہ انکار ہی کرتے رہے اور داعیان حق کے مقابلے میں عناد اور سرکشی پر نکل گئے، ایسوں کو اللہ پاک نے سزا دی قتل کئے گئے اور جلا وطن بھی کئے گئے، دنیا میں یہ سزا ملی حق سے اعراض اور روگردانی کرنے کی اور آخرت میں جو عذاب ان پر ہوگا وہ اس سے بھی زیادہ سخت اور خطرناک ہوگا اور ایمان اور اعمال صالحہ اختیار کرنے والوں کو دنیا میں بھی اچھی زندگی ملے گی اور آخرت میں جو نعمتیں ہیں ان کا تصور یہاں غیر ممکن ہے۔

## حضرت ابراہیم علیہ السلام سچے مسلمان تھے

ارشاد باری تعالیٰ ہے: ما کان ابراہیم یهودیا ولا نصرانیا ولكن کان حنیفا مسلما وما کان من المشرکین (۱۲) (ال عمران)۔ ترجمہ: ابراہیمؑ نہ یہودی تھے نہ عیسائی تھے بلکہ سچے اور صحیح مسلمان تھے اور نہ وہ مشرکین میں سے تھے۔

تشریح: ان آیات میں اہل کتاب کو توحید کی دعوت دی گئی ہے اور شرک سے روکا گیا اس کے بعد ان آیات میں ان لوگوں کی تردید ہے جو سیدنا ابراہیم خلیل اللہ علیہ السلام کو یہودی کہتے تھے، جیسا کہ یہودیوں کا خیال تھا، اور عیسائی انکو اپنے جیسا عیسائی کہتے تھے اور مشرکین اپنے میں شمار کرنے لگے، ان سب کو بتلایا گیا کہ تمہاری باتیں غلط ہیں یہودیت کا آغاز حضرت موسیٰ علیہ السلام سے ہوا اور عیسائیت کا آغاز حضرت عیسیٰ علیہ السلام سے ہوا اور یہ دونوں نبی اور رسول حضرت ابراہیم علیہ السلام کے بہت بعد میں دنیا میں تشریف لائے تھے اور مشرکین میں سے ہونے کا تو سوال ہی نہیں ہوتا بلکہ وہ تو موحدین اور اللہ والوں کے امام اور ان کے پیشوا تھے، ان کے نقش قدم پر تو نبی کریم ﷺ اور آپ کے تبعین یعنی ایمان والے حضرات ہیں جیسا کہ ارشاد باری تعالیٰ ہے:

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ (آل عمران)۔

ترجمہ: بیشک لوگوں میں سب سے قریب ابراہیم کے انکے تبعین اور یہ نبی ﷺ ہیں اور ایمان والے اور اللہ پاک ایمان والوں ہی کے دوست ہیں۔

تمام نبیوں سے آپ ﷺ پر ایمان کا اقرار لیا گیا تھا

ارشاد باری تعالیٰ ہے: وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ (آل عمران)۔

ترجمہ: اور جب اللہ تبارک و تعالیٰ نے تمام پیغمبروں سے وعدہ لیا تھا کہ جب میں

تم کو کوئی کوئی کتاب اور حکمت دوں گا اور پھر تمہارے پاس ہمارے آخری پیغمبر آئیں گے جو تصدیق کریں گے ان اشیاء کی جو تمہارے پاس ہیں تو تم ان پر ایمان لانا اور انکی نصرت کرنا فرمایا کہ کیا یہ تمہیں منظور ہے اور تم اسپر مجھ سے وعدہ کرتے ہو سب نے کہا کہ ہم اقرار کرتے ہیں فرمایا کہ تم گواہ رہو میں میں بھی تمہارے ساتھ گواہ ہوں۔

دین اسلام کے علاوہ اور کوئی دین قبول نہیں ہے

ارشاد باری تعالیٰ ہے: **اَفْغَيِّرْ دِيْنَ اللّٰهِ يَبْعُوْنَ وَلِهٖ اِسْلَمٌ مِّنْ فِى السَّمٰوٰتِ وَالْاَرْضِ طَوْعًا وَّكَرْهًا وَاِلَيْهِ يَرْجَعُوْنَ** O من یتبع غیر الاسلام دینا فلن یقبل منه وهو فی الآخرة من الخاسرین O (آل عمران)۔

ترجمہ: کیا اللہ پاک کے دین کے علاوہ اور کوئی دین تلاش کرتے ہیں حالانکہ آسمان اور زمین کی ساری مخلوق اللہ پاک کے تابع اور مطیع ہے خوشی سے اور زبردستی سے اور اسی کی طرف لوٹا ئے جائیں گے اور جو اسلام کے علاوہ کوئی اور مذہب تلاش کرے گا وہ ہرگز قبول نہ ہوگا اور وہ آخرت میں نقصان اور خسارہ اٹھانے والوں میں شمار ہوگا۔

تشریح: معلوم ہوا کہ اسلام ہی سے نجات وابستہ ہے اس کے علاوہ اب دوسرا کوئی مذہب ذریعہ نجات نہیں بن سکتا ہے، فتح القدر شوکانی ج ۱ ص ۳۵۸ میں ہے کہ امام طبرانی نے ”الاوسط“ میں حضرت انسؓ سے نقل کیا ہے کہ رسول اللہ ﷺ نے فرمایا غلاموں، جانوروں، بچوں میں سے جس کے اخلاق خراب ہو جائیں (اور وہ پریشان کرے) تو اس کے کان میں یہ آیت **اَفْغَيِّرْ دِيْنَ اللّٰهِ يَبْعُوْنَ** پڑھ کر دم کرے تو ان شاء اللہ وہ صحیح ہو جائے گا، یونس بن عبید سے مروی ہے کہتے ہیں کہ اگر کوئی شخص کسی جانور پر سوار ہو اور وہ پریشان کرتا ہو تو اس کے کان میں یہ آیت پڑھو وہ ٹھیک ہو جائے گا باذن اللہ تعالیٰ۔



انام طبرانی نے حضرت ابو ہریرہؓ نے نقل کیا ہے کہ فرمایا رسول اللہ ﷺ نے قیامت کے دن اعمال آئیں گے نماز آئے گی اور وہ کہے گی کہ یا رب میں نماز ہوں اللہ پاک فرمائیں گے تو اچھی ہے خیر پر ہے، پھر اسی طرح صدقہ، صیام اور دوسرے اعمال حاضر ہونگے ان کو بھی ایسا ہی جواب ملے گا، پھر اسلام حاضر ہوگا عرض کریگا میں اسلام ہوں اللہ پاک فرمائیں گے بہتر ہے تو خیر پر ہے اور تیرے ساتھ ہی ثواب دوں گا، (تیرے بغیر ثواب بھی نہ دوں گا) پھر یہ آیت تلاوت فرمائی۔

### کفار کا فدیہ آخرت میں بے کار ہے

ان الذین کفروا وماتوا وهم کفار فلن یقبل من احدہم مل الارض ذہبا ولو افتدی بہ اولئک لہم عذاب الیم ومالہم من نصوین (سورہ آل عمران ۹۱) ترجمہ: بے شک وہ لوگ جنہوں نے کفر کیا اور پھر بحالت کفر ان کا انتقال ہو گیا تو زمین بھر سونا بھی (فدیہ) ان سے قبول نہ ہوگا اور ان کیلئے دردناک عذاب ہوگا اور وہاں کوئی ان کا مدد گار نہ ہوگا۔

تشریح: یعنی آخرت میں کفار کیلئے انتہائی دردناک عذاب ہوگا اور وہاں ان کا کوئی مددگار بھی نہ ہو سکے گا، لہذا اے لوگو! کفر و شرک سے باز آؤ اور صحیح صحیح راستہ اسلام والا یعنی صراط مستقیم اختیار کرو، اگر وہاں کی خیر و بھلائی کے طالب ہو۔

### اہل کتاب ایمان والوں کو غلط راستہ پر ڈالنا چاہتے ہیں

اللہ پاک نے فرمایا: قل یا اہل الکتاب لم تصدون عن سبیل اللہ من امن تبغونہا عوجا وانتم شہداء وما اللہ بغافل عما تعملون (آل عمران) ترجمہ: آپ فرمادیتے ہیں اہل کتاب تم کیوں روکتے ہو ایمان لانے والوں کو اللہ پاک کے راستہ سے، اس

میں کبھی تلاش کرتے ہو حالانکہ تم گواہ ہو اور اللہ پاک تمہارے اعمال سے بے خبر نہیں ہے۔

**تشریح:** ان آیات میں یہود و نصاریٰ کو زبردست زجر و توبیح ہے کہ تم نہ خود صحیح چلتے ہو اور نہ ایمان والوں کو صراطِ مستقیم پر چلنے دینا چاہتے ہو، حالانکہ تمہاری کتابوں میں پہلے ہی سے خبر دی گئی ہے کہ محمد ﷺ آخری پیغمبر ہوں گے اور ان کا مذہب اسلام ہوگا اور وہ صحیح مذہب ہوگا، اس کے ظاہر ہونے کے بعد کوئی دوسرا مذہب قبول نہیں ہوگا، تم ان باتوں کے عالم ہو اور گواہ ہو پھر یہ شرارت کیسی ہے، کیا تم میں عقل نہیں ہے کہ اس کو سمجھ سکو، ہدایت کی طرف آسکو، اہل کتاب کی شرارت و خباثت سامنے آجانے کے بعد اگر تم مسلمانو! ان کی اتباع و تقلید کرو گے اور ان کے طرز پر زندگی گزارو گے تو تمہارا ہی نقصان ہوگا، ایمان کے بعد پھر گمراہی میں چلے جاؤ گے، چنانچہ ارشاد باری تعالیٰ ہے: **يَا أَيُّهَا الَّذِينَ آمَنُوا إِن تَطِيعُوا فِرْيَقًا مِّنَ الَّذِينَ أوتُوا الْكِتَابَ يردوكم بعد ایمانکم کافرین (آل عمران)** ترجمہ اے ایمان والو! اگر تم یہود و نصاریٰ کی کسی جماعت کی اتباع کرو گے تو یہ ایمان کے بعد تم کو پھر کافر بنا دیں گے۔

**تشریح:** حالانکہ تم پر اللہ کی کتاب پڑھی جاتی ہے، نماز میں بھی اور غیر نماز میں بھی اور تم کو انبیاء، صدیقین، شہداء، صالحین والا راستہ صاف صاف بتا دیا گیا ہے، پھر اس کو چھوڑ کر کہاں جا رہے ہو، خدا کے نافرمان شیطان طبعیت شراب اور حرام کاموں میں مبتلا انسانوں کو اپنا نمونہ بناتے ہو اس سے زیادہ حماقت اور جہالت والی کونسی بات ہو سکتی ہے؟ سمجھ سے کام لو اور صراطِ مستقیم پر چلتے رہو، اس میں صلاح و فلاح ہے۔

**علی اتحاد: ایک جنس گراں مایہ**

ارشاد ربانی ہے: **يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا**

وَأَنْتُمْ مُسْلِمُونَ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ (ال عمران)۔

ترجمہ: اے ایمان والو! اللہ پاک سے ڈرو جیسا کہ ان سے ڈرنے کا حق ہے اور تمہاری موت اسلام ہی پر آنی چاہئے اور سب مل کر اللہ کی رسی کو مضبوطی سے پکڑو اور جدا جدا جہاد مت ہو جاؤ، اور اللہ کی نعمت کو یاد کرو جو تمہارے اوپر ہے کہ تم آپس میں دشمن تھے اللہ پاک نے تمہارے قلوب میں محبت ڈال دی، اور تم اس کے فضل و کرم سے بھائی بھائی بن گئے، اور تم جہنم کے گڑھے کے کنارے پر تھے اللہ نے تم کو وہاں سے نجات عطا فرمائی، اسی طرح اللہ پاک اپنی باتیں تمہارے سامنے بیان کرتے ہیں تاکہ تم ہدایت پر قائم رہو۔

تشریح: ان آیات مبارکات میں اہل ایمان کو اتحاد و اتفاق سے رہنے اور اللہ پاک سے ڈرنے کی ہدایت و تعلیم دی جا رہی ہے اور یہ کہ اللہ پاک کی نعمتوں کو یاد کرو کہ عداوت کے بعد تم میں الفت و محبت قائم کر دی ہے اور تمہیں جہنم کے گڑھے سے بچایا ہے۔ اس پر جتنا اللہ پاک کا شکر ادا کرو کم ہے، حق تقاضہ کا مطلب حضرت عبداللہ ابن مسعود سے مروی یہ ہے کہ ایسی اطاعت کی جائے اللہ پاک کی جس کے بعد نافرمانی نہ ہو، ایسا شکر کیا جائے جس کے بعد ناشکری نہ ہو، ایسا ذکر کیا جائے کہ نسیان نہ ہو اور حبل اللہ سے مراد دین ہے (بندہ نے فضیلت تقویٰ نامی کتاب میں ان آیات کی کافی تشریح کی ہے، اس لئے یہاں اسی پر اکتفاء کیا جاتا ہے)۔

## اس امت کی فضیلت اور اس کے اسباب

ارشادِ ربّانی ہے: كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُوْمِنُونَ بِاللّٰهِ (آل عمرا)۔ ترجمہ: تم بہترین امت ہو جو بھی گئی لوگوں کی ہدایت کیلئے، حکم کرتے ہو اچھائیوں کا اور روکتے ہو برائیوں سے اور ایمان لاتے ہو اللہ پر۔

تشریح: علامہ واحدی نیشاپوریؒ الوسيط میں اور علامہ شوکانی فتح القدير میں زجاج اور فراء کے حوالہ سے لکھتے ہیں کہ مطلب یہ ہے کہ تم لوگ لوح محفوظ میں اللہ پاک کے یہاں بہترین گروہ بہترین امت مانے گئے ہو، زجاج فرماتے ہیں کہ اس آیت کریمہ کے اصل مخاطب صحابہ کرامؓ ہیں، گو عمومی طور پر ساری امت اس میں شامل ہے، اور حضرت عبداللہ بن عباسؓ سے مروی ہے کہ اس سے مراد امت محمدیہ ﷺ ہے اور یہ خیریت مشترک ہے ساری امت کے درمیان، اول والے حضرات ہوں یا اخیر والے یا درمیان والے، چنانچہ ایک روایت سے اس کی تصدیق ہوتی ہے۔

عن انسؓ قال رسول الله صلى الله عليه وسلم مثل امتي مثل المطر لا يسري اوله خير ام اخوه (رواه الترمذی، مشکوٰۃ ۵۸۳/۲)۔ ترجمہ: حضرت انسؓ سے مروی ہے کہ نبی کریم ﷺ نے فرمایا کہ میری امت کی مثال بارش جیسی ہے، معلوم نہیں اس کا پہلا حصہ بہتر ہے یا آخری حصہ۔

شارح مشکوٰۃ علامہ فضل اللہ توربشتیؒ فرماتے ہیں کہ اس حدیث سے یہ نہ سمجھا جائے کہ اس امت کے اول طبقہ (صحابہ کرامؓ) کی بعد والوں پر فضیلت میں تردد کا اظہار ہے، کیونکہ قرن اول یعنی صحابہؓ کی فضیلت مسلم ہے، اور اس سلسلہ میں تصریح ہے خیر امتی

قرنی ثم الذین یلونہم ثم الذین یلونہم میری امت میں بہترین دور میرا دور ہے پھر وہ جو اس کے متصل ہے پھر وہ جو اس کے متصل ہے، دوسری روایت میں ارشاد عالی ہے:

عن عمر قال قال رسول اللہ صلی اللہ علیہ وسلم اکرموا اصحابی فانہم خیارکم ثم الذین یلونہم ثم الذین یلونہم الخ (مشکوٰۃ شریف ۵۵۴)۔ ترجمہ: حضرت عمرؓ سے مروی ہے کہ نبی کریم صلی اللہ علیہ وسلم نے فرمایا صحابہ کرام کی تعظیم کرو کیونکہ یہ تم میں سب سے افضل ہیں پھر ان کے بعد والے پھر ان کے بعد والے حضرات ہیں۔

لہذا ان تصریحات کے ہوتے ہوئے اس تردد کا کوئی مطلب نہیں رہتا ہے بلکہ مراد نفع ہے، ہو سکتا ہے کہ بعد والوں میں ایسے افراد پیدا ہوں جن سے شریعت کی ترویج و اشاعت اور قلوب کی اصلاح خیر و برکت کا کام زیادہ ہو جائے، چنانچہ تاریخ شاہد ہے کہ بعد والوں میں فقہاء میں سے ائمہ اربعہ..... اور صوفیاء کرام میں سے حسن بصریؒ، جنید بغدادیؒ، شیخ عبدالقادر جیلانیؒ، مجدد الف ثانی سرہندیؒ، شیخ عبدالقدوس گنگوہیؒ، اور متکلمین میں سے شیخ ابوالحسن اشعری اور شیخ ابو منصور ماتریدی جیسے حضرات سے دین کو کس قدر نفع ہوا ہے اور پھر ہر دور میں اولیاء، علماء، صلحاء، فقہاء، حکماء پیدا ہوتے چلے گئے اور دین کی نشر و اشاعت کا کام خوب ہوا ہے فللہ الحمد، مگر یہ حضرات اپنے انتہائی کمالات کے باوجود صحابیت کی فضیلت اور مقام تک نہیں پہنچ سکتے..... یہ امر مسلم الثبوت ہے، بہر حال جس طرح بارش کے کسی خاص حصہ کے بارے میں یہ فیصلہ حتیٰ اور قطعی طور پر نہیں کیا جاسکتا ہے کہ اول کا حصہ بہتر تھا یا آخر کا، اسی طرح امت کے اول طبقہ کے تمام افراد کو من جمیع الجہات امت کے بعد والے طبقات کے تمام افراد پر فضیلت دینا مشکل ہے، گوکہ حضرات صحابہ کرام کو صحابیت کا شرف حاصل ہونا اور ان کا افضل ہونا صحابیت کی وجہ سے مسلم

ہے اگرچہ بعد والے افراد میں دینی نفع کے اعتبار سے صحابہ رضی اللہ عنہم سے بڑھ کر بھی ہوں تب بھی ان کی فضیلت بہرکت صحبت رسول ﷺ غیر قابل انکار ہے، بعد والے حضرات کی فضیلت اس حدیث سے بھی ثابت ہوتی ہے:

عن ابی ہریرۃ ان رسول اللہ ﷺ قال ان من اشد امتی لی حبا ناس یكونون بعدی یود احدہم لو رآنی باہلہ ومالہ (رواہ مسلم، مشکوٰۃ ۵۸۳/۲)۔ ترجمہ: حضرت ابو ہریرہؓ سے مروی ہے کہ فرمایا رسول اللہ ﷺ نے کہ میرے بعد مجھ سے بہت محبت رکھنے والے ایسے افراد بھی ہوں گے جو تمنا کریں گے کہ مال و اہل کی قربانی دیکر کاش مجھے دیکھ لیتے ان کو اس قدر تعلق ہوگا۔

مذکورہ آیت کریمہ میں اس امت کی فضیلت کی وجوہات میں تین باتیں مذکور ہوئی ہیں (۱) امر بالمعروف (۲) نہی عن المنکر (۳) ایمان باللہ۔ اس کی تصدیق اس روایت سے بھی ہوتی ہے جس کو پہلی نے ”دلائل النبوة“ میں ذکر فرمایا ہے۔

عن عبدالرحمن بن العلاء الحضرمی قال حدثنی من سمع النبی صلی اللہ علیہ وسلم یقول انه سیکون فی اخر هذه الامۃ قوم لہم مثل اجر اولہم یامرون بالمعروف وینہون عن المنکر ویقاتلون اہل الفتن (مشکوٰۃ ۵۸۳/۲)۔ کذا فی المرقاۃ للعلامہ علی القاری)۔

ترجمہ: حضرت علاء بن عبدالرحمن حضرمی کہتے ہیں کہ اس شخص نے مجھ سے بیان کیا جس نے نبی کریم ﷺ سے سنا فرمایا: آخری دور میں اس امت میں ایسے افراد ہوں گے جن کو پہلوں جیسا ثواب ملے گا، جو اچھائیوں کا حکم کریں گے اور برائیوں سے روکیں گے اور فتنوں والوں سے قتال و مقابلہ کریں گے۔ اہل فتن سے مراد باطل فرقتے ہیں۔

اس آیت کریمہ (کنتم خیر أمة الآیة) بارے میں ایک صحابی نے نقل کیا ہے کہ فرمایا رسول اللہ ﷺ نے کہ اللہ پاک کے اس فرمان کا مطلب یہ ہے کہ تم نے امتوں کا عدد پورا کر دیا ہے، ستر ویں امت تم ہو، اور ان تمام میں تم سب سے بہتر ہو، اور اللہ پاک کے نزدیک سب سے زیادہ قریب اور باعزت ہو (مشکوٰۃ ۲/۵۸۳) اور اس امت کا بہتر اور کریم ہونا اس وجہ سے ہے کہ اس امت کو جو رسول ملے وہ سب رسولوں میں سب سے افضل و اکرم ہیں، آپ ﷺ کی برکت سے اس امت کو خیر و برکت کا حصہ وافر حاصل ہوا ہے، اسی وجہ سے اس امت کو ثواب بھی دیگر امتوں سے بدرجہا زائد حاصل ہوتا ہے، عمر کم ہے اور ثواب زیادہ ہے، بخلاف پہلی امتوں کے کہ ان کی عمریں لمبی اور ثواب کم ہوتا تھا، چنانچہ حدیث پاک میں وارد ہوا ہے:

عن ابن عمر عن رسول الله ﷺ قال انما اجلكم في اجل من خلا من الامم ما بين صلاة العصر الى مغرب الشمس وانما مثلكم ومثل اليهودي والنصارى كرجل استعمل عمالا فقال من يعمل لي الى نصف النهار على قيراط قيراط فعملت اليهود الى نصف النهار على قيراط قيراط ثم قال من يعمل لي من نصف النهار الى صلاة العصر على قيراط قيراط ثم قال من يعمل لي من صلاة العصر الى مغرب الشمس على قيراطين الا فانتم الذين يعملون من صلاة العصر الى مغرب الشمس الا لكم الاجر مرتين فغضبت اليهود والنصارى فقالوا نحن اكثر عملا واقل عطاء قال الله تعالى فهل ظلمتكم من حقمك شيئا قالوا لا قال الله تعالى فانه فضلي اعطيه من شئت (راوه البخارى مشکوٰۃ ۲/۵۸۳).

ترجمہ: حضرت ابن عمر سے مروی ہے کہ فرمایا رسول اللہ ﷺ نے بیشک تمہاری

عمریں گذشتہ امتوں کی عمروں کے مقابلہ میں اتنی ہیں جتنا کہ عصر سے مغرب تک کا وقت ہے، اور تمہاری اور یہود و نصاریٰ کی مثال اس شخص جیسی ہے کہ جس نے اعلان کیا کہ کون ہے جو میری مزدوری کرے! صبح سے آدھے دن کے حصہ تک ایک قیراط اجرت پر، یہ منکر یہودی تیار ہو گئے اور انہوں نے آدھے دن تک کام کیا ایک قیراط اجرت پر، پھر اس شخص نے یہ اعلان کیا، کون ہے جو آدھے دن سے لیکر عصر تک میرا کام کرے ایک قیراط مزدوری پر! یہ منکر نصاریٰ نے کام کیا ایک قیراط پر، پھر اس نے اعلان کیا کون ہے جو میرا کام کرے عصر سے مغرب تک دو قیراط پر! یہ سن کر تم لوگوں نے کام کیا عصر سے مغرب تک اور تم کو دو ہری اجرت ملی، یہ دیکھ کر یہود و نصاریٰ کو غصہ آیا کہ ہم نے کام زیادہ کیا اور اجرت کم ملی اور انہوں نے کام کم کیا اور اجرت زیادہ ملی، اللہ پاک نے فرمایا میں نے تمہارا حق جتنا طے کیا تھا دیدیا اس میں کوئی کمی واقع ہو گئی ہے کیا؟ یہ تو میرا فضل و کرم ہے کہ میں جس کو چاہوں زیادہ عطاء کروں (اس پر اعتراض کا کسی کو حق نہیں)۔

### جنت میں بھی اس امت کی تعداد زیادہ ہوگی

حدیث پاک میں آیا ہے: عن عبد اللہ قال قال رسول اللہ ﷺ اما ترضون ان تكونوا اهل الجنة قال فكبرنا ثم قال اما ترضون ان تكونوا اهل الجنة قال فكبرنا ثم قال انى لا ارجو ان تكونوا اهل الجنة وفى رواية نصف اهل الجنة لا يدخلها الا نفس مسلمة (مسلم شریف ۱۷۱۱)۔  
ترجمہ: حضرت عبد اللہ سے مروی ہے کہ ہم سے رسول اللہ ﷺ نے فرمایا کہ تم راضی نہیں ہو اس بات سے کہ جنت میں تمام جنتیوں کا چوتھائی حصہ تم ہو گئے؟ ہم نے یہ سن کر خوشی کے مارے اللہ اکبر کا نعرہ لگایا، پھر فرمایا: کیا تم راضی نہیں ہو کہ جنتیوں کا تہائی تم ہو گئے؟ ہم نے



سن کر اللہ اکبر کا نعرہ لگایا، پھر فرمایا مجھے امید ہے آدھے جنتی تم ہونگے اور ایک روایت میں نصف ہل الجنة ہے اور یہ اس لئے ہے کہ جنت میں صرف مسلمان ہی داخل ہونگے۔

### اہل کتاب میں اچھے لوگوں کی قرآن تعریف کرتا ہے

ارشاد باری تعالیٰ ہے: لَيْسُوا سَوَاءً مِنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ فِي الْخَيْرَاتِ وَأُولَئِكَ مِنَ الصَّالِحِينَ (آل عمران ۱۱۳)۔ ترجمہ: اور اہل کتاب میں بھی سب برابر نہیں ہیں (اچھے بھی ہیں) ان کی بھی ایک جماعت ہے جو حق پر قائم ہے اور اطاعت الہی میں مشغول رہتے ہیں، اللہ پاک کی آیات کی تلاوت کرتے رہتے ہیں، رات کے اوقات میں اور وہ نماز پڑھتے ہیں، اللہ پاک اور قیامت کے دن پر ایمان رکھتے ہیں، اچھائیوں کا حکم کرتے ہیں اور برائیوں سے روکتے ہیں اور نیک کاموں میں آگے رہتے ہیں یہ نیک لوگوں میں شامل ہیں۔

تشریح: یہاں معروف سے مراد بطور خاص توحید ہے، جیسا کہ ترجمان القرآن حضرت عبد اللہ بن عباسؓ سے مروی ہے، اور منکر سے مراد شرک و کفر ہے، علامہ زجاجؒ فرماتے ہیں کہ مطلب یہ ہے کہ نبی کریم ﷺ کی اتباع کا حکم فرماتے ہیں اور آپ کی مخالفت سے روکتے ہیں اور اس کے ساتھ ساتھ دیگر اچھے کاموں میں سبقت کرتے ہیں، پھر ایسوں کے اچھے ہونے میں کیا شبہ ہے، بلکہ اہل کتاب (یہود و نصاریٰ) میں سے اگر کوئی ایمان لائے گا تو اس کو دو ہر اٹھاب ملے گا، ایک پہلے نبی پر ایمان لانے کا دوسرا نبی کریم ﷺ پر ایمان لانے کا اور اس کے سارے گناہ معاف ہو جائیں گے، سبحان اللہ اس قدر فضیلت ہونے کے باوجود یہود و نصاریٰ کو اسلام میں سبقت کرنے کی ضرورت ہے، اسلام انکا استقبال کرتا ہے

اور ان کی تعریف کرتا ہے۔

## اہل کتاب سے دوستی و محبت مت رکھو

اللہ پاک کا ارشاد ہے: يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِنْ دُونِكُمْ لَا يَأْتُونَكُمْ خَبْرًا وَدُّوا مَا عَنِتُّمْ قَدْ بَدَتِ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ قَدْ بَيَّنَّا لَكُمْ الْآيَاتِ إِنْ كُنْتُمْ تَعْقِلُونَ (اہل عمران ۱۱۸)۔ ترجمہ: اے ایمان والو! مسلمانوں کے علاوہ (اہل کتاب) کو اپنا جگری دوست مت بناؤ، یہ تمہاری بربادی میں کوئی کمی نہیں چھوڑتے (جب ان کو موقع ملتا ہے) یہ چاہتے ہیں کہ تم سخت مشقت میں پڑ جاؤ، دشمنی و عداوت ان کے منہ سے ظاہر ہو چکی ہے اور انہوں نے اپنے سینوں میں جو عداوت چھپا رکھی ہے وہ اس سے بھی زیادہ بڑی اور خطرناک ہے، تحقیق کہ ہم نے تمام باتیں بتلا دی ہیں تاکہ تم عقلمندی اور ہوش سے کام لو۔

تشریح: ان آیات مبارکات میں یہود و نصاریٰ اور کفار کے مسلمانوں کے بارے میں دلی جذبات کو واضح کر دیا گیا ہے، اس کے باوجود بھی مسلمان اور ان کے بادشاہ یہود و عیسائی بادشاہوں کی شرارتوں اور سازشوں کو نہیں سمجھتے اور اپنی رعایا کو ہلاک و برباد کر رہے ہیں، ظاہر داری کی ممانعت نہیں ہے مگر ہاں! اس طرح کے تعلقات کہ وہ لوگ مسلمانوں کے راز سے واقف ہو جائیں نہایت خطرناک ہے، اہل کتاب بے حد شاطر اور عیار ہوتے ہیں، وہ کبھی مسلمانوں کے خیر خواہ نہیں ہوتے ہیں۔ یہود اور نصاریٰ کی عیاریاں مسلمانوں اور اسلام کے ساتھ شروع سے چلی آرہی ہیں اور انہوں نے ہر دور میں مسلمانوں پر بے حد و حساب مظالم کئے ہیں، مگر مسلمانوں نے صبر و ہمت کا مظاہرہ کیا ہے، اور موقع ملنے پر عفو و کرم کا معاملہ کیا ہے، یہ مسلمانوں کی شان رہی ہے، اس کے باوجود یہ مسلمانوں اور اسلام کو بدنام

کرنے کیلئے ہر حربہ استعمال کرتے ہیں اور کر رہے ہیں، اللہ پاک انکے خبیث اور شرمزئی عزائم سے جملہ مسلمانوں کی حفاظت فرمائے اور مسلمانوں کو ان کے تہذیب و طریقے اپنانے سے بچائے، آمین۔

### سود سے بچنے اور متقی بننے

ارشاد باری ہے: يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً وَاتَّقُوا اللَّهَ لَعَلَّكُمْ تُفْلِحُونَ ۝ وَاتَّقُوا النَّارَ الَّتِي أُعِدَّتْ لِلْكَافِرِينَ ۝ وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ ۝ وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ ۝ وَالَّذِينَ إِذَا فَعَلُوا فَاحِشَةً أَوْ ظَلَمُوا أَنفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ الذُّنُوبَ إِلَّا اللَّهُ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ۝ أُولَٰئِكَ جَزَاءُ الَّذِينَ مَغْفِرَةٌ مِّن رَّبِّهِمْ وَجَنَّتْ تَجْرِي مِّن تَحْتِهَا الْأَنْهَارُ خَالِدِينَ فِيهَا وَنِعْمَ أَجْرُ الْعَمَلِينَ ۝ وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِن كُنْتُمْ مُّؤْمِنِينَ (آل عمران رکوع ۴)۔

ترجمہ: اے ایمان والو تم سود نہ کھاؤ دو گنا چو گنا کر کے اور اللہ پاک سے ڈرو تا کہ تم فلاح پاسکو اور بچو اس آگ سے جو تیار کی گئی ہے کافروں کے واسطے اور اطاعت کرو اللہ اور اس کے رسول کی تا کہ تم پر رحمت ہو اور اپنے رب کی مغفرت کی طرف کوشش کرو، اور اس جنت کی طرف جس کا عرض آسمان اور زمین جیسا ہے اور وہ تیار کی گئی ہے پرہیزگاروں کیلئے، یعنی وہ حضرات جو خرچ کرتے ہیں خوشی کی حالت میں بھی اور تنگی و پریشانی کی حالت میں بھی اور جو غصہ دہالیتے ہیں اور لوگوں کو معاف کرنے کے عادی ہیں، اللہ پاک پسند کرتے ہیں اچھے انسانوں

کو اور وہ کہ جب ان سے کوئی غلط کام ہو جاتا ہے تو اللہ پاک کو یاد کرتے ہیں، اور اللہ پاک کے سوا کون گناہوں کو معاف کر سکتا ہے، اور وہ لوگ اصرار نہیں کرتے اپنے کاموں پر اور جانتے ہیں کہ اچھے کام کرنے والوں کا بہترین بدلہ اور ثواب مغفرت ہے ان کے رب کی طرف سے، اور ایسی جنت ہے جس کے نیچے سے نہریں جاری ہیں جہاں یہ لوگ ہمیشہ ہمیش رہیں گے اور اچھے کام کرنے والوں کا بہترین بدلہ اور ثواب ہے، اور نہ سست پڑو اور نہ غم کرو، تم ہی لوگ بلند رہو گے اگر واقعہ تم ایمان والے رہے۔

**تشریح:** (۱) ان آیات مبارکات میں پہلے سود کھانے سے روکا گیا ہے، اور "اضعافاً مضعفة" کی قید احترازاً نہیں ہے بلکہ اس حالت کا بیان تھا جس پر ان کے معاملات دائر تھے کہ کسی کو مجبوری کے وقت میں قرض دیکر سود لیتے اور کہتے کہ اگر اتنی مدت دیر ہوگئی تو اب اتنے پر مزید اتنا اضافہ کر کے ادا کرنا ہوگا، بڑھاتے رہتے تھے، آج کل بھی بہت سے لوگ اس بیماری میں مبتلا ہیں اور وہ غریب لوگوں کی مجبوری سے ناجائز فائدہ اٹھاتے ہیں ان کے دلوں میں فساد پیدا ہو گیا ہے انسانوں کا رحم ختم ہو گیا ہے، ایسے لوگوں کو اس آگ سے ڈرایا گیا ہے جو خالص کفار کیلئے تیار کی گئی ہے، اس سے زیادہ سخت وعید اور کیا ہو سکتی ہے؟۔

(۲) اللہ اور اس کے رسول ﷺ کی اطاعت کا حکم فرمایا ہے اور بتایا ہے کہ اسی میں فلاح

اور صلاح ہے۔

(۳) مغفرت اور جنت حاصل ہونے والے اعمال کرو یعنی تقویٰ اختیار کرو اور راہ

خدا میں خرچ کرو ہر حال میں، خوشی کی حالت ہو یا غم کی حالت ہو۔

(۴) غصہ دباننا چاہئے، متیقن حضرات غصہ دباتے ہیں، فرمایا نبی کریم ﷺ نے

جو غصہ نافذ کرنے پر قدرت رکھے اور پھر اس کو دبا لے تو تمام مخلوق کے سامنے اس کو بلایا

جائے گا اور اختیار دیا جائے گا کہ جس حور سے چاہے نکاح کر لے (ابوداؤد، ترمذی) اول درجہ کے متقی حضرات تو یہ لوگ ہیں۔ اس کے بعد وہ لوگ ہیں کہ جب ان سے کوئی غلط کام ہو جاتا ہے (گناہ کبیرہ) یا چھوٹا گناہ کر کے اپنے اوپر ظلم کر لیتے ہیں تو فوراً اللہ پاک سے مغفرت کے طالب ہوتے ہیں، ان کا انجام بھی توبہ و استغفار ہی کی وجہ سے بہتر ہوگا، مغفرت اور جنت ان کو بھی ملے گی۔

(۵) تم دشمنان اسلام کی طاقتوں کا مقابلہ کرنے کیلئے تیار ہو جاؤ! کمزور و بزدل نہ بنو اور گذشتہ جو ہو چکا ہے اس پر غم نہ کرو، انشاء اللہ تم ہی بلند اور غالب رہو گے اگر ایمان کامل پر قائم رہے اور ہمت کرتے رہے۔ ہمارے شیخ و مرشد حضرت مولانا شاہ محمد احمد صاحب کا شعر ہے

کیوں اَنْتُمْ الْاَعْلَوْنَ کے وعدہ سے ہوں محروم

افسوس کہ ایمان میں کامل میں نہیں ہوں

ان آیات میں نبی پاک ﷺ اور ایمان والوں کیلئے تسلی ہے اس تکلیف پر جو غزوہ احد کے دن پہنچی تھی اللہ کے رسول ﷺ کا کہنا ماننے میں غفلت ہوئی تھی اور نقصان عظیم اٹھانا پڑا تھا، اس واقعہ میں بڑی عبرت ہے مسلمانوں کیلئے، بہر حال توبہ و استغفار گناہوں کو ختم کرانے کا عمدہ ذریعہ ہے، ایک روایت میں ہے کہ نبی پاک ﷺ اللہ پاک سے نقل کرتے ہیں کہ جو بندہ یہ جانتا ہے کہ میرے اللہ کے اندر قدرت ہے اور جانتا ہے کہ میرے اللہ کے سوا کوئی معاف کرنے والا نہیں ہے تو میں ضرور معاف کروں گا اور پرواہ نہ کروں گا چاہے اس کے گناہ کتنے ہی کیوں نہ ہوں (کذا فی الوسیط للعلامة الواحدی)۔

## کفار کی اطاعت نہ کرو

ارشاد باری تعالیٰ ہے: يَا أَيُّهَا الَّذِينَ آمَنُوا إِن تَطِيعُوا الَّذِينَ كَفَرُوا يُرَدُّوكُمْ عَلَىٰ أَعْقَابِكُمْ فَتَقْلِبُوا خَاسِرِينَ بَلِ اللَّهُ مَوْلَاكُمْ وَهُوَ خَيْرُ النَّاصِرِينَ (ال عمران)

ترجمہ: اے ایمان والو! اگر تم کفار اور مشرکین کی اطاعت کرو گے تو یہ تمہیں الٹے پاؤں گمراہی اور نقصان کی طرف لوٹا دیں گے اس وقت تم سخت خسارہ میں ہو جاؤ گے بلکہ اللہ پاک ہی تمہارے مولیٰ و مددگار ہیں اور وہ بہتر مدد کرنے والے ہیں۔

تشریح: ان آیات میں ایمان والوں کو کفار و مشرکین اور منافقین کی اطاعت سے روکا گیا ہے اور بتایا گیا ہے کہ ان کی اطاعت سراسر خسارہ اور نقصان کا باعث ہے، یہ ایمان کا خسارہ بھی ہے اور دنیا کا خسارہ..... اور نقصان بھی، پھر بھی بہت سے مسلمانوں کو دیکھا گیا ہے کہ غیر مسلموں کی اطاعت اور اتباع کرتے ہیں اور اپنے آپ کو غفلت سمجھتے ہیں۔

## کفار کی طرح مت ہو جاؤ

ارشاد باری تعالیٰ ہے: يَا أَيُّهَا الَّذِينَ آمَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا الْآيَةُ (ال عمران)۔

ترجمہ: اے ایمان والو! ان لوگوں کی طرح مت بنو جنہوں نے کفر کیا ہے اور اپنے بھائیوں کے بارے میں کہا جبکہ وہ علاقہ میں سفر کر رہے تھے یا غزوہ کر رہے تھے، اگر وہ ہمارے پاس ہوتے تو نہ مرتے اور نہ قتل کئے جاتے۔

تشریح: علامہ واحدی فرماتے ہیں کہ حضرت عبداللہ ابن عباسؓ سے منقول ہے کہ آیت کریمہ میں منافقین کی جماعت مراد ہے جنہوں نے ان لوگوں کے بارے میں کہا تھا جن

کو رسول کریم ﷺ نے بر معونہ یا رجب کے مقام کی طرف بھیجا تھا اور ان کو نقصان اٹھانا پڑا اور تکلیف پہنچی تھی اور بعض انتقال کر گئے تھے، یہ کہا کہ اگر یہ لوگ ہمارے پاس ہوتے نہ سفر کرتے اور نہ غزوہ میں جاتے تو امن سے رہتے نہ موت آتی اور نہ قتل ہوتے، اے ایمان والو! تم اس قسم کی باتیں نہ کرو موت کا ایک وقت ہے، انسان جہاں بھی رہے، سفر ہو یا حضر موت پہنچ کر رہے گی، اس کو کوئی روکنے والا نہیں ہے اور اللہ کے راستہ میں مرجانا شہید ہو جانا بڑی نعمت ہے، ان آیات میں زبردست تشبیہ ہے کہ ایمان والے کفار و مشرکین جیسی باتیں ہرگز نہ کریں، ان کے پاس ایمان نہیں ہے، تمہارے پاس تو ایمان ہے تو تم اس کی روشنی میں باتیں کیا کرو۔

### اہل ایمان کیلئے قرآن کی زریں تعلیمات

وَعَلَى اللَّهِ فَلْيَتَوَكَّلِ الْمُؤْمِنُونَ (ال عمران)۔ ترجمہ: اور ایمان والوں کو اللہ پر

بھروسہ کرنا چاہئے۔

تشریح: جو اللہ پاک پر بھروسہ رکھتا ہے اللہ سبحانہ و تعالیٰ ضرور اس کا کام بنا دیتے ہیں، جیسا کہ ارشاد باری تعالیٰ ہے وَمَنْ يَتَوَكَّلْ عَلَى اللَّهِ فَهُوَ حَسْبُهُ اور جو اللہ پاک پر بھروسہ رکھتا ہے تو وہ اس کے لئے کافی ہو جاتا ہے مگر توکل کا صحیح مطلب سمجھنا بھی ضروری ہے، امام غزالی لکھتے ہیں: کہ توکل اسباب چھوڑ دینے کا نام نہیں ہے بلکہ اسباب اختیار کر کے پھر اللہ تعالیٰ پر بھروسہ کرے، سنت نبوی ﷺ سے بھی یہی تعلیم دی گئی ہے، بعض لوگوں کو دھوکہ ہو گیا اور انہوں نے اسباب کو چھوڑنے کا نام توکل رکھ دیا ہے حالانکہ یہ غلط ہے۔

### اہل ایمان پر اللہ کا احسان (بعثت رسول ﷺ)

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي

ضَلَّالٍ مُّبِينٍ (ال عمران) ترجمہ: تحقیق اللہ پاک نے ایمان والوں پر احسان فرمایا جبکہ بھیجا ان میں ایک رسول انہی میں سے جو پڑھتے ہیں ان پر اپنے اللہ کی آیات کو اور ان کا تزکیہ کرتے ہیں اور ان کو کتاب اللہ اور حکمت کی باتیں سکھلاتے ہیں اگرچہ وہ اس سے پہلے گمراہی میں تھے۔

تشریح: ان آیات میں اللہ جل شانہ نے ایمان والوں پر احسان جنمایا ہے کہ ہم نے تمہاری ہدایت کیلئے ایک عظیم رسول بھیجا ہے جو تمہارے قبیلہ و خاندان سے ہے، یہ حقیقت ہے کہ نبی کریم ﷺ کا سلسلہ نسب ایسا ہی تھا کہ تمام قبائل کہیں نہ کہیں آپ ﷺ سے ملتے تھے نسبی طور پر، سوائے قبیلہ بنی تغلب کے کہ وہ اصلاً نصاریٰ میں سے تھے، اللہ پاک نے ان کو ہدایت سے نوازا تھا، ان آیات میں نبی کریم ﷺ کے تین وظیفے بتائے ہیں:

(۱) آپ ﷺ نے اللہ پاک کی آیات کو پڑھ کر لوگوں کو سنایا۔

(۲) لوگوں کو برے اخلاق سے پاک کیا۔

(۳) لوگوں کو کتاب اللہ اور سنت کی تعلیم دی، ان اعمال کی برکت سے لوگوں کو قرآن

ن کریم کے الفاظ، معانی، مراد کی تعلیم حاصل ہوئی اور اخلاق حسنہ کے ساتھ تربیت سے ان کا ظاہر و باطن مجلی اور مزکنی ہو گیا، الحمد للہ علی احسانہ۔ آج بھی ان باتوں پر عمل ہے اور ہر دور میں رہا ہے، تعلیم آیات یعنی قرآن کریم کی تعلیم ناظرہ، حفظ، تجوید، کمال مدارس نے زبردست اہتمام کیا ہے، جزاھم اللہ فی الدارین خیراً۔

اسی طرح تعلیم کتاب اللہ، سنت رسول اللہ ﷺ کا زبردست انتظام فرمایا ہے، اور

تزکیہ اخلاق کا اہتمام حضرات اہلیان خانقاہ اور صوفیاء کرام نے کیا ہے اور بے شمار لوگوں کو اچھے اخلاق پر فائز کیا ہے، اور برے اخلاق تکبر، حسد، بغض، نفرت، عداوت جیسے امراض رذیلہ سے



نجات دلائی ہے، جزاھم اللہ فی الدارین خیراً۔ اس آیت کریمہ سے ضمنی طور پر مدارس اور خانقاہوں کی فضیلت ثابت ہوتی ہے اور یہ بات واضح ہو جاتی ہے کہ تلاوتِ تعلیم قرآن و سنت اور تزکیہ یہ سب بعثت رسول ﷺ کے اہم مقاصد ہیں، ان کی ترویج میں لگنے والے حضرات نبوت کے کام کو انجام دے رہے ہیں، لہذا ان کی عظمت کا اعتراف اور ان کا احترام ضروری ہے، بعض لوگ دین کے بعض شعبوں میں لگ کر اہل مدارس اور خانقاہوں پر اعتراض کرنے لگتے ہیں ایسے لوگ اپنے انجام سے بے خبر ہیں، دراصل وہ دین کو سخت نقصان پہنچا رہے ہیں، اللہ پاک صحیح صحیح سمجھ عطا فرمائے، آمین یا رب العالمین۔

اللہ پاک اہل ایمان کے اجر کو ضائع نہیں کریں گے

ارشاد باری تعالیٰ ہے: **إِنَّ اللَّهَ لَا يُضِيعُ أَجْرَ الْمُؤْمِنِينَ** (ال عمران) ترجمہ:

پیشک اللہ پاک ایمان والوں کے اجر کو ضائع نہیں کریں گے۔

**تشریح:** اوپر آیات سے یہ مضمون چلا آ رہا ہے کہ جو حضرات اللہ پاک کے راستہ میں شہید کر دئے گئے ان کو مردہ نہ سمجھو بلکہ وہ اپنے رب کے پاس زندہ ہیں اور ان کے پروردگار نے جو نعمتیں ان کو بخشی ہیں وہ ان پر خوش ہیں اور اپنے بعد والوں کو ان نعمتوں کی اطلاع و بشارت سنانا چاہتے ہیں، ساتھ ساتھ یہ بات بھی ہے کہ ان پر نہ کوئی خوف ہے اور نہ وہ غم میں مبتلا ہیں، اور یہ بھی بتلا دینا چاہتے ہیں کہ اللہ پاک ایمان والوں کے اجر و ثواب کو ضائع نہیں کرتے ہیں، حضرت عبداللہ ابن عباسؓ سے مروی ہے کہ فرمایا رسول اللہ ﷺ نے جب ایمان والوں کو اُحد کے دن شہادت کا مرتبہ ملا تو اللہ پاک نے شہداء کی ارواح کو سبز پرندوں کی شکل میں ڈال دیا اور وہ جنت کی نہروں میں سیر کرتے ہیں، پھل وغیرہ کھاتے ہیں اور عرش کے نیچے سونے کی قدیلیں لٹکی ہوئی ہیں، ان میں آرام کرتے

ہیں، اس قدر عمدہ حال دیکھ کر ان لوگوں نے اللہ پاک سے درخواست کی کہ باری تعالیٰ ہماری یہ حالت ہمارے بعد والوں کو پہنچا دوتا کہ ان کو اطمینان ہو جائے، اس پر یہ آیت نازل ہوئی وَلَا تَحْسِبَنَّ الَّذِينَ قَتَلُوا فِي سَبِيلِ اللَّهِ الْأَيَّهٖ ، پھر ایمان والوں کے اوصاف بتاتے ہیں کہ وہ اللہ اور اس کے رسول ﷺ کی بات پر لبیک کہتے ہیں، جس وقت بھی ان کو حکم دیا جاتا ہے اور وہ اللہ پاک پر کامل بھروسہ رکھتے ہیں۔

الَّذِينَ اسْتَجَابُوا لِرَبِّهِمْ وَالرُّسُولِ مِنْ مَّبَعْدِ مَا آصَابَهُمُ الْقَرْحُ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْا هُمْ فَزَادَتْهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ (آل عمران)۔

ترجمہ: بیشک وہ لوگ جنہوں نے اللہ اور رسول کی بات قبول کر لی اور بعد اس کے وہ زخمی ہوئے ان لوگوں کیلئے جو نیک ہیں ان میں سے اور اللہ پاک سے ڈرنے والے ہیں، ان کے لئے بڑا ثواب ہے، جن لوگوں نے کہا تھا کہ لوگوں نے تمہارے مقابلہ کیلئے بھیڑ جمع کر لی ہے ان سے ڈرو مگر یہ سن کر ان کا ایمان اور بڑھ گیا ہے اور ان لوگوں نے اللہ پاک پر بھروسہ کرتے ہوئے کہا کہ ہمیں اللہ پاک پر بھروسہ ہے اور وہ ہمارا بہترین کارساز ہے۔

### ایمان کے بدلہ کفر نہ خریدو

ارشاد باری عزّ اسے ہے: إِنَّ الَّذِينَ اشْتَرُوا الْكُفْرَ بِالْإِيمَانِ لَنْ يَصُرُوا اللَّهَ شَيْئًا وَلَهُمْ عَذَابٌ أَلِيمٌ (آل عمران)۔

ترجمہ: بیشک وہ لوگ جو خریدتے ہیں کفر ایمان کے بدلہ میں وہ اللہ پاک کو کچھ بھی نقصان نہیں پہنچا سکتے ہیں ان کے لئے دردناک عذاب ہے۔

تشریح: ان آیات میں یہ بتلایا گیا ہے کہ ایمان کے عوض کفر اختیار کرنے سے اللہ

پاک اور ان کے رسولوں کا کچھ نقصان نہیں ہے، سارے ایمان والے بن جائیں تب بھی اللہ پاک کی شان میں اضافہ نہیں ہوتا اور بالفرض العیاذ باللہ! اگر سب کفر پر جمع ہو جائیں تب بھی اللہ پاک کی شان میں کوئی کمی واقع نہیں ہوگی، ان کی شان جیسی ہے ویسی ہی رہے گی، ایمان سے اپنا ہی فائدہ ہے اور کفر سے اپنا ہی نقصان وابستہ ہے، اس کے بعد یہ بتلایا گیا ہے کہ کفار جو دنیا میں مزے کر رہے ہیں یہ نہ کہیں کہ یہ ڈھیل اور مہلت ان کے لئے بہتر ہے، بلکہ یہ بھی عذاب ہے تاکہ وہ خوب غفلت اور برائیوں میں لگے رہیں اور اسی پر ان کا خاتمہ ہو جائے، اور جہنم میں ہمیشہ ہمیشہ کیلئے داخل ہو جائیں وہیں سب مزے نکل جائیں گے۔ آگے فرمایا: اللہ اور اس کے رسول پر ایمان لاؤ اور اگر تم ایمان اور تقویٰ اختیار کرو گے تو تمہارے لئے اجر عظیم ہوگا۔

### عظمند کون لوگ ہیں؟

قرآن کریم کہتا ہے کہ عظمند وہ حضرات ہیں جو کھڑے، بیٹھے، لیٹے ہوئے اللہ پاک کو یاد کرتے ہیں اور آسمان اور زمین کی تخلیق میں غور و فکر سے کام لیتے ہیں اور اللہ پاک کی معرفت تک پہنچ جاتے ہیں، ان کی دعاء اس طرح ہوتی ہے: ربنا اننا سمعنا منادیا ینادی للایمان ان آمنوا بربکم فامنا ربنا فاغفر لنا ذنوبنا و کفر عنا سیناتنا و توفنا مع الابرار، ربنا و اتنا ما وعدتنا علی رسلک و لا تخزنا یوم القیامة انک لاتخف المیعاد۔ ترجمہ: اے ہمارے رب ہم نے سن لیا ایک اعلان کرنے والے کا اعلان جو ایمان والوں کیلئے تھا کہ تم اپنے رب پر ایمان لاؤ، لہذا ہم نے ایمان اختیار کر لیا بس ہمارے گناہ معاف فرما دیجئے اور ہماری برائیوں کو چھپا دیجئے اور اچھے لوگوں کے ساتھ موت دیجئے، اے ہمارے رب ہمیں وہ نعمتیں عطا فرما جن کا آپ نے اپنے رسول کی زبانی ہم سے

وعدہ فرمایا ہے اور ہمیں قیامت کے دن کسی غم میں مبتلا مت کیجئے گا، بیشک تو (اللہ پاک) وعدہ خلافی نہیں کرتا ہے۔

تشریح: حضرت عبداللہ بن عباسؓ اور دوسرے مفسرین کرام نے فرمایا کہ منادی سے مراد اللہ کے رسول ﷺ ہیں، حضرت قتادہؓ نے فرمایا کہ اللہ پاک نے ایمان والے جنات کا قول بھی نقل فرمایا ہے انا سمعنا قرانا عجبا اور یہاں ایمان والے انسانوں کی دعائے نقل فرمائی ہے، اللہ پاک نے ایمان والوں کی دعا قبول فرمائی ہے۔ فاستجاب لہم ربہم انی لا اضيع عمل عامل منکم من ذکر او انثی کہ ان کے رب نے ان کی دعا قبول کی کہ میں کسی عمل کرنے والے کا اجر و ثواب ضائع نہ کروں گا مرد ہو یا عورت۔ سبحان اللہ! یہ اللہ پاک کی ایمان والوں پر بے پناہ شفقتوں اور مہربانیوں کا مظاہرہ ہے، جن کی ایمان والوں کو بے حد قدر کرنی چاہئے۔

### ایمان والو! دشمن کے مقابلہ میں مضبوط رہو

ارشاد باری تعالیٰ ہے: یا ایہا الذین امنوا اصبروا وصابروا ورابطوا وتقوا اللہ لعلکم تفلحون۔ ترجمہ: اے ایمان والو! صبر سے کام لو اور دشمن کے مقابلے میں جم کر رہو اور جہاد پر قائم رہو اور اللہ پاک سے ڈرو تا کہ تم کامیاب ہو سکو۔

تشریح: ان آیات مبارکہ پر سورہ آل عمران مکمل ہو گئی ہے، ان آیات میں ایمان والوں کو صبر کی تلقین کی گئی ہے، ایک صبر تو ہے احکام و فرائض پر جم کر عمل کرنا یہ صبر فرض اور ضروری ہے، جس میں احکام، فرائض، حقوق اللہ اور حقوق العباد ادا ہو سکیں، اور ایک صبر ہے برائیوں سے باز رہنا یہ بھی از حد ضروری ہے، اور ایک صبر ہے تکالیف اور پریشانیوں کو برداشت کرنا بے صبری نہ کرنا، ایت کریمہ میں یہ سب مراد ہیں، اور ان سب کے بڑے

فضائل ہیں جن کا تفصیلاً تذکرہ صبر و صابریں کے ذیل میں آئے گا ان شاء اللہ تعالیٰ اور صابروا میں بتلایا کہ دشمن کے مقابلہ میں جم کر رہنا ہے بزدلی اور کم ہمتی کا مظاہرہ مت کرو، ایمان پر مرنا شہادت ہے اور ابطوا سے مراد جہاد ہے اور ایک قول کے مطابق اس سے مراد نماز کا انتظار ہے ایک نماز کے بعد دوسری نماز کیلئے، چنانچہ روایت میں ہے: الا ادلكم على ما يمحو الله به ويرفع الدرجات قالوا بلى يا رسول الله قال اسباغ الوضوء على المكاره وكثرة الخطا الى المساجد وانتظار الصلاة بعد الصلاة (بخاری، مسلم، ترمذی)۔

ترجمہ: کیا تم کو ایسی باتیں نہ بتلاؤں جن سے گناہ معاف ہوں اور درجات بلند ہوں، عرض کیا ضرور بتلائیے گا یا رسول اللہ ﷺ تو فرمایا اچھی طرح وضوء کرنا ناگواری کے باوجود سروی کے موسم میں یا مثلاً پانی خریدنا پڑتا ہے، اور مساجد کی طرف زیادہ چلنا بار بار جانا اور ایک نماز کے بعد دوسری نماز کا انتظار کرنا مسجد میں ہوں یا گھر میں یا دوکان میں، جہاں بھی ہوں، حضرت نے فرمایا یہ رباط ہے یہ رباط ہے یہ رباط ہے، یعنی سرحدوں کی حفاظت ہے، کیونکہ نماز کی مواظبت بھی دشوار کام ہے (بخاری، مسلم، ترمذی)۔

### عورتوں کے ساتھ حسن سلوک

يا ايها الذين آمنوا لا يحل لكم ان ترثوا النساء كرها ولا تعضلوهن لتذهبوا ببعض ما اتيتموهن الا ان ياتين بفاحشة مبينة وعاشروهن بالمعروف فان كرهتموهن فعسى ان تكرهوا شيئا ويجعل الله فيه خيرا كثيرا (سورہ نساء)۔

ترجمہ: اے ایمان والو تم کو یہ بات حلال نہیں ہے کہ عورتوں کے جان و مال کے جبراً

مالک ہو جاؤ اور ان عورتوں کو اس غرض سے مقید مت کرو کہ جو کچھ تم لوگوں نے ان کو دیا تھا اس میں سے کوئی حصہ وصول کر لو مگر وہ عورتیں کوئی صریح ناشائستہ حرکت کریں اور ان عورتوں کے ساتھ خوبی سے نباہ کرو اگر بمقتضائے طبیعت وہ تم کو پسند نہ ہوں تو ممکن ہے کہ تم ایک شیء کو ناپسند سمجھو اور اللہ نے اس کے اندر کوئی بڑی خیر رکھی ہو۔

تشریح: مذکورہ آیات میں ان مظالم کی روک تھام کی گئی ہے جو اسلام سے پہلے عورتوں پر کئے جاتے تھے، انہیں میں سے ایک ظلم یہ تھا کہ مرد عورتوں کی جان و مال کا اپنے آپ کو مالک سمجھتے تھے عورت جس کے نکاح میں آگئی وہ اس کی جان کو بھی اپنی ملک سمجھتا تھا اور اس کے مرنے کے بعد اس کے وارث جس طرح اس کے متروکہ مال کے وارث اور مالک ہوتے تھے اسی طرح اس کی بیوی کے بھی مالک اور وارث مانے جاتے، چاہے وہ خود اس سے نکاح کر لیں یا دوسرے کسی سے مال لے کر اس کا نکاح کر دیں، شوہر کا لڑکا جو دوسری بیوی سے ہوتا وہ خود بھی باپ کے بعد اس کو اپنے نکاح میں لاسکتا تھا اور جب عورتوں کی جان ہی اپنی ملک سمجھ لی گئی ت و مال کا معاملہ تو ظاہر ہے اور اس ایک بنیادی غلطی کے نتیجہ میں عورتوں پر طرح طرح کے صدمات مظالم ہوا کرتے تھے، مثلاً ایک ظلم یہ تھا کہ جو مال عورت کو کہیں سے وراثت میں ملایا اس کے میکے والوں کی طرف سے بطور ہدیہ تھفہ ملا بیچاری عورت اس سب سے محروم و بے تعلق رہتی ہے اور یہ سب مال سسرال کے مرد ہضم کر لیتے تھے، دوسرا ظلم یہ ہوتا تھا کہ اگر عورت نے اپنے حصہ مال پر کہیں قبضہ کر بھی لیا تو مرد اس کو نکاح کرنے سے اس لئے روکتا تھا کہ یہ اپنا مال باہر نہ لے جاسکے بلکہ یہیں مر جائے اور مال چھوڑ جائے تو ہمارے قبضہ میں آجائے، تیسرا ظلم کہیں کہیں یہ بھی ہوتا تھا کہ بعض اوقات بیوی کا قصور نہ ہونے کے باوجود محض طبعی طور پر

وہ شوہر کو پسند نہ ہوتی تھی تو شوہر اس کے حقوق زوجیت ادا نہ کرتا مگر طلاق دے کر اس کی خلاصی بھی اس لئے نہیں کرتا تا کہ یہ پریشان ہو کر زیور اور مہر جو وہ اسے دے چکا ہے واپس کر دے یا اگر ابھی نہیں دیا تو معاف کر دے تب اسے آزادی ملے گی، اور بعض اوقات شوہر طلاق بھی دیتا لیکن پھر بھی اس مطلقہ کو کسی دوسرے سے نکاح نہیں کرنے دیتا تا کہ وہ مجبور ہو کر اس کا دیا ہوا مہر واپس کر دے یا واجب الادا مہر کو معاف کر دے، چوتھا ظلم بعض اوقات یوں ہوتا تھا کہ شوہر مر گیا اس کے وارث اس کی بیوی کو نکاح نہیں کرنے دیتے جاہلانہ عار کی وجہ سے یا اس طمع میں کہ اس کے ذریعہ سے کچھ مال وصول کریں یہ سب مظالم اس بنیاد پر ہوتے تھے کہ عورت کے مال بلکہ اس کی جان کے بھی اپنے آپ کو مالک سمجھتے تھے، قرآن کریم نے اس فساد کی بنیاد کو اکھاڑ ڈالا اور اس کے ساتھ ہونے والے تمام مظالم کے انسداد کیلئے ارشاد فرمایا: اے ایمان والو تمہارے لئے یہ حلال نہیں کہ تم جبراً عورتوں کے مالک بنو، جبراً کی قید اس جگہ بطور شرط کے نہیں کہ عورتوں کی رضامندی سے ان کا مالک بنانا صحیح قرار دیا جائے، بلکہ بیان واقعہ کے طور پر ہے کہ عورتوں کی جان کا بلا وجہ شرعی و عقلی مالک بن بیٹھنا ظاہر ہے کہ جبراً ہی ہو سکتا ہے، اس پر کوئی ہو عقل والی عورت راضی کہاں ہو سکتی ہے (معارف القرآن ص ۳۵۰)۔

الحاصل: عورتوں پر مظالم کی مذمت اور وعید ہے، زمانہ جاہلیت میں دوسری طرح کے مظالم تھے اور اب دوسری طرح کے مظالم ہیں، سب ممنوع ہیں اور ان کے ساتھ اچھے معاملات کرنے کا حکم فرمایا گیا ہے، اور یہ کہ محض ناگواری کی وجہ سے بیوی کو طلاق نہ دے، ہو سکتا ہے کہ اس سے نیک صالح اولاد پیدا ہو جائے تو دنیا میں نیک نامی اور آخرت میں ذریعہ نجات بن جائے۔

## ایمان والو! ایک دوسرے کا مال ناحق طریقہ سے مت کھاؤ

ارشاد باری ہے: يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ ۖ لَا تَكُونُوا تِجَارَةً عَنْ تَرَاضٍ مِنْكُمْ وَلَا تَقْتُلُوا أَنْفُسَكُمْ ۗ إِنَّ اللَّهَ كَانَ بِكُمْ رَحِيمًا ۗ وَمَنْ يَفْعَلْ ذَلِكَ عَدُوًّا وَإِنَّا وَظَلْمًا فَسَوْفَ نَصْلِيهِ نَارًا ۖ وَكَانَ ذَلِكَ عَلَى اللَّهِ يَسِيرًا (سورة النساء، آیت ۲۸، ۲۹)۔

ترجمہ: اے ایمان والو! مت کھاؤ (استعمال مت کرو) ایک دوسرے کا مال غلط طریقہ سے مگر یہ کہ تجارت ہو رضامندی سے اور مت قتل کرو اپنے آپ کو بیشک اللہ پاک تم پر مہربان ہیں اور جو یہ کام کرے گا (مال باطل طریقہ پر کھانا اور قتل نفس) یعنی ایک دوسرے کا مال غیر حلال طریقہ سے استعمال کرنا، عدوان (دشمنی) و ظلم کے طور پر تو ہم اس کو جہنم میں داخل کر دیں گے اور یہ اللہ کیلئے بہت آسان ہے۔

تشریح: قمار، ربا، غصب، سرقہ، خیانت، اور تمام خلاف شرع طریقے اس میں داخل ہو کر ممنوع ہو جائیں گے (کذا فی البحر المحیط ص ۲۲۰) ہاں مگر تجارت جو شرعی اصول کے مطابق ہو اس کے ذریعہ حاصل کیا ہو مال حلال و طیب ہے اور ایک دوسرے کو قتل نہ کرو کیونکہ تم سب ایک دین و مذہب کے لوگ ہو تو تم سب ایک جان کی طرح ہو، ایک دوسرے کو قتل کرنے سے مسلمانوں کی طاقت کمزور پڑ جائے گی اور غیروں میں بدنامی ہو جائے گی کہ مسلمان لوگ آپس میں ایک دوسرے کو قتل کر دیتے ہیں، لہذا ہرگز ایسا نہ کرو، اور بعض مفسرین نے خود کشی کی مخالفت پر اس سے استدلال کیا ہے جیسا کہ علامہ واحدی نے الوسیط میں لکھا ہے، بہر حال دونوں چیزیں سخت ممنوع ہیں ایک دوسرے کو قتل کرنا بھی اور خود اپنے آپ کو ہلاک کرنا بھی دونوں کی سزائیں بھی سخت ہیں۔



## مسلمان کو قتل کرنے کی سزا

ایک جگہ ارشاد باری تعالیٰ ہے: **وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا** (سورۃ النساء، آیت ۹۳) ترجمہ: اور جو کوئی قتل کرے گا کسی مؤمن کو جان کر تو اس کی سزا جہنم ہے، پڑا رہے گا اسی میں ہمیشہ ہمیشہ اور اللہ پاک کا غصہ اس پر واقع ہوگا اور لعنت پڑے گی اور اللہ پاک نے اس کیلئے بڑا عذاب تیار کر رکھا ہے۔

تشریح: اس قدر سخت سزا کے باوجود مسلمان ایک دوسرے کو قتل کریں تو اس سے زیادہ قساوت قلبی اور بدنصیبی اور شرم کی کیا بات ہوگی۔

حدیث شریف میں ہے: **عن ابن عباس عن النبی صلی اللہ علیہ وسلم قال یجیء المقتول بالقاتل یوم القیامة ناصیته وراسه بیده واداجه تشخب دماً یقول یا رب قتلنی حتی یدنیہ من العرش** (رواہ الترمذی، مشکوٰۃ، ج ۲ ص ۲۰۱) ترجمہ: ابن عباسؓ سے مروی ہے فرمایا رسول اللہ ﷺ نے کہ مقتول قاتل کو پکڑ کر لائے گا روز قیامت میں اس کی پیشانی اور سر مقتول کے ہاتھ میں ہوگا اور اس کی رگوں سے خون بہتا ہوگا اور کہتا ہوگا کہ میرے رب اس نے مجھے قتل کیا تھا یہاں تک کہ عرش کے قریب ہو جائے گا۔

عن ابن عمرؓ قال قال رسول اللہ صلی اللہ علیہ وسلم **لن یزال المؤمن فی فسحة من دینہ ما لم یصب دماً حراماً** (رواہ البخاری، مشکوٰۃ، ج ۲ ص ۲۹۹) ترجمہ: ابن عمرؓ سے مروی ہے کہ فرمایا رسول اللہ ﷺ نے کہ مؤمن برابر اللہ پاک کی رحمت میں رہتا ہے جبکہ اس نے کسی کا ناحق خون نہ کیا ہو یعنی ناحق خون کرنے میں جب ملوث ہو جاتا ہے تو اللہ پاک کی

رحمت کے بجائے غصے اور لعنت اور عذاب و قہر کا محل بن جاتا ہے، العیاذ باللہ۔

## خودکشی کی وعید

خودکشی کی وعید و مزایا بیان کرتے ہوئے فرمایا رسول اللہ ﷺ نے: عن ابی ہریرۃ

قال: قال رسول الله صلى الله عليه وسلم من تردى من جبل فقتل نفسه فهو في جہنم يتردى فيها خالدًا مخلدًا فيها ابداً ومن تحسأ سماً فقتل نفسه فسمه في يده يتحساه في نار جہنم خالدًا مخلدًا فيها ابداً ومن قتل نفسه بحديدة فحديدته في يده يتوجأ بها في بطنه في نار جہنم خالدًا مخلدًا فيها ابداً (متفق عليه مشکوٰۃ، ج ۲ ص ۲۹۹) ترجمہ: ابو ہریرہ سے مروی ہے فرمایا رسول اللہ ﷺ نے جو شخص اپنے کو پہاڑ سے گرا کر ہلاک کرے گا تو وہ خود کو جہنم کی آگ میں پہاڑ سے گرا کر ہلاک کرتا رہے گا اور یہ سلسلہ ہمیشہ ہمیشہ چلے گا اور جس نے زہر کھا کر اپنے کو مار ڈالا تو اس کا زہر اس کے ہاتھ میں ہوگا جہنم کی آگ میں اور ہمیشہ ہمیشہ رہ کر ایسا ہی کرتا رہے گا اور جس نے دھار دار تیز چیز سے اپنے آپ کو ہلاک کر ڈالا تو وہ چیز اس کے ہاتھ میں ہوگی جہنم کی آگ میں اور وہ ہمیشہ ہمیشہ ایسا ہی کرتا رہے گا۔

کس قدر سخت وعید ہے خودکشی کی، الغرض جس چیز سے اس نے اپنے آپ کو ہلاک و برباد کیا اس جیسی چیز سے اس کے ساتھ یہ عمل جہنم میں ہمیشہ ہمیشہ ہوتا رہے گا (العیاذ باللہ) آگے تمام کبائر یعنی بڑے گناہوں کے چھوڑنے کی ترغیب دیتے ہیں۔

ارشاد باری ہے: اِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا (سورة النساء آیت ۲۱) ترجمہ: اگر تم بچو گے ان بڑے گناہوں سے جن سے تم کو روکا گیا ہے تو ہم معاف کر دیں گے تمہارے چھوٹے گناہوں کو بھی اور تم کو

بہترین عزت والی جگہ (جنت) میں داخل کر دیں گے۔

## نشہ کی حالت میں نماز کی ممانعت

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَى حَتَّى تَعْلَمُوا مَا تَقُولُونَ وَلَا جُنُبًا إِلَّا عَابِرِي سَبِيلٍ حَتَّى تَغْتَسِلُوا (سورة النساء) ترجمہ: اے ایمان والو! بحالت نشہ نماز کے قریب نہ آؤ یہاں تک کہ تم کو معلوم ہو جائے کہ تم کیا کہتے اور نہ جنابت کی حالت میں (مسجد میں داخل ہو) ہاں مگر راستہ گزرتے ہوئے یہاں تک کہ غسل کر لو۔

تشریح: علامہ واحدی لکھتے ہیں کہ مفسرین نے فرمایا کہ حضرت عبدالرحمن بن عوف صحابی رسول اللہ ﷺ نے دعوت کی، بہت سے حضرات نے دعوت میں شرکت کی اور کھانے پینے کا دور چلا اس میں شراب بھی تھی پھر نماز مغرب کا وقت آگیا تو بعض حضرات کو آگے کر دیا گیا تو انہوں نے سورہ کافرون کی تلاوت کی اور بالکل غلط تلاوت کر دی جس سے معنی بالکل بدل کر کچھ کا کچھ ہو گیا، اس پر یہ آیات نازل ہوئیں، اس وقت تک شراب کی حرمت قطعی طور پر نازل نہیں ہوئی تھی اس وجہ سے ایسا ہوا تھا، بہر حال شراب و نشہ کی حالت میں نماز نہیں ہوتی شراب کی حرمت پر بہت سی آیات و احادیث شاہد ہیں، افسوس بہت سے مسلمان لوگ شراب میں مبتلا ہو گئے ہیں حالانکہ شراب انتہائی منحوس چیز ہے جس سے عقل، مال، صحت، جوانی، اہل و عیال تک تباہ و برباد ہو جاتے ہیں اور آدمی جانور جیسا بن جاتا ہے۔

دوسری بات: مسجد میں جنابت کی حالت میں داخل ہونا اور رہنا ممنوع ہے یہی قول جمہور علماء کا ہے اور مجبوری کی حالت میں گذرنا جائز ہے بعض علماء کے نزدیک، اور احناف فرماتے ہیں جنابت کی حالت میں مسجد میں داخل ہونا اور گزرنا دونوں منع ہیں البتہ مسافر کیلئے

گنجائش ہے کہ تیمم کے ساتھ گزر جائے واللہ اعلم بالصواب۔

## اہل کتاب کو ایمان نہ لانے پر زجر و توبیح

يَا أَيُّهَا الَّذِينَ آمَنُوا الْكِتَابَ آمَنُوا بِمَا نَزَّلْنَا مُصَدِّقًا لِمَا مَعَكُمْ مِنْ قَبْلِ  
 أَنْ نَطْمِسَ وُجُوهًا فَنَرُدَّهَا عَلَىٰ أَدْبَارِهَا أَوْ نَلْعَنَهُمْ كَمَا لَعْنَا أَصْحَابَ السَّبْتِ  
 وَكَانَ أَمْرًا لِلَّهِ مَفْعُولًا۔ ترجمہ۔ اے وہ لوگ جن کو کتاب دی گئی ہے، ایمان لاؤ اس کتاب پر  
 جس کو ہم نے نازل کیا ہے (قرآن) جبکہ وہ تصدیق کرنے والی کتاب ہے ان چیزوں کی جو  
 تمہارے پاس ہیں اس سے قبل کہ ہم مٹا ڈالیں بہت سے چہروں کو پھر الٹ دیں ان کو پیٹھ کی  
 طرف یا لعنت کریں ان پر جیسے ہم نے لعنت کی ہفتہ کے دن والوں پر اور اللہ کا حکم تو ہو کر ہی  
 رہتا ہے۔ تشریح۔ آیات سابقہ میں یہود کی ضلالت اور مختلف برائیوں کا تذکرہ کیا گیا ہے اب  
 ان کو خاص طور پر ایمان اور قرآن کریم کا حکم کیا جا رہا ہے اور اسکی مخالفت سے ڈرایا جا رہا ہے  
 مطلب یہ ہے کہ اہل کتاب ایمان لاؤ قرآن کریم پر جس کے احکام موافق ہیں تو ریت کے اس  
 سے قبل کہ ہم مٹا ڈالیں تمہارے چہروں کے نشانات اور یہ کہ تمہارے صورتیں بدل ڈالیں، الٹ دیں  
 تمہارے چہروں کو پیٹھ کی طرف (خدا کی پناہ یا کہ تم کو مسخ کر دیں جیسا کہ اصحاب السبت مسخ  
 کر کے بندر بنادئے گئے تھے جس کا قصہ سورہ اعراف میں مذکور ہوا ہے۔ (از تفسیر عثمانی) تفسیر  
 البحر المحیط میں حضرت عبداللہ بن عباس رضی اللہ عنہ سے مروی ہے کہ ایک مرتبہ رسول اللہ صلی  
 اللہ علیہ وسلم نے یہودی علماء کو اسلام اور قرآن کے ماننے کی دعوت و ترغیب دی اور فرمایا کہ تم  
 جانتے ہو کہ جو میں لیکر مبعوث ہوا ہوں بالکل برحق ہے اس پر انہوں نے انکار کیا تب یہ آیت  
 نازل ہوئی۔

علامہ واحدی نے ”الوسیط“ میں فرمایا ہے کہ جب یہ آیت نازل ہوئی تو حضرت عبدا

لقد بن سلام رضی اللہ عنہ اپنے گھر والوں کے پاس جانے سے پہلے دربار نبوی ﷺ میں حاضر ہوئے اور اسلام قبول کر لیا اور عرض کیا کہ کہیں میرا چہرہ مسخ اور تبدیل نہ ہو جائے اس سے قبل میں نے اسلام قبول کیا ہے۔ حضرت ابراہیم نخعی سے منقول ہے کہ کعب احبار نے جب یہ آیت ایک صحابی سے سنی جو رات کو آیت کی تلاوت کر رہے تھے تو حضرت عمرؓ کی خدمت میں حاضر ہو کر انہوں نے اسلام قبول کیا اور یہ بھی مروی ہے کہ حضرت عمرؓ نے یہ آیت پڑھی تو کعب بن احبار نے کہا کہ اس وعید شدید سے قبل میں نے اسلام قبول کر لیا ہے، اے رب! میں ایمان لایا اور اطاعت قبول کی کہیں مجھ کو یہ عذاب نہ پہنچ جائے۔

ان آیات میں سخت وعید ہے کہ اہل کتاب پر دنیا ہی میں اس قسم کا عذاب نازل ہو سکتا ہے اگر وہ ایمان نہ لائے اور بہت جگہ سنا جا رہا ہے کہ صورتیں بدل گئی ہیں جیسا کہ امریکہ کے بارے میں چند ایام قبل رسالوں میں آیا تھا کہ وہاں اس قسم کا واقعہ پیش آیا ہے، الامان والحفیظ۔

### ایمان والوں کے لئے بشارت عظمیٰ

وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا لَهُمْ فِيهَا أَزْوَاجٌ مُطَهَّرَةٌ وَوَدَّخِلُهُمْ ظِلًّا ظَلِيلًا (سورہ نساء)

ترجمہ: اور وہ لوگ جو ایمان لائے اور انہوں نے اچھے کام کئے ہم عنقریب ان کو ایسے باغات میں داخل کر دیں گے جن کے نیچے سے نہریں جاری ہوں گی اور وہاں ہمیشہ ہمیشہ رہیں گے، ان کے لئے وہاں پاکیزہ بیویاں ہوں گی اور ہم ان کو گھنے سایہ میں داخل کریں گے۔

تشریح: امام رازیؒ نے فرمایا ہے کہ چونکہ بلاد عرب سخت گرم تھے موسم کے اعتبار سے، اس لئے سایہ ان کے نزدیک بڑی نعمت اور راحت کی چیز شمار ہوتا تھا، اس وجہ سے قرآن کریم میں ”ظِلًّا ظَلِيلًا“ کا تذکرہ فرمایا گیا ہے۔

## ایمان والوالہ اللہ اور اس کے رسول ﷺ کی اطاعت کرو

ارشاد باری ہے: يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا (سورہ نساء)۔

ترجمہ: اے ایمان والو! اطاعت کرو اللہ پاک کی اور اللہ کے رسول ﷺ کی اور اپنے ذمہ داروں کی اگر کسی کے بارے میں تم میں جھگڑا ہو جائے تو اسکو اللہ اور اس کے رسول کی طرف لوٹا دو اور اگر تم واقعی اللہ پاک اور قیامت کے دن پر ایمان رکھتے ہو یہ بہتر ہے اور انجام کے اعتبار سے اچھا ہے۔

تشریح: اوپر آیات میں اس بات کا حکم فرمایا گیا ہے کہ امانات (ذمہ داریاں) مستحق کے حوالہ کر دو جو جس کام کا اہل ہو وہ کام اس کے سپرد کر دو اور اس میں ذمہ داروں کو بھی حکم ہے..... کہ اپنی ذمہ داریاں صحیح طور پر ادا کریں رعایا کے حقوق سمجھیں اور ان کو ادا کریں، ان اچھی باتوں کا اللہ پاک تمہیں حکم فرماتے ہیں، بیشک اللہ پاک خوب سننے والا ہے، اس کے بعد یہ حکم فرمایا ہے کہ ایمان والو! اللہ اور اس کے رسول ﷺ کی اطاعت کرو یعنی قرآن و سنت کی اتباع کرو، اور اپنے ذمہ داروں یعنی فقہاء، علماء، صلحاء کی اطاعت کرو جو لوگوں کو دین سکھلاتے ہیں، اور اللہ کی کتاب سکھاتے ہیں، اللہ پاک نے ان کی اطاعت بھی ضروری قرار دی ہے، یہ قول حسن بصری ضحاک اور مجاہد رحمہم اللہ جیسے کبار مفسرین سے مروی ہے، اور عند البعض ذمہ داروں سے مراد والی اور حاکم اور سلطان ہیں جو انتظام سنبھالتے ہیں ان کی اطاعت ضروری ہے، یہ قول حضرت عطاء، ابن زید وغیرہما کا ہے، نیز فرمایا گیا ہے کہ اپنے اختلافی معاملات کو کتاب و سنت سے حل کرو، کفار کی عدالتوں میں اپنے معاملات لے جا کر

اپنا مال، عزت، وقت ضائع نہ کرو۔ یہ تمہارے لئے بہتر ہے اور انجام و عاقبت کے اعتبار سے خوب تر ہے۔

اُولٰٓئِیۡہِ الْاٰمُوۡں کے مصداق کے سلسلہ میں ”البحر المحیط“ میں اور بھی اقوال مروی ہیں، آگے ان لوگوں کی مذمت بیان کرتے ہیں جو یہ دعویٰ کرتے ہیں کہ ہم قرآن اور دوسری کتابوں پر ایمان رکھتے ہیں اس کے باوجود اپنے اختلافی معاملات کا حل بجائے اللہ (قرآن) اور اس کے رسول ﷺ (سنت) سے کرانے کے منافقین اور شیطان قسم کے انسانوں سے کراتے ہیں ایسے لوگ ہدایت پر نہیں ہو سکتے ہیں۔

چنانچہ یہودی اور منافق کے درمیان جھگڑا تھا، یہودی رسول اللہ ﷺ کے پاس چلنے کیلئے کہہ رہا تھا اور منافق (مدعی ایمان) کعب بن اشرف (یہودی لیڈر) کے پاس چلنے کیلئے کہہ رہا تھا، آخر کار دونوں آپ ﷺ کی خدمت میں جھگڑا لائے آپ ﷺ نے بیانات سننے کے بعد یہودی کے حق میں فیصلہ فرمایا کیونکہ وہ سچا اور حق پر تھا اس پر اس منافق سے رہانہ گیا اور باہر نکل کر کہنے لگا کہ ہم دوبارہ یہ جھگڑا حضرت عمرؓ سے حل کرائیں گے، جب وہاں گئے تو یہودی نے باتوں میں یہ بھی بتلادیا کہ ہم دونوں حضور ﷺ کی خدمت میں گئے تھے اور آپ ﷺ نے فیصلہ میرے حق میں فرمایا، مگر اس نے نہیں مانا اور حضرت عمرؓ اندر تشریف لے گئے اور تلوار لائے اور اس منافق کی گردن اڑادی اور یہ فرمایا اللہ کے رسول ﷺ کے فیصلہ پر جو راضی نہ ہو اس کا فیصلہ عمر کی تلوار کرتی ہے۔ مقتول منافق کے وارث نے حضرت عمرؓ پر قتل کا دعویٰ کیا اس پر یہ آیت حضرت عمرؓ کی تائید میں نازل ہوئی اور اسی دن سے حضرت عمرؓ کا لقب فاروق رکھا گیا (حق و باطل میں فرق و امتیاز کرنے والا)۔

ان آیات کے بعد فرماتے ہیں کہ ایمان کامل تب ہوگا جب اللہ اور اس کے

رسول ﷺ کے فیصلہ پر دل و جان سے راضی رہو گے، چنانچہ ارشاد باری ہے:

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِي مَا شَجَرَ بَيْنَهُمْ ثُمَّ لَا

يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا (سورہ نساء)۔ ترجمہ: قسم

ہے تیرے رب کی یہ لوگ ہرگز مکمل ایمان والے نہیں ہوں گے جب تک کہ اپنے تمام اختلافی

معاملات میں آپ ﷺ کو حکم بنانے کے لئے تیار نہ ہوں اور پھر جو فیصلہ آپ ﷺ کر دیں

..... تو اپنے دل میں کوئی تنگی اور حرج محسوس نہ کریں بلکہ دل و جان سے راضی ہوں۔

تشریح: یعنی محض ایمان کے دعویٰ سے حقیقہ ایمان والے نہیں مانے جاسکتے، یہ کیا

معاملہ ہے کہ ایمان کا دعویٰ کرتے ہیں اور آپ ﷺ کے فیصلہ کی مخالفت کرتے ہیں یہ

ایمان کے غیر کامل ہونے کی علامت ہے، امام مجاہد، عطاء، شععی رحمہم اللہ فرماتے ہیں کہ

یہودی اور منافق کے قصہ میں یہ آیت نازل ہوئی ہے، بعض مفسرین فرماتے ہیں اس کا

تعلق دوسرے قصے سے ہے جو ایک انصاری اور حضرت زبیرؓ کے درمیان تھا، دونوں کے

کھیت کے قریب پانی کی چھوٹی نہر جاری تھی پہلے کون اپنا کھیت سیراب کرے اسی میں

جھگڑا تھا، یہ معاملہ دربار نبوی ﷺ میں آیا تو آپ ﷺ نے حضرت زبیرؓ کو فرمایا کہ تم پہلے اپنا

کھیت سیراب کر کے پانی ساتھی کیلئے چھوڑ دو، اس پر وہ انصاری ناراض اور غصہ ہو گیا، کہ

زبیر چونکہ رشتہ دار ہیں اس وجہ سے ان کی طرف داری کی گئی ہے حالانکہ یہ فیصلہ بالکل صحیح

تھا کہ نہر حضرت زبیرؓ کے کھیت کے متصل تھی بعد میں اس انصاری کا کھیت تھا، اور حضور ﷺ

نے یہ فرمایا تھا کہ تم معمولی سیراب کر کے پانی چھوڑ دو تا کہ اس کا کام بھی ہو جائے جب

حضور ﷺ نے یہ بات دیکھی تو فرمایا کہ اے زبیر تم پہلے اچھی طرح اپنا کھیت سیراب کرو

جب پانی کھیت کے کناروں کے اوپر آئے گا تب پانی چھوڑ دو، اب یہی فیصلہ ہے اس پر یہ



آیت نازل ہوئی، امام ترمذی وغیرہ نے یہ قصہ ”کتاب التفسیر“ میں نقل کیا ہے اور دوسرے مفسرین نے اپنی کتب تفاسیر میں نقل کیا ہے۔

**اللہ اور اس کے رسول ﷺ کی اطاعت کرنے والوں کا مبارک انجام**

ارشاد باری تعالیٰ ہے: مَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ذَٰلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا (سورہ نساء آیت ۶۹)۔

ترجمہ: اور جو کوئی اللہ اور اس کے رسول ﷺ کی اطاعت کرے گا تو وہ ان حضرات کے ساتھ ہوگا جن پر اللہ نے خصوصی انعام فرمایا (یعنی نبیوں، صدیقیوں، شہیدوں اور نیکوں کے ساتھ ہوگا) اور یہ بہترین ساتھی ہیں یہ اللہ تعالیٰ کا احسان عظیم ہے، اور اللہ پاک کافی جاننے والے ہیں۔

تشریح: ان آیات میں کس قدر عظیم الشان بشارت ہے اس کیلئے جو اللہ اور اس کے رسول ﷺ کی اطاعت کرے کہ اس کا انجام ان لوگوں کے ساتھ ہوگا جن سے بڑھ کر کوئی طبقہ، کوئی جماعت، کوئی گروہ ممکن نہیں، ان سے بہتر رفیق اور ساتھی کوئی نہیں ہو سکتا (اللھم احشرونا معهم اجمعین آمین یا رب العالمین)۔

تفسیر ”الوسیط“ میں ہے کہ سُنْدُی نے فرمایا کہ بہت سے انصاری صحابہ کرامؓ بارگاہ رسالت ﷺ میں حاضر ہوئے اور عرض کیا کہ یا رسول اللہ ﷺ آپ تو جنت میں اعلیٰ مقام پر ہو تگے اور ظاہر ہے کہ ہم اس مقام پر نہیں ہو تگے لہذا ہمیں جب آپ کی ملاقات کا اشتیاق ہوگا تو کیسے ملاقات ہوگی؟ اس پر یہ آیت نازل ہوئی۔ امام شعبیؒ سے مروی ہے کہ ایک

انصاری صحابی نبی کریم ﷺ کی خدمت میں روتے ہوئے حاضر ہوئے، آپ ﷺ نے پوچھا کیوں رورہے ہو؟ عرض کیا یا رسول اللہ ﷺ اس ذات کی قسم جس کے علاوہ کوئی دوسرا معبود نہیں ہے، آپ ﷺ مجھے میری ذات، میرے اہل و عیال، میرے مال و اولاد سے زیادہ محبوب ہیں، میں یہاں دنیا میں جب آپ ﷺ کو یاد کرتا ہوں تو حاضر ہو جاتا ہوں اور اپنی تسلی کر لیتا ہوں مگر آخرت میں تو آپ ﷺ انبیاء کے ساتھ اعلیٰ مقام پر ہونگے اور میں اگر داخل بھی ہوا تو نیچے کہیں ہونگا، آپ ﷺ کی زیارت و ملاقات سے محروم رہوں گا تو ایسی جنت میں کیا لطف و مزا ہوگا جس میں محبوب کی زیارت و ملاقات نہ ہو، اس پر یہ آیت کریمہ نازل ہوئی کہ تسلی رکھو وہاں انبیاء سے ملاقات اور ان کی خدمت میں حاضری کا موقع ملے گا اگرچہ وہ بلند مقام پر ہونگے۔

تفسیر البحر المحیط“ میں حضرت ثوبانؓ جو آپ ﷺ کے آزاد کردہ غلام ہیں ان کے متعلق اس طرح لکھا ہوا ہے کہ ان کو حضور اقدس ﷺ سے بہت زیادہ محبت تھی ایک دن آئے تو غم کی وجہ سے رنگ بدلا ہوا جسم کمزور، حالت خراب تھی، آپ ﷺ نے معلوم فرمایا تو مذکورہ بات عرض کی جس پر یہ آیت نازل ہوئی، اسی طرح حضرت عبداللہ بن زیدؓ وغیرہ صحابہ کرامؓ سے اس طرح کا سوال مروی ہے، بہر حال مطلب یہ ہے کہ مومنین انبیاء صدیقین، صالحین اور بلند درجہ حضرات کی زیارت و ملاقات کا شرف حاصل کریں گے، اور بلند درجات والے حضرات نیچے اتریں گے اور اپنے سے کم درجات والے حضرات سے ملاقات کریں گے، تاکہ اللہ پاک کی نعمتوں کی قدر دانی زیادہ ہو، ایک درجہ میں رہنا مراد نہیں ہے۔ امام رازیؒ نے اس سے یہ مستنبط فرمایا کہ ارواح ناقصہ جب دنیا میں ارواح کاملہ سے تعلق و اتصال پیدا کر لیتی ہیں تو مفارقت دنیوی کے بعد بھی یہ اتصال و تعلق قائم اور باقی رہتا ہے (کنذانی البحر المحیط ۲/۲۹۹)۔

پھر نبوت کے بعد والے اوصاف ثلاثہ یعنی صدیقیت، شہادت اور صلاح ایک شخص کے اندر بھی جمع ہو سکتے ہیں اور الگ الگ اقسام بھی مراد ہو سکتی ہے۔ بہر حال صدیق، کثیر الصدق اور ایک قول کے مطابق کثیر الصدقہ کو کہا جاتا ہے، دین میں نبوت و رسالت کے بعد صدیقیت سے بڑھ کر دوسرا مقام نہیں ہے، ہمارے حضرت مولانا شاہ محمد احمدؒ نے فرمایا کہ حضرات انبیاء علیہم السلام کے بعد نعمائے الہیہ کے دسترخوان پر جو گروہ بیٹھا ہے وہ صدیقین کا گروہ ہے ان کا درجہ انبیاء علیہم السلام کے بعد ہے، قرب خداوندی کے شرفِ عظیم سے یہ حضرات حصہ وافرہ حاصل کرتے ہیں۔ تفسیر البحر المحیط میں امام راغبؒ کے حوالے سے لکھا ہے کہ اللہ پاک نے اس آیت میں مومنین کو چار قسم پر تقسیم فرمایا ہے، اور ان کیلئے چار منازل و درجات قائم فرمائے ہیں، پہلا گروہ معشر انبیاء اور رسل کا ہے، الہی قوت و طاقت، ان کی تائید و حمایت اور تقویت کرتی ہے اور ان کی مثال ایسی ہے جیسا کہ کسی شئی کو انتہائی قریب سے دیکھنے والا ہوتا ہے، اسی طرح یہ حضرات اللہ تعالیٰ کے جلال و جمال، کمال و نوال اور ان کے انوار و برکات وغیرہ کا قریب سے مشاہدہ کرنے والے حضرات ہیں، اسی وجہ سے اللہ پاک نے فرمایا ہے: اعمارونہ علیٰ ما یوی کیا تم شک کرتے ہو اس کا جس کو انہوں نے دیکھا ہے۔

دوسرا گروہ صدیقین کا ہے، اور یہ حضرات معرفت الہیہ اور قرب خداوندی میں اللہ سبحانہ و تعالیٰ کے فضل و کرم سے انبیاء کے قریب مگر ان کے بعد ہیں اور ان کی مثال ایسی ہے جیسا کہ کوئی کچھ فاصلہ سے کوئی چیز دیکھتا ہے، یہ حضرات صدیقین کی شان ہے کہ وہ دل کی آنکھ سے اور ایمان کی آنکھ سے مشاہدہ باری عز اسمہ میں مستغرق رہتے ہیں۔

تیسرا گروہ شہداء حضرات کا ہے۔ وہ دلائل و براہین سے اشیاء کی معرفت حاصل کرتے ہیں ان کی مثال ایسی ہے جیسا کہ کوئی آئینہ میں قریب کی چیز کا مشاہدہ کرتا ہے، جیسا کہ بعض

حضرات سے منقول ہے کہ فرمایا کہ میں گویا عرش الہی کا مشاہدہ کرتا ہوں اور نبی کریم ﷺ کے فرمان عبداللہ کانک تراہ میں یہی مراد ہے کہ اللہ پاک کی عبادت اس طرح کر گویا کہ تو اس کو دیکھ رہا ہے۔

چوتھا طبقہ اور گروہ صالحین کا ہے، یہ حضرات را سخن فی العلم کی تقلید و اتباع میں مقاصد حسنت تک پہنچ جاتے ہیں، ان کی مثال ایسی ہے جیسا کہ کوئی آئینہ میں دور کی چیز کا مشاہدہ کرتا ہے، عکرمہ نے فرمایا: نبیوں سے مراد حضرت محمد ﷺ اور صدیقین سے مراد حضرت ابو بکر صدیق اور شہداء سے مراد حضرت عمرؓ و حضرت عثمانؓ و حضرت علیؓ ہیں، اور صالحین سے مراد امت کے نیک حضرات ہیں، یہ بطور مثال ہے (کذا فی البحر المحیط ۲/۳۰۰)۔

### ایمان والوں کو دشمن سے مقابلہ کیلئے تیار رہنے کا حکم

ارشاد باری تعالیٰ ہے: يَا أَيُّهَا الَّذِينَ آمَنُوا خُذُوا حِذْرَكُمْ فَانفِرُوا ثُبَاتٍ أَوْ تَنْفِرُوا جَمِيعًا (سورہ نساء آیت ۷۱) ترجمہ: اے ایمان والو! لے لو تمہارا پھر نکلو علیحدہ علیحدہ یا نکلو سب ایک ساتھ۔

تشریح: ان آیات میں رب العزت والجلال نے مسلمانوں کو دشمن کے مقابلہ کیلئے تیاری کرنے اور تیار رہنے کا حکم فرمایا ہے معلوم نہیں کس وقت دشمن حملہ کر دے، لہذا اس سے بے خبر نہ رہو، دشمن سے مقابلہ کیلئے کبھی متفرق طور پر جماعتیں بنا کر اور کبھی ساری فوج ایک ساتھ مل کر چلنا پڑتا ہے، یہ موقع اور محل کے اعتبار سے ہوتا ہے، کیونکہ جہاد فرض عین نہیں ہے ہاں جبکہ نفیر عام کا اعلان شاہ اسلام کی طرف سے ہو جائے تو اس وقت ہر ایک پر ضروری ہو جاتا ہے، نفیر عام کے بغیر دیگر حالات میں جہاد فرض کفایہ ہے، جہاد سے اسلام کو قوت و طاقت ملتی ہے، آپس میں اتحاد و اتفاق قائم رہتا ہے، دشمن کے حوصلے پست ہو جاتے ہیں، خدا کی زمین خدا کے

باغیوں سے پاک ہو جاتی ہے، یہ ایک قسم کا آپریشن ہے جس سے مادہ فاسد کا خروج ہوتا ہے، مگر جہاد کیلئے اصول و ضوابط بھی ہیں، حدود و قیود بھی ہیں، ان کا لحاظ کئے بغیر جہاد، جہاد نہیں بلکہ فساد بن جاتا ہے جس سے اللہ پاک کا قہر اور ناراضگی مسلط ہو سکتا ہے، کیونکہ اللہ پاک کو فساد پسند نہیں ہے، کیونکہ ارشاد باری ہے: **إِنَّ اللَّهَ لَا يُحِبُّ الْفُسَادَ** اور کہیں پر تو یوں فرمایا: **إِنَّ اللَّهَ لَا يُحِبُّ الْمُفْسِدِينَ** اللہ پاک فساد اور فساد کرنے والوں کو پسند نہیں کرتے ہیں، آج بہت سے لوگ جہاد اور فساد کا فرق نہیں کرتے ہیں، بعض جہاد کو فساد اور فساد کو جہاد کا نام دیتے ہیں، اس لئے معتبر علماء سے رجوع ضروری ہے، بہر حال دشمن سے مقابلہ کیلئے تیاری ضروری ہے۔

**اللہ کے رسول ﷺ کی اطاعت عین اللہ کی اطاعت ہے**

ارشاد ربانی ہے: **مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ**

**عَلَيْهِمْ حَفِظًا (سورۃ نساء: ۸)**

ترجمہ: جس نے رسول اللہ ﷺ کی فرمانبرداری کی اس نے اللہ کی اطاعت کی اور جس نے اعراض کیا تو ہم نے آپ کو ان پر نگراں بنا کر نہیں بھیجا۔

تشریح: ان آیات مبارکہ میں اللہ پاک نے اپنے محبوب پیغمبر ﷺ کی فرمانبرداری کو عین اپنی فرمانبرداری قرار دیا ہے، کیونکہ آپ ﷺ نے ہی قرآن پاک کو سمجھایا ہے، آپ نے اقوال و اعمال ہر طرح سے اس کی تشریح فرمائی ہے، اس مضمون کی آیات و احادیث کا ایک بہت بڑا ذخیرہ ہے جس کو مستقل لکھنے کی ضرورت ہے اور لکھا بھی جا چکا ہے۔

**اللہ اور رسول کی اطاعت کا مبارک انجام**

ارشاد باری تعالیٰ ہے: **وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ**

عَلَيْهِمْ مِنَ النَّبِيِّنَ وَالصَّابِقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا  
ذَلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا (سورہ نساء آیت ۶۹)۔

ترجمہ: اور جو کوئی اللہ اور اس کے رسول ﷺ کی اطاعت کرے گا تو وہ ان حضرات کے ساتھ ہوگا جن پر اللہ نے خصوصی انعام فرمایا (یعنی نبیوں، صدیقوں، شہیدوں اور نیکوں کے ساتھ ہوگا) اور یہ بہترین ساتھی ہیں، یہ اللہ تعالیٰ کا احسان عظیم ہے، اور اللہ پاک کافی جاننے والے ہیں۔

تشریح: ان آیات میں کس قدر عظیم الشان بشارت ہے اس کیلئے جو اللہ اور اس کے رسول ﷺ کی اطاعت کرے کہ اس کا انجام ان لوگوں کے ساتھ ہوگا جن سے بڑھ کر کوئی طبقہ، کوئی جماعت، کوئی گروہ ممکن نہیں، ان سے بہتر رفیق اور ساتھی کوئی نہیں ہو سکتا (اللهم احشرنا معهم اجمعين آمين يا رب العالمين)۔

تفسیر ”الوسیط“ میں ہے کہ سُنْدُكِي نے فرمایا کہ بہت سے انصاری صحابہ کرامؓ بارگاہ رسالت ﷺ میں حاضر ہوئے اور عرض کیا کہ یا رسول اللہ ﷺ آپ تو جنت میں اعلیٰ مقام پر ہونگے اور ظاہر ہے کہ ہم اس مقام پر نہیں ہونگے لہذا ہمیں جب آپ کی ملاقات کا اشتیاق ہوگا تو کیسے ملاقات ہوگی؟ اس پر یہ آیت نازل ہوئی۔ امام شعبیؒ سے مروی ہے کہ ایک انصاری صحابی نبی کریم ﷺ کی خدمت میں روتے ہوئے حاضر ہوئے، آپ ﷺ نے پوچھا کیوں رورہے ہو؟ عرض کیا یا رسول اللہ ﷺ اس ذات کی قسم جس کے علاوہ کوئی دوسرا معبود نہیں ہے، آپ ﷺ مجھے میری ذات، میرے اہل و عیال، میرے مال و اولاد سے زیادہ محبوب ہیں، میں یہاں دنیا میں جب آپ ﷺ کو

یاد کرتا ہوں تو حاضر ہو جاتا ہوں اور اپنی تسلی کر لیتا ہوں مگر آخرت میں تو آپ ﷺ انبیاء کے ساتھ اعلیٰ مقام پر ہونگے اور میں اگر داخل بھی ہوا تو نیچے کہیں ہونگا، آپ ﷺ کی زیارت و ملاقات سے محروم رہوں گا تو ایسی جنت میں کیا لطف و مزا ہوگا جس میں محبوب کی زیارت و ملاقات نہ ہو، اس پر یہ آیت کریمہ نازل ہوئی کہ تسلی رکھو وہاں انبیاء سے ملاقات اور ان کی خدمت میں حاضری کا موقع ملے گا اگرچہ وہ بلند مقام پر ہونگے۔

تفسیر البحر المحیط“ میں حضرت ثوبانؓ جو آپ ﷺ کے آزاد کردہ غلام ہیں ان کے متعلق اس طرح لکھا ہوا ہے کہ ان کو حضور اقدس ﷺ سے بہت زیادہ محبت تھی ایک دن آئے تو غم کی وجہ سے رنگ بدلا ہوا جسم کمزور، حالت خراب تھی، آپ ﷺ نے معلوم فرمایا تو مذکورہ بات عرض کی جس پر یہ آیت نازل ہوئی، اسی طرح حضرت عبداللہ بن زیدؓ وغیرہ صحابہ کرامؓ سے اس طرح کا سوال مروی ہے، بہر حال مطلب یہ ہے کہ مؤمنین انبیاء صدیقین، صالحین اور بلند درجہ حضرات کی زیارت و ملاقات کا شرف حاصل کریں گے، اور بلند درجات والے حضرات نیچے اتریں گے اور اپنے سے کم درجات والے حضرات سے ملاقات کریں گے، تاکہ اللہ پاک کی نعمتوں کی قدر دانی زیادہ ہو، ایک درجہ میں رہنا مراد نہیں ہے۔ امام رازمیؒ نے اس سے یہ مستنبط فرمایا کہ ارواح ناقصہ جب دنیا میں ارواح کاملہ سے تعلق و اتصال پیدا کر لیتی ہیں تو مفارقت دنیوی کے بعد بھی یہ اتصال و تعلق قائم اور باقی رہتا ہے (کنزانی البحر المحیط ۲/۲۹۹)۔

پھر نبوت کے بعد والے اوصاف ثلثہ یعنی صدیقیت، شہادت اور صلاح ایک شخص کے اندر بھی جمع ہو سکتے ہیں اور الگ الگ اقسام بھی مراد ہو سکتی ہیں۔ بہر حال

صدیق، کثیر الصدق اور ایک قول کے مطابق کثیر الصدقہ کو کہا جاتا ہے، دین میں نبوت و رسالت کے بعد صدیقیت سے بڑھ کر دوسرا مقام نہیں ہے، ہمارے حضرت مولانا شاہ محمد احمدؒ نے فرمایا کہ حضرات انبیاء علیہم السلام کے بعد نعمائے الہیہ کے دسترخوان پر جو گروہ بیٹھا ہے وہ صدیقین کا گروہ ہے ان کا درجہ انبیاء علیہم السلام کے بعد ہے، قرب خداوندی کے شرفِ عظیم سے یہ حضرات حصہ وافرہ حاصل کرتے ہیں۔ تفسیر ”البحر المحیط“ میں امام راغبؒ کے حوالے سے لکھا ہے کہ اللہ پاک نے اس آیت میں مؤمنین کو چار قسم پر تقسیم فرمایا ہے، اور ان کیلئے چار منازل و درجات قائم فرمائے ہیں، پہلا گروہ معشر انبیاء اور رسل کا ہے، الہی قوت و طاقت، ان کی تائید و حمایت اور تقویت کرتی ہے اور ان کی مثال ایسی ہے جیسا کہ کسی شئی کو انتہائی قریب سے دیکھنے والا ہوتا ہے، اسی طرح یہ حضرات اللہ تعالیٰ کے جلال و جمال، کمال و نوال اور ان کے انوار و برکات وغیرہ کا قریب سے مشاہدہ کرنے والے حضرات ہیں، اسی وجہ سے اللہ پاک نے فرمایا ہے: اتمارونہ علیٰ ما یرى کیا تم شک کرتے ہو اس کا جس کو انہوں نے دیکھا ہے۔

دوسرا گروہ صدیقین کا ہے، اور یہ حضرات معرفت الہیہ اور قرب خداوندی میں اللہ سبحانہ و تعالیٰ کے فضل و کرم سے انبیاء کے قریب مگر ان کے بعد ہیں اور ان کی مثال ایسی ہے جیسا کہ کوئی کچھ فاصلہ سے کوئی چیز دیکھتا ہے، یہ حضرات صدیقین کی شان ہے کہ وہ دل کی آنکھ سے اور ایمان کی آنکھ سے مشاہدہ باری عز اسمہ میں مستغرق رہتے ہیں۔

تیسرا گروہ شہداء حضرات کا ہے۔ وہ دلائل و براہین سے اشیاء کی معرفت حاصل کرتے ہیں ان کی مثال ایسی ہے جیسا کہ کوئی آئینہ میں قریب کی چیز کا مشاہدہ کرتا ہے،



جیسا کہ بعض حضرات سے منقول ہے کہ فرمایا کہ میں گویا عرش الہی کا مشاہدہ کرتا ہوں اور نبی کریم ﷺ کے فرمان: اَعْبُدِ اللّٰهَ كَمَا نَكَ تَرَاهُ میں یہی مراد ہے کہ اللہ پاک کی عبادت اس طرح کر گویا کہ تو اس کو دیکھ رہا ہے۔

چوتھا طبقہ اور گروہ صالحین کا ہے، یہ حضرات راضین فی العلم کی تقلید و اتباع میں مقاصد حسنہ تک پہنچ جاتے ہیں، ان کی مثال ایسی ہے جیسا کہ کوئی آئینہ میں دور کی چیز کا مشاہدہ کرتا ہے، عکرمہ نے فرمایا: نبیوں سے مراد حضرت محمد ﷺ اور صدیقین سے مراد حضرت ابو بکر صدیقؓ اور شہداء سے مراد حضرت عمرؓ و حضرت عثمانؓ و حضرت علیؓ ہیں، اور صالحین سے مراد امت کے نیک حضرات ہیں، یہ بطور مثال ہے (کذا فی البحر المحیط ۲/۳۰۰)۔

ایمان والوں کو دشمن سے مقابلہ کیلئے تیار رہنے کا حکم

ارشاد باری تعالیٰ ہے: يَا أَيُّهَا الَّذِينَ آمَنُوا اخذُوا حِذْرَكُمْ فَانفِرُوا ثَبَاتٍ

أَوْ نَفِرُوا جَمِيعًا۔

ترجمہ: اے ایمان والو! لو ہتھیار پھر نکلو علیحدہ علیحدہ یا نکلو سب ایک

ساتھ۔ (سورہ نساء)۔

تشریح: ان آیات میں رب العزت والجلال نے مسلمانوں کو دشمن کے مقابلے

کیلئے تیاری کرنے اور تیار رہنے کا حکم فرمایا ہے، معلوم نہیں کس وقت دشمن حملہ کر دے، لہذا

اس سے بے خبر نہ رہو، دشمن سے مقابلہ کیلئے کبھی متفرق طور پر جماعتیں بنا کر اور کبھی ساری

فوج ایک ساتھ مل کر چلنا پڑتا ہے، یہ موقع اور محل کے اعتبار سے ہوتا ہے، کیونکہ جہاد فرض عین

نہیں ہے، ہاں جبکہ نفیر عام کا اعلان شاہ اسلام کی طرف سے ہو جائے، اس وقت ہر ایک پر

ضروری ہو جاتا ہے، نفیر عام کے بغیر حالات میں جہاد فرض کفایہ ہے، جہاد سے اسلام کو قوت و طاقت ملتی ہے، آپس میں اتحاد و اتفاق قائم رہتا ہے، دشمن کے حوصلے پست ہو جاتے ہیں، خدا کی زمین خدا کے باغیوں سے پاک ہو جاتی ہے، یہ ایک قسم کا آپریشن ہے جس سے مادہ فاسد کا خروج ہوتا ہے، مگر جہاد کیلئے اصول و ضوابط بھی ہیں، حدود و قیود بھی ہیں، ان کا لحاظ کئے بغیر جہاد، جہاد نہیں بلکہ فساد بن جاتا ہے، جس سے اللہ پاک کا قہر اور ناراضگی مسلط ہو سکتا ہے، کیونکہ اللہ پاک کو فساد پسند نہیں ہے، کیونکہ ارشاد باری ہے:

ان اللہ لا یحب الفساد اور کہیں پر تو یوں فرمایا ان اللہ لا یحب المفسدین الا یہ، اللہ پاک فساد اور فساد کرنے والوں کو پسند نہیں کرتے ہیں، آج بہت سے لوگ جہاد اور فساد کا فرق نہیں کرتے ہیں، بعض جہاد کو فساد اور فساد کو جہاد کا نام دیتے ہیں، اس لئے معتبر علماء سے رجوع ضروری ہے، بہر حال دشمن سے مقابلہ کیلئے تیاری ضروری ہے۔

اللہ کے رسول ﷺ کی اطاعت عین اللہ کی اطاعت ہے

ارشاد ربانی ہے: مَنْ يُطِيعِ الرَّسُولَ فَقَدْ اطَاعَ اللّٰهَ وَمَنْ تَوَلَّى فَمَا

اَرْسَلْنَاكَ عَلَيْهِمْ حَفِيظًا (سورہ نساء، ۸)

ترجمہ: جس نے رسول اللہ ﷺ کی فرمانبرداری کی اس نے اللہ کی اطاعت کی اور جس نے اعراض کیا تو ہم نے آپ کو ان پر نگراں بنا کر نہیں بھیجا۔

تشریح: ان آیات مبارکہ میں اللہ پاک نے اپنے محبوب پیغمبر ﷺ کی فرمانبرداری کو عین اپنی فرمانبرداری قرار دیا ہے، کیونکہ آپ ﷺ نے ہی قرآن پاک کو سمجھایا ہے، آپ نے اقوال و اعمال ہر طرح سے اس کی تشریح فرمائی ہے، اس مضمون کی آیات و احادیث کا

ایک بہت بڑا ذخیرہ ہے جس کو مستقل لکھنے کی ضرورت ہے اور لکھا بھی جا چکا ہے۔

## ایمان والوں کو تحقیق سے کام لینے کا حکم

ارشاد خداوندی ہے: يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْقَى إِلَيْكُمُ السَّلَامَ لَسْتَ مُؤْمِنًا تَبْتَغُونَ عَرَضَ الْحَيَاةِ الدُّنْيَا فَعِنْدَ اللَّهِ مَغَايِمٌ كَثِيرَةٌ كَذَلِكَ كُنتُمْ مِنْ قَبْلُ فَمَنَّ اللَّهُ عَلَيْكُمْ فَتَبَيَّنُوا إِنَّ اللَّهَ كَانَ بِمَا تَعْمَلُونَ خَبِيرًا (سورہ نساء)۔

ترجمہ: اے ایمان والو! جب تم اللہ کے راستے میں سفر کرو تو تحقیق کر لیا کرو، مت کہو تم اس شخص کو جو تم کو سلام کرے کہ تو مسلمان نہیں ہے تم چاہتے ہو دنیا کی زندگی کا سامان، حالانکہ اللہ پاک کے پاس بہت غنیمتیں ہیں تم بھی پہلے ایسے ہی تھے اللہ پاک نے تم پر احسان فرمایا، لہذا تم تحقیق سے کام لیا کرو، بیشک اللہ پاک تمہارے اعمال کی خوب خبر رکھنے والے ہیں۔

تشریح: ان آیات کا پس منظر یہ ہے کہ ایک موقع پر حضور ﷺ نے ایک فوجی لشکر کو جہاد کیلئے بھیجا، جس قوم پر ان کو بھیجا گیا اس قوم میں ایک شخص مسلمان تھا جو اپنا مال و اسباب اور مویشی وغیرہ لے کر سب سے علیحدہ پہاڑ میں چلا گیا تھا، اس نے مسلمانوں کو آتا دیکھ کر کہا السلام علیکم لا الہ الا اللہ محمد رسول اللہ ﷺ، حضرت اسامہ بن زیدؓ جو اس فوجی لشکر میں تھے انہوں نے یہ سوچ کر اس کو قتل کر دیا کہ اس نے محض جان بچانے اور مال بچانے کیلئے سلام کیا اور اسلام کا سہارا لیا ہے، اس وقت یہ آیت نازل ہوئی، ان آیات میں زجر و تنبیہ فرمائی گئی ہے کہ سفر جہاد میں بہت تحقیق سے کام لینا

چاہئے، اس طرح کسی جان کا ہلاک کر دینا اللہ پاک کو سخت ناپسند ہے، تم بھی پہلے ایسی ہی گمراہی و ضلالت میں تھے، یہ تو مولیٰ کریم کا فضل و احسان ہوا کہ انہوں نے تم کو ہدایت، اسلام و ایمان سے سرفراز فرمایا، اس کو غنیمت سمجھو، اللہ کا احسان جانو، مال و متاع کے لالچ میں ایسا کوئی قدم نہ اٹھایا کرو جو اللہ کی ناراضگی کا باعث بن جائے، ان آیات کے نزول کے بعد رسول اللہ ﷺ نے اسامہ رضی اللہ عنہ کیلئے دعاء مغفرت فرمائی، اور ان کو غلام آزاد کرنے کا حکم فرمایا بطور کفارہ کے (کذا فی الوسیط، ج ۱۰/۲)۔

### ایمان والوں پر خاص اوقات میں نماز فرض ہے

ارشاد باری تعالیٰ ہے: **إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا**۔

ترجمہ: بیشک نماز مومنوں پر مقررہ اوقات میں فرض ہے۔

تشریح: آیت مبارکہ میں اللہ پاک نے نماز کے متعلق فرمایا کہ وہ خاص خاص وقت میں فرض ہے، ٹھیک اسی وقت پر اس کو ادا کرنا ضروری ہے، بلا عذر شرعی تقدیم و تاخیر ناجائز و ممنوع ہے، رسول کریم ﷺ نے فرمایا جو بلا عذر شرعی نماز کو غلط وقت پر ادا کرے گا اس نے گناہ کبیرہ کا ارتکاب کیا (رواہ الترمذی) صرف دو موقعوں پر حج کے دوران، عرفات میں جمع تقدیم اور مزدلفہ میں جمع تاخیر خاص حکمت کے تحت مامور بہ ہے، حضرت امام رازی فرماتے ہیں کہ ان آیات میں اجمالی طور پر نماز کی فرضیت اور اوقات متعینہ کا بیان ہے اور تفصیل اوقات دوسری جگہ وارد ہوئی ہیں۔

### ایمان والوں کیلئے پھر ایک بشارت

ارشاد باری تعالیٰ ہے: **وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ**

جَنَّتِ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا وَعْدَ اللَّهِ حَقًّا وَمَنْ أَصْدَقُ مِنَ اللَّهِ قِيلًا (سورہ نساء)۔

ترجمہ: اور جو لوگ ایمان لائے اور نیک اعمال کئے عنقریب ہم ان کو ایسے باغات میں داخل کریں گے جن کے نیچے نہریں چل رہی ہوں گی وہ اس میں ہمیشہ رہیں گے اور اللہ کا وعدہ سچا ہے اور اللہ پاک سے زیادہ سچا کون ہو سکتا ہے، مزید ارشاد باری تعالیٰ ہے:

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظَلَّمُونَ فِيهَا شَيْئًا (سورہ نساء)۔

ترجمہ: اور جو بھی مرد عورت نیک کاموں کو انجام دیں ایمان کی حالت میں پس وہ جنت میں داخل ہونگے اور ان کے ساتھ ذرہ برابر بھی ظلم نہیں کیا جائے گا۔

سب سے عمدہ کون ہے؟

ارشاد باری تعالیٰ ہے: وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا (سورہ نساء)۔

ترجمہ: اور اس سے بہتر کس کا دین ہو سکتا ہے جس نے اپنی ذات کو اللہ کے احکام کے تابع کیا اور اس حالیکہ وہ مخلص ہے، اور اس نے ابراہیم علیہ السلام کے دین کی پیروی کی جو خالص اللہ کو ماننے والے تھے، اور اللہ پاک نے بھی ابراہیمؑ کو اپنا دوست بنا لیا تھا۔

تشریح: ان آیات مبارکہ میں اس بات کی وضاحت ہے کہ سب سے عمدہ انسان وہ ہے جس نے اپنے آپ کو اللہ پاک کے احکام کے تابع کر دیا، اخلاص

و توحید کے ساتھ اور ابراہیم علیہ السلام کے دین کی اتباع کرے جو موحد کامل اور مخلص کامل تھے، اور اللہ کے سچے دوست تھے، ان کی ملت ہی ملتِ اسلامیہ ہے، ان کا دین ہی دین محمدی ﷺ ہے، لہذا ان کی اتباع و تقلید عین اسلام ہے اور اسلام عین دینِ ابراہیم ہے، بلکہ اسلام میں دینِ ابراہیم ہی پر اضافہ ہے، الوسیط میں لکھتے ہیں:

ملة ابراهيم داخله في ملتنا وفي ملتنا زيادة على ملة ابراهيم  
 فمن اتبع الاسلام فقد اتبع ملة ابراهيم۔ اور خلیل وہ دوست ہے جس کی دوستی میں خلل نہ ہو، ابراہیم کو اللہ پاک سے کامل محبت تھی اور اللہ پاک کو بھی ان سے کامل محبت تھی اس لئے ان کو خلیل اللہ سے پکارا جاتا ہے۔

### ایمان والو! انصاف سے گواہی دو

ارشاد باری تعالیٰ ہے: يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ  
 لِلَّهِ وَلَوْ عَلَىٰ أَنفُسِكُمْ أَوِ الْوَالِدِينَ وَالْأَقْرَبِينَ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ  
 بِهِمَا فَلَا تَتَّبِعُوا الْهَوَىٰ أَن تَعْدِلُوا وَإِن تَلَوْا أَوْ تُعْرَضُوا فَإِنَّ اللَّهَ كَانَ بِمَا  
 تَعْمَلُونَ خَبِيرًا (سورۃ نساء)۔

ترجمہ: اے ایمان والو! قائم رہو انصاف پر گواہی دو اللہ کے لئے اگرچہ تمہارا نقصان ہو یا ماں باپ کا یا قرابت والوں کا اگر کوئی مالدار ہے یا محتاج ہے تو اللہ ان کا خیر خواہ تم سے زیادہ ہے، لہذا تم پیروی نہ کرو دل کی خواہش کی انصاف کرنے میں اور اگر تم زبان ملو گے یا اعراض کر کے بچنے کی کوشش کرو گے تو اللہ تعالیٰ تمہارے سب کاموں سے واقف اور زیادہ خبر رکھنے والا ہے۔

تشریح: ان آیات مبارکہ میں گواہی کے معاملہ میں انصاف کا حکم فرمایا ہے کہ چاہے اس کا نقصان تمہاری ذات پر پڑے یا والدین یا دوسرے رشتہ داروں پر پڑے، مگر تم اللہ کی خاطر قیامت کے دن میں حاضری کا خیال کرو اور نہایت انصاف سے کام لو، مالدار کی مالداری کی وجہ سے اور غریب و فقیر کی غربت و لاچاری کی وجہ سے طرف داری مت کرو، اور اداء شہادت میں خواہش نفس کی اتباع نہ کرو، اور زبان مت موڑو، یعنی شہادت میں تبدیلی نہ کرو اور نہ اس کا کتمان کرو۔

امام سدی سے مروی ہے زبان موڑنے سے مراد شہادت کو ٹالنا ہے اور اعراض سے مراد شہادت سے انکار کرنا ہے، اور انہوں نے یہ بھی فرمایا ہے کہ یہ آیت اس واقعہ سے متعلق ہے جس میں ایک مالدار اور ایک غریب کا جھگڑا تھا، اور بعض نے اس کو بنو امیرق کے واقعہ کے متعلق قرار دیا ہے کہ ان لوگوں نے چوری کر لی تھی اور دوسروں پر الزام لگا دیا تھا، اور بعض خاندان حقیقت کے جاننے کے باوجود ان کا ساتھ دے رہے تھے، حالانکہ جس پر الزام لگایا گیا تھا وہ سچا تھا اور چوری سے بری تھا (کذا فی البحر المحیط، ج ۲/۳۸۳)۔

### ایمان والو! مکمل ایمان اختیار کرو

ارشاد باری تعالیٰ ہے: يَا أَيُّهَا الَّذِينَ آمَنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَيَّ رَسُولِهِ وَالْكِتَابِ الَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَامًا بَعِيدًا (سورہ نساء)۔

ترجمہ: اے ایمان والو! یقین لاؤ اللہ پر اور اس کے رسول ﷺ پر اور اس

کتاب پر جو نازل کی گئی ہے اللہ کے رسول پر اور اس کتاب پر جو پہلے نازل کی گئی ہے اور جو اللہ پاک اور فرشتوں اور کتابوں اور اس کے رسولوں اور قیامت کے دن کا انکار کرے گا پس تحقیق کہ وہ دور کی گمراہی میں جا پڑا ہے۔

**تشریح:** علامہ واحدی نیشاپوریؒ نے ”الوسیط“ میں فرمایا ہے: کہ یہ آیت کریمہ بقول حضرت ابن عباسؓ اہل کتاب ایمان والوں کے بارے میں نازل ہوئی ہے، انہوں نے کہا تھا یا رسول اللہ ﷺ ہم آپ پر ایمان لائے اور کتب سابقہ میں تو ریت پر اور حضرت موسیٰؑ پر اور باقی رسولوں اور کتابوں کو ہم نہیں مانتے، لہذا ان کی تردید کی گئی ہے، ایسا کرنا غلط ہے، تمام کتب سابقہ منزل من اللہ کو اور تمام رسولوں کو برحق ماننا ضروری ہے تب ایمان مکمل ہوگا۔

امام ضحاکؒ سے مروی ہے کہ اس آیت کریمہ میں خطاب یہود و نصاریٰ کو ہے، ان کو کہا گیا ہے کہ تم لوگ حضرت موسیٰؑ اور حضرت عیسیٰؑ، توریت، انجیل کو مانتے ہو تو تم کو محمد ﷺ اور قرآن پاک پر بھی ایمان لانا ضروری ہے تب تمہارا ایمان صحیح اور معتبر تسلیم ہوگا، اور مفسرین کرام کی ایک جماعت نے فرمایا کہ اس آیت کریمہ میں اس امت کے ایمان والوں کو خطاب ہے، مطلب یہ ہے کہ ایمان پر قائم و دائم رہو، مضبوط و مستحکم یقین اختیار کرو، کمزور ایمان سے کام نہیں چلے گا، حضرت حسنؓ کے اسی قول کو راجح قرار دیا گیا ہے (کذافی البحر المحیط، ج ۲ ص ۳۸۶)۔

امام مجاہدؒ نے فرمایا کہ خطاب منافقین کو تھا کہ تم صرف ظاہر میں زبان سے ایمان لاتے ہو، لہذا دل سے بھی ایمان لاؤ تب ایمان مکمل ہوگا، خالی ظاہری ایمان



نجات کا ذریعہ نہیں بنے گا اور جو اللہ پاک اور اس کے فرشتوں اور کتابوں اور اس کے رسولوں کا انکار کرے گا وہ گمراہ ہے۔

## نماز میں سُستی منافق کی شان اور علامت ہے

ارشاد باری ہے: **إِنَّ الْمُنَافِقِينَ يُخَدِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كُسَالَى يُرَاؤُونَ النَّاسَ وَلَا يَذْكُرُونَ اللَّهَ إِلَّا قَلِيلًا** (سورہ نساء)۔

ترجمہ: بیشک منافق لوگ دھوکہ دینا چاہتے ہیں اللہ پاک کو اور اللہ پاک انکو اسکی سزا دے گا (دھوکہ دیکر) اور جب یہ لوگ نماز کے لئے کھڑے ہوتے ہیں تو کھڑے ہوتے ہیں سست ہو کر لوگوں کو دکھانے کے لئے یہ لوگ اللہ پاک کو بہت کم یاد کرتے ہیں۔

**تشریح:** یعنی منافقین اپنے خیال میں اللہ اور ان کے رسول ﷺ کو دھوکہ دیتے تھے کہ ظاہر میں ایمان کا دعویٰ کرتے تھے اور باطن میں کفر چھپاتے تھے، حالانکہ اللہ تو علیم وخبیر ہیں، انہوں نے اپنے پیغمبر کو بھی آگاہ اور مطلع کر دیا تھا منافقین کے باطنی حالات سے، قیامت میں ان کو ان کے اعمال کا بدلہ ملے گا انکو بھی ایک نور دیا جائے گا جیسا کہ ایمان والوں کو نور دیا جائے گا اور جب یہ لوگ پل صراط پر چلیں گے تو ان کا نور بجھا دیا جائے گا اور یہ لوگ سخت تاریکی کے عالم میں حیران و پریشان کھڑے رہیں گے، بعض روایات میں آتا ہے کہ لوگوں کا ایک گروہ جنت کی طرف لے جائے گا جب وہ قریب ہو جائیں گے اور وہاں نعمتیں اور لذتیں دیکھیں گے اور داخل ہونے کے قریب ہونگے تو اس وقت ان سے کہا جائے گا واپس ہو جاؤ اس وقت وہ حسرت و افسوس کرتے

ہوئے واپس ہو جائیں گے۔

منافق لوگ محض ریاکاری کی وجہ سے نماز پڑھتے تھے اللہ پاک کی رضامندی ان کے پیش نظر نہیں تھی، اور یہ بہت کم اللہ کو یاد کرتے تھے، آج کل عام مسلمانوں میں نماز میں سستی اور ذکر میں کمی پائی جا رہی ہے حالانکہ یہ منافق کی صفت ہے، جیسا کہ معلوم ہو گیا، لہذا اس سے بچنا ضروری ہے۔

### نفاق سے توبہ کرنے والوں کا انجام خیر

ارشاد باری تعالیٰ ہے: **إِنَّ الْمُنَافِقِينَ فِي السَّرِّكَ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا** ○ **إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا** ○ **مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا** (سورہ نساء)۔

ترجمہ: بیشک منافق لوگ سب سے نیچے طبقے میں ہوں گے، اور ان کو کوئی مددگار نہیں ملے گا، ہاں مگر جنہوں نے نفاق سے توبہ کر لی تھی اور اپنے اعمال کو درست کر لیا تھا اور اللہ پاک کو مضبوط پکڑ لیا تھا اور اپنے دین کو خالص اللہ کے لئے کر لیا تھا، یہ لوگ ایمان والوں کے ساتھ ہوں گے اور عنقریب اللہ تعالیٰ ایمان والوں کو بڑا اجر و ثواب عنایت فرمائیں گے، اللہ پاک تم کو عذاب دیکر کیا کریں گے اگر تم اللہ تعالیٰ کا شکر ادا کرو اور ان پر صحیح صحیح ایمان لاؤ، اللہ پاک قدر دان ہیں اور سب کچھ جاننے والے ہیں۔

تشریح: گذشتہ آیات میں منافق لوگوں کی حرکتوں کو بتایا گیا تھا، اب ان آیات میں

منافق لوگوں کا انجام بتایا گیا ہے، کہ وہ لوگ جہنم کے سب سے نچلے طبقے میں ہوں گے، حضرت ابن عباسؓ نے فرمایا ہے کہ جہنم والوں کے لئے لفظ ”حرك“ ایسا ہی ہے جیسا کہ جنت والوں کے لئے درجہ کا لفظ ہے اور جس طرح درجات بعض بعض کے اوپر نیچے ہیں اسی طرح ”درکات“ بعض بعض کے اوپر نیچے ہیں، جہنم کے سات درکات ہیں، یعنی سات طبقات ہیں، اول کا نام ”جہنم“ ہے، دوسرے کا نام ”لظى“ ہے، تیسرا ”حطمة“ ہے، چوتھا ”سعیر“ ہے، پانچواں ”سقر“ ہے، چھٹا ”جحیم“ ہے، ساتواں ”ہارویہ“ ہے اور لفظ ”نار“ سب پر بولا جاتا ہے، منافق لوگوں میں سے جو توبہ کر کے اپنے اعمال کو درست کر لیں گے، اور اللہ کے ساتھ صحیح تعلق قائم کر لیں گے، اور اخلاص اختیار کر لیں گے دین میں، یعنی اطاعت و عبادت میں ان کو بھی اللہ پاک مؤمنین کا ملین کے ساتھ محشور فرمائیں گے اور ان کے لئے بڑا اجر و ثواب ہوگا، اس کے بعد ارشاد فرمایا کہ اللہ پاک کو عذاب دینے کا کوئی شوق نہیں ہے، اگر تم لوگ شکر گزاری سے کام لو گے تو حید کو اختیار کرو گے، بقول حضرت عبداللہ ابن عباسؓ اس جگہ شکر سے مراد توحید ہے۔

اور علامہ زخشرمیؒ نے فرمایا ہے کہ اس آیت کریمہ میں باری تعالیٰ نے شکر کو ایمان پر مقدم فرمایا ہے، کیونکہ عاقل آدمی جب سب سے پہلے اپنے اوپر عظیم نعمتوں کو دیکھے گا اور یہ کہ باری تعالیٰ نے منافع عطا فرمائے ہیں تو مبہم اور مجمل شکر گزاری کی طرف متوجہ ہوگا اور یہ شکر اس کو ایمان کی طرف لے آئے گا، پھر تفصیلی شکر کی توفیق حاصل ہوگی، ایمان سے پہلے اجمالی شکر تھا بعد میں تفصیلی شکر کرے گا۔

ابن عطیہؒ نے فرمایا ہے کہ شکر اس وقت تک نہیں پایا جاسکتا ہے جب تک کہ

ایمان نہ ہو، اور بعض نے کہا کہ یہاں تقدیم و تاخیر ہے، پہلے ”آمنتکم“ ہے پھر ”شکو تم“ ہے، اگرچہ قراۃ میں اس کا عکس ہے، بہر حال ایمان اور شکر کی برکت سے عذاب دفع ہو جاتا ہے، لہذا شکر اختیار کرنا ضروری ہے، جب بندہ شکر ادا کرے گا تو اللہ پاک ان نعمتوں کو قائم و دائم رکھیں گے، بلکہ اضافہ فرمادیں گے، اللہ پاک کے شکر کے معنی ہیں ”ادامۃ النعم علی الشاکر“ شکر کرنے والے پر نعمتوں کو باقی و قائم رکھنا یا ثواب دینا مراد ہے اور شکر کی کئی قسمیں ہیں۔

(۱) اعضاء و جوارح سے اللہ پاک کی عبادت و اطاعت کرنا ہے۔

(۲) قلب کی گہرائی سے اللہ پاک کی عظمت و کبریائی کا اقرار و اعتراف کرنا ہے اور ان کی حمد و ثنا کا احتضار ہے، پھر شکر مالی بھی ہوتا ہے کہ مال راہِ خدا میں خرچ کیا جائے، اور شکر بدنی بھی ہوتا ہے کہ بدن عبادت الہی میں استعمال کرے، اور پھر شکر لسانی ہوتا ہے کہ زبان یاد باری میں تر رہے، اللہ پاک ہم سب کو کما حقہ شکر ادا کرنے کی توفیق عطا فرمائیں آمین۔

تمام رسولوں پر ایمان اور اس کا انجام خیر

ارشاد باری ہے: وَالَّذِينَ آمَنُوا بِاللَّهِ وَرَسُولِهِ وَلَمْ يَفْرَقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرَهُمْ وَكَانَ اللَّهُ غَفُورًا رَّحِيمًا (سورۃ نساء)۔

ترجمہ: وہ لوگ جو اللہ پر ایمان لائے اور تمام رسولوں پر ایمان لائے اور ان میں سے کسی کے درمیان تفریق نہیں کی تو ایسوں کو اللہ پاک ان کا اجر و ثواب عطا فرمائیں گے اور اللہ پاک معاف کرنے والے اور رحم کرنے والے ہیں۔

تفسیر: ان آیات میں اللہ پاک نے ان لوگوں کے لئے اجر و ثواب کا وعدہ فرمایا جنہوں نے بلا تفریق رسولوں کو مانا جیسے مسلمان ہیں الحمد للہ سب پیغمبروں پر ایمان رکھتے ہیں، ایسے حضرات اس کا مصداق ہیں (کذا فی البحر المحیط ص ۴۰۱)۔

### ایمان والو! عہد کو پورا کرو

ارشاد باری تعالیٰ ہے: يَا أَيُّهَا الَّذِينَ آمَنُوا أَوْفُوا بِالْعُقُودِ (سورہ مائدہ) ترجمہ:

اے ایمان والو! عہدوں کو پورا کرو۔

تفسیر: تفسیر ”الوسیط“ میں حضرت ابن عباسؓ سے منقول ہے کہ عقود سے مراد عہد

ہیں، یعنی عہد و پیمان پورے کرو، مطلب یہ ہے کہ اللہ پاک نے جن چیزوں کو حلال فرمایا ان کو حلال رکھو اور جن چیزوں کو حرام قرار دیا ان کو حرام جانو، جن چیزوں کو اللہ پاک نے فرض قرار دیا ہے ان کو فرض سمجھو اور جن چیزوں سے اللہ پاک نے منع فرمایا ان سے روکو، یعنی پوری شریعت اسلامیہ پر عمل کرو، امام ضحاکؒ سے بھی یہی تفسیر منقول ہے کہ جن باتوں کا قرآن کریم میں حکم فرمایا ہے ان کو پورا کرو، ساتھ ساتھ ان عہد و پیمان و معاملات کو بھی پورا کرو جو تمہارے درمیان اور کسی دوسرے انسان کے درمیان ہوں یا کسی دوسری قوم کے درمیان ہوں، حتیٰ کہ مشرکین کے ساتھ جو وعدے کئے گئے ہیں بشرطیکہ وہ معاملات خلاف شرع نہ ہوں تو ان کو پورا کرنا بھی ضروری ہے، اسلام اسی کی تعلیم دیتا ہے، علامہ شبیر احمد عثمانیؒ فرماتے ہیں جس کا خلاصہ یہ ہے کہ ایمان شرعی دو چیزوں کا نام (۱) معرفت الہی، تسلیم و انقیاد، اس کے تحت تمام ارشادات ربانی اور فرامین رسالت کو ماننا ضروری ہو جاتا ہے (۲) ان معاملات کا جو ایک دوسرے کے ساتھ یا دوسری قوم کے ساتھ ہوتے ہیں ان کا پورا کرنا

بھی ضروری ہوتا ہے، صلح و جنگ کے معاملات وغیرہ سب اس میں شامل ہیں، یہ سورہ مائدہ کی شروع کی آیت ہے، اس سورت کی فضیلت کے بارے میں علامہ واحدیؒ لکھتے ہیں کہ آپ ﷺ نے فرمایا جو کوئی شخص سورہ مائدہ کی تلاوت کرے گا اس کو تمام یہودیوں و عیسائیوں کی تعداد کے برابر دس حصہ زیادہ ثواب حاصل ہوگا اور دس برائیاں مٹائی جائیں گی اور اس کے دس درجات بلند ہونگے (کذا فی الوسیط، ج ۲ ص ۱۳۷)۔

## نماز قائم کرنے والوں اور زکوٰۃ دینے والوں کی تعریف

ارشاد باری ہے: لَكِنَّ الرَّاسِخُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أَنْزَلَ إِلَيْكَ وَمَا أَنْزَلَ مِنْ قَبْلِكَ وَالْمُقِيمِينَ الصَّلَاةَ وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ أُولَئِكَ سَنُؤْتِيهِمْ أَجْرًا عَظِيمًا (سورنساء)۔

ترجمہ: لیکن وہ لوگ جو علم میں راسخ ہیں ان میں سے اور ایمان والے جو ایمان لائے ہیں ان چیزوں پر جو اتاری گئی ہیں آپ کی طرف (قرآن کریم) اور جو کتابیں اتاری گئی ہیں آپ سے پہلے اور وہ لوگ جو نماز قائم کرتے ہیں اور جو زکوٰۃ ادا کرتے ہیں اور وہ لوگ ایمان لائے ہیں اللہ پاک پر اور قیامت کے دن پر ایسے لوگوں کو اللہ پاک عنقریب اجر عظیم عطا فرمائیں گے۔

تشریح: ان آیات میں اللہ پاک نے ان ایمان والے حضرات کی تعریف فرمائی ہے جو نماز قائم کرتے ہیں اور زکوٰۃ ادا کرتے ہیں، اور قیامت کے دن پر ایمان لاتے ہیں اللہ سبحانہ و تعالیٰ ان کو اجر عظیم عطا فرمائیں گے، لہذا ایمان والو! نماز قائم

کرنے اور زکوٰۃ ادا کرنے کا اہتمام کرو، اگر اللہ پاک کے یہاں اجر عظیم کے مستحق بننا چاہتے ہو، اہل کتاب میں سے حضرت عبداللہ بن سلام رضی اللہ عنہ اور چند حضرات تھے جو یہودیت کے بعد اسلام میں داخل ہو گئے تھے اور آپ ﷺ کے صحابہ میں شمار ہوئے ہیں، ایت میں ”راسخون فی العلم“ سے وہی لوگ مراد ہیں (کنزانی الوسیط، ج: ۱ ص: ۱۳۹)۔

ارشاد ربانی ہے: یا ایہا الناس قد جاءکم الرسول بالحق من ربکم فامنوا خیرا لکم وان تکفروا فان لله ما فی السموات والارض وکان اللہ علیما حکیما (سورۃ نساء)۔

ترجمہ: اے انسانو! تحقیق تمہارے پاس ہمارے آخری رسول آچکے ہیں حق کا پیغام لے کر تمہارے پروردگار کی طرف سے لہذا تم ایمان لاؤ یہ تمہارے لئے خیر و بھلائی کی بات ہے اور اگر کفر و انکار کرو گے تو جان لو کہ آسمانوں اور زمین میں جو کچھ بھی ہے وہ سب اللہ پاک کا ہے، اور اللہ پاک زیادہ جاننے والے اور حکمت والے ہیں۔

تشریح: ان آیات میں رب السموات والارض نے تمام انسانوں کو ایمان کی دعوت دی ہے کہ ہمارے آخری پیغمبر و رسول حضرت محمد ﷺ پر ایمان لاؤ جن کے بعد کوئی نبی آنے والا نہیں ہے، ان پر ایمان لانا اور ان کی اتباع کرنا تمہارے لئے بہتر ہے دنیا و آخرت میں سعادت و برکت کا ذریعہ ہے، اور اگر تم کفر و انکار پر ہی رہو گے تو اس سے اللہ پاک کا کچھ بھی نہیں بگڑتا ہے، کیوں کہ آسمان و زمین کی ساری اشیاء ان کی ملکیت اور قدرت کے تحت ہیں وہ ان کی عبادت کرتی ہیں لہذا تمہارے عبادت نہ

کرنے سے ان کا کوئی نقصان نہیں ہے، بلکہ تمہارا اپنا ہی نقصان و خسارہ ہے۔ اس کے بعد اہل کتاب کو دین میں غلو کرنے سے منع فرماتے ہیں اور تثلیث کے عقیدے سے باز رہنے کا حکم فرماتے ہیں۔

ارشاد باری تعالیٰ ہے: يَا اَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ الْاِلَهَ اِلَّا الْحَقُّ اِنَّمَا الْمَسِيحُ عِيسَى ابْنُ مَرْيَمَ رَسُوْلُ اللّٰهِ وَكَلِمَتُهُ اَلْقِيْلُ اِلَى مَرْيَمَ وَرُوْحٌ مِّنْهُ فَامْنُوْا بِاللّٰهِ وَرَسُوْلِهِ وَلَا تَقُولُوا ثَلٰثَةٌ اَنْتَهُوَ خَيْرٌ لَّكُمْ اِنَّمَا اللّٰهُ اِلٰهٌ وَّاحِدٌ سَبِّحْهُ اِنْ يَكُوْنُ لَهٗ وَلَدٌ لَّهٗ مَا فِى السَّمٰوٰتِ وَمَا فِى الْاَرْضِ وَكُفٰى بِاللّٰهِ وَكِيلًا (سورہ نساء)۔

ترجمہ: اے اہل کتاب! مبالغہ مت کرو اپنے دین میں اور مت کہو اللہ پاک کی شان میں مگر سچی بات، بیشک مسیح جو مریم علیہا السلام کے بیٹے ہیں وہ اللہ کے رسول اور ان کا کلام ہیں، جس کو ڈالا تھا مریم کی طرف اور روح ہیں اس کے یہاں کی، لہذا تم اللہ پاک پر اور اس کے رسولوں پر ایمان لاؤ اور مت کہو کہ تین خدا ہیں اس بات کو چھوڑ دو یہ تمہارے لئے بہتر ہے، بے شک اللہ پاک اکیلا معبود ہے، ان کی ذات پاک ہے اس بات سے کہ ان کی اولاد ہو جو کچھ آسمانوں اور زمین میں ہے وہ سب انہیں کا ہے اور کافی ہے اللہ کا رساز ہونے کے اعتبار سے۔

تشریح: ان آیات میں اہل کتاب بطور خاص عیسائیوں کو خطاب فرمایا گیا ہے کہ تم لوگ اپنے نبی کی تعریف میں غلو سے کام لیتے ہو اور حد سے نکل جاتے ہو اور خدا کا بیٹا کہنے لگتے ہو، اللہ پاک فرماتے ہیں ایسا نہ کرو جس سے اعتقاد رکھتے ہو اس کی تعریف میں مبالغہ کرتے ہو اور وہ بے حد تجاوز کرنے والا کام ہے، مبالغہ اور



زیادتی کرنا غلط بات ہے، علامہ واحدی ”الوسیط“ میں لکھتے ہیں کہ نصاریٰ نجران نے حضرت عیسیٰؑ کو اللہ قرار دیا تھا اور یہ ”یعقوبیہ“ کہلاتے تھے اور دوسرا فرقہ ”نسطوریہ“ یہ ان کو ابن اللہ کہتا تھا، اور تیسرا فرقہ ”مرقوسیہ“ یہ ان کو ”ثالث ثلاثہ“ ان تین کا ایک خدا قرار دیا کرتا تھا اور چوتھا فرقہ ”مکانیہ“ وہ کہتا تھا کہ عیسیٰ اور رب دونوں شریک ہیں (العیاذ باللہ)۔

ان آیات میں ان تمام فرقوں کی تردید فرمائی گئی ہے اور بتایا گیا ہے کہ عیسیٰؑ تو مریم کے بیٹے تھے اللہ کے رسول اور بندہ تھے، اللہ پاک کی عبادت کرتے تھے انہوں نے کبھی اپنی عبادت نہیں کرائی اور وہ چونکہ کلمہ ”کن“ سے پیدا ہوئے تھے اس لئے ان کو اللہ کا کلمہ کہا جاسکتا ہے، بطور معجزہ مریم صدیقہ علیہا السلام کے بطن میں جبرئیلؑ کے پھونک مارنے سے ان کو حمل قرار پایا تھا، وہ اللہ کی روح تھے، یہ مطلب نہیں کہ اللہ پاک کی روح ان میں حلول کر گئی تھی بلکہ یہ اضافت اور نسبت ایسی ہے جیسا کہ کعبہ کو ”بیت اللہ“ اور حضرت صالح علیہ السلام کی اونٹنی کو ”ناقتہ اللہ“ کہا جاتا ہے، یوں تو ساری ارواح اللہ پاک ہی کی طرف سے ہیں مگر تخلیق و وجود کے عام ضابطہ کے خلاف بغیر باپ کے ان کی تخلیق ہوئی تھی اس لئے ان کو بطور خاص ”روح اللہ“ کہا جاتا ہے۔ ”البحر المحیط“ میں ہے کہ حضرت مقاتلؓ نے فرمایا یہ آیات نجران کے عیسائیوں کے بارے میں نازل ہوئی ہیں، مگر جمہور علماء نے فرمایا کہ عام عیسائیوں کے بارے میں نازل ہوئی ہیں کہ وہ لوگ باپ بیٹے اور جبرئیل تین خدا کہا کرتے تھے (العیاذ باللہ)۔

اور کہا گیا کہ اس آیت میں یہود و نصاریٰ دونوں کو خطاب ہے، یہودی لوگ

حضرت عیسیٰ کی شان میں گندے الفاظ بولتے تھے اور عیسائی ان کو معبود اور خدا قرار دیتے تھے تو دونوں فرقوں نے غلو اور حد سے تجاوز کیا، اہل اسلام نے ان کو رسول اللہ اور عبد اللہ قرار دیا ہے، آج بھی مسلمان جتنا ان کا احترام کرتے ہیں جو لوگ ان کی طرف منسوب ہیں وہ بھی انکا تصحیح احترام نہیں کرتے ہیں۔

جس طرح یہود و عیسائی لوگ غلو سے کام لیا کرتے تھے آج بھی ان کے طرز پر مسلمانوں کا ایک طبقہ چل رہا ہے، بعضے تو انبیاء کی عصمت و عفت کا انکار کرتے ہیں اور بعضے ان کو عالم الغیب والشہادۃ قرار دیتے ہیں، یہ دونوں عقیدے میں افراط و تفریط کی باتیں ہیں، اکابر اہل سنت و الجماعت کے نزدیک انبیاء علیہم السلام معصوم ہیں عصمت خداوندی اور حمایت ربانی ان کے ساتھ خاص ہے، اور وہ عالم الغیب نہیں ہیں، عالم الغیب والشہادۃ اللہ سبحانہ و تعالیٰ کی ذات پاک ہے۔

## ایمان والوں کیلئے مزید فضل کا وعدہ

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُمْ  
 مِنْ فَضْلِهِ وَأَمَّا الَّذِينَ اسْتَكْفَرُوا وَاسْتَكْبَرُوا فَيُعَذِّبُهُمْ عَذَابًا أَلِيمًا (النساء  
 رکوع ۴، آیت ۱۷۲)۔ ترجمہ: پھر جو لوگ ایمان لائے اور عمل کئے انہوں نے اچھے  
 ، تو باری تعالیٰ ان کو پورا اجر و ثواب دیں گے (باری تعالیٰ) اور زیادہ فضل و کرم سے نواز  
 یں گے اور جنہوں نے عار اور شرم کی اور تکبر کیا سو ان کو عذاب دیا جائے گا دردناک  
 عذاب۔

تشریح: ان آیات میں عبادت الہی سے اعراض اور تکبر کرنے اور حضرات انبیاء علیہم السلام کی دعوت سے دور بھاگنے والوں کے لئے دردناک عذاب کی وعید وارد ہوئی ہے (خدا کی پناہ)۔

## قرآن کریم اللہ پاک کا نور ہے

ارشاد باری ہے: يَا أَيُّهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ وَأَنْزَلْنَا إِلَيْكُمْ نُورًا مُّبِينًا فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِّنْهُ وَفَضْلٍ وَيَهْدِيهِمْ إِلَى صِرَاطٍ مُسْتَقِيمًا (سورہ نساء)۔ ترجمہ: اے انسانو! تحقیق کہ تمہارے پاس دلیل و برہان آچکی ہے تمہارے رب کی طرف سے اور اتارا ہم نے تمہاری طرف کھلا نور، سو وہ لوگ جو اللہ پاک پر ایمان و یقین رکھتے ہیں اور ان کو مضبوط پکڑے ہوئے ہیں تو اللہ پاک ان کو اپنی خاص رحمت میں داخل کریں گے اور فضل سے نوازیں گے اور ان کو اپنی طرف سیدھی راہ پر پہنچاویں گے۔

تشریح: حضرت عبداللہ ابن عباسؓ نے فرمایا ہے کہ ”برہان“ سے مراد حضرت نبی کریم صلی اللہ علیہ وسلم کی ذات مبارکہ ہے اور آپ ﷺ کو اس وجہ سے برہان کہا گیا ہے کہ آپ ﷺ اپنے ساتھ معجزات بھی لائے تھے جن سے آپ ﷺ کی سچائی واضح ہوئی تھی، اور نور سے مراد قرآن کریم ہے کیونکہ جس طرح روشنی سے چیزیں نظر آتی ہیں واضح طور پر اس طرح قرآن سے واضح طور پر احکام نظر آتے ہیں، جمہور نے اسی طرح تفسیر فرمائی ہے اور حضرت مجاہدؒ سے مروی ہے کہ برہان سے مراد اسلام ہے، بہر حال جو ان آیات کے مطابق اللہ کے رسول ﷺ اور قرآن کریم کو مان کر چلے گا ان پر پورا ایمان و یقین رکھے گا اور اللہ پاک کے احکام کو مضبوط پکڑے گا اس کو اللہ پاک کی خاص رحمت اور فضل عظیم سے حصہ ملے گا اور وہ صراطِ مستقیم پر گامزن ہوگا، یعنی اعمالِ صالحہ اختیار کرے گا، صراطِ مستقیم سے مراد

دین اسلام ہے اور بعض نے کہا عمل صالح مراد ہے (کذا فی البحر المحیط)۔

## نماز کی تیاری کیلئے وضوء کا اہتمام

ارشاد باری تعالیٰ ہے: يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ (سورہ مائدہ)۔ ترجمہ: اے ایمان والو! جب تم نماز کیلئے کھڑے ہونے کا ارادہ کرو تو اپنے چہروں اور ہاتھوں کو کہنیوں سمیت دھویا کرو اور اپنے سر کا مسح کرو اور اپنے پاؤں کو ٹخنے سمیت دھویا کرو۔

تفسیر البحر المحیط ص ۳۳۳ میں لکھتے ہیں کہ یہ آیت اس واقعہ میں نازل ہوئی جس میں حضرت عائشہ رضی اللہ عنہا کے ساتھ ایک غزوہ میں تھیں، جس کو غزوہ بنی مصطلق کہا جاتا ہے، واپسی میں حضرت عائشہ کا ہارگم ہو گیا تھا، حضور ﷺ نے اس کو تلاش کرنے کا حکم فرمایا اسی دوران نماز کا وقت آ گیا اور پانی میسر نہ تھا، صحابہ کرامؓ پریشان تھے کہ نماز بلا وضو کیسے پڑھیں گے، پانی بھی نہیں ہے اور وقت نماز بھی ہو گیا، اس موقع پر یہ آیات نازل ہوئی تھیں، ان میں وضوء کا طریقہ بتانے کے بعد تیمم کا طریقہ بتایا ہے اور جنابت میں طہارت کا طریقہ اور پانی نہ ملنے پر تیمم کا طریقہ ارشاد ہوا ہے (بخاری شریف، ج ۲: ص ۶۶۳) میں پورا واقعہ تفصیل کے ساتھ نقل کیا گیا ہے۔

بہر حال جب ارادہ ہو نماز کیلئے کھڑے ہو جانے کا تو وضوء فرض ہے کیونکہ وضوء کئے بغیر نماز نہیں ہوتی ہے۔ کما قال النبی صلی اللہ علیہ وسلم لا تقبل صلاة بغير طهور، کسی قسم کی کوئی نماز بلا طہارت کے قبول نہیں ہوتی ہے (رواہ

الترمذی وغیرہ) اس لئے جملہ علماء کا اتفاق ہے کہ نماز کی صحت کیلئے وضوء شرط ہے، نیز وضوء کے فرائض بھی اسی آیت کریمہ سے ماخوذ ہیں، یعنی چہرہ دھونا، کہنیوں سمیت ہاتھوں کو دھونا، چوتھائی سر کا مسح اور ٹخنوں سمیت پاؤں دھونا (ہدایہ) ان فرائض کے ساتھ ساتھ تیرہ چیزیں وضوء میں مسنون ہیں۔

(۱) بسم اللہ پڑھنا (۲) گٹوں تک ہاتھوں کو دھونا (۳) کلی کرنا (۴) ناک میں پانی دینا (۵) مسواک کرنا (۶) ڈاڑھی میں خلال کرنا (۷) انگلیوں کا خلال کرنا (۸) دھوئے جانے والے اعضاء کو تین تین بار دھونا (۹) پورے سر کا مسح کرنا (۱۰) کانوں کا مسح کرنا (۱۱) نیت کرنا (۱۲) ترتیب سے وضوء والے اعضاء دھونا (۱۳) پے در پے اعضاء دھونا اور دو چیزیں وضوء میں مستحب ہیں (۱) داہنی طرف سے شروع کرنا (۲) گردن کا مسح کرنا، اس کے علاوہ بہت سے آداب ہیں جن کا مشائخ نے تذکرہ کیا ہے، ان آیات میں یہ بھی بتایا گیا کہ وضوء کیلئے پانی نہ ملنے کی صورت میں تیمم کیا جاسکتا ہے، سفر میں ہو یا حضر میں یا بیماری کی حالت میں ہو اور پانی میسر نہ ہو تو تیمم جائز ہے خواہ حدث اصغر ہو یا اکبر ہو، باری تعالیٰ اپنے بندوں پر سختی کرنا نہیں چاہتے ہیں، دین بہت آسان ہے، اس میں بندوں کے اعذار کی بڑی رعایت رکھی گئی ہے یہ سب اس وجہ سے ہے کہ تم طہارت کا اہتمام کرو اور باری تعالیٰ نے تم پر اپنی نعمتیں مکمل کر دی ہیں تاکہ تم اللہ کا شکر ادا کرو ان کا احسان مانا کرو۔

